

**Алесь Бажко**

**КАЛАСЫ  
І СКАЛЫ**





Алесь Бажко

# Каласы і скалы

ВЕРШЫ  
ПАЭМЫ

МІНСК

«МАСТАЦКАЯ ЛІТАРАТУРА»

1978

Бел 2  
Б 16

Б 70403—066  
М 302(05)—78 93—78

# ВЕРШЫ









# БЛІЗКАЯ ДАЛЯЧЫНЬ

1947—1953



\* \* \*

На мой народ вярнулі ўсе грахі,  
Шыпелі з-за вуглоў, што беларус глухі,  
Калі бяда здараецца з сябрамі.  
А хто ж да іх працерабіў шляхі?  
Хто з году ў год вазіў ад нас «зубрамі»  
Сваім суседзям радасць на засеў  
І назамен нічога не прасіў?

Быў час — а кары паклі мы пірагі,  
Жылі ў глухіх барах, як уначы.  
А Нёман рваў крутыя берагі  
І клікаў нас з сабой удалячынь.  
Няхай самім не соладка жылося —  
Да слёз людскіх нікто не быў глухі.  
Аж да Берліна крочыць давялося...  
Цяпер — з мячоў штукуем лемяхі.  
Спытайце ў нашых беларускіх матак,  
Аб чым яны, калышучы дзяцей,  
Цяпер пяюць у новых светлых хатах.  
Без песні нам — ні ў госці, ні з гасцей,  
Час зняў «грахі» з плячэй майго народа.  
Сябры ад нас не чулі пышных фраз.  
Мы ў братняй дружбе здабылі свабоду —  
Яна навекі парадніла нас!

## ЛЕГЕНДА

Гналі дзяўчыну ў палон крыжаносцы  
Пад строгім канвоем.  
Вецер гуляў па разбуранай вёсцы  
Над ціхай ракою.  
Ой, каб рака разлілася да лесу  
Або паглыбела,  
Слухалі б каты вячэрнюю месу  
У саванах белых.  
Людзі каламі збівалі б іх з коней  
У мутную завадзь.  
Хто ж да чужынцаў падступіцца сёння,  
Сарве іх «выправу»?..  
Сонца ад дыму счарнела тым летам —  
Гарэлі хаціны.  
Горкая доля, як кажуць паэты,  
Спасцігла дзяўчыну.  
Скінула б путы, ды сіл ужо мала —  
Нагайкамі білі,  
Ноччу на крок ад калоны адстала —  
«Савой» ахрысцілі.  
Кнехты задумкаю гэтай хацелі  
Магістра расчуліць.  
Выпеклі крыж паланянцы на целе,  
А крыку не чулі...  
Маці, нябожчыца маці у белым,  
Шапнула ёй строга:  
«Ты ж песень, дачушка, сваіх не дапела,  
Мацуйся, нябога!..»  
«Добра, я ўстану», — сказала дзяўчына.  
І з ціхай журбою  
Шуміць на Палессі ля кожнага тына  
Блакiтнай вярбою.



## БАЛАДА ПРА «ЯСТРАБКА»

### 1

Хто любіць песні — хай да нас  
Хоць на дзянёк прыедзе.  
Жывём мы сціпла, без прыкрас,  
Гасцюемся ў суседзяў  
І самі рады іх заўжды  
Сустрэць паклонам нізкім.  
Ад нас і ў лес не шмат хады.  
Хто рос у ім з калыскі —  
Здалёк пачуе, як цяпер  
Пяюць над Нёмнам сосны...  
Але знайшоўся ж люты звер,  
Які знішчаў іх злосна.  
Не шанаваў ён і людзей —  
Стараўся ўсім нашкодзіць.  
Сяляне, сведкі тых падзей,  
Ужо з кійкамі ходзяць:  
Пакуль наладжвалі жыццё —  
Даліся, пастарэлі.  
Ды час з іх памяці не сцёр  
Гісторыю арцелі.  
Вясна, шчабечуць салаўі,  
А ім, старым, і сёння  
Зямлянкі трызняцца ў гаі  
На здзірванелых гонях.  
І штаб аховы — свой, лясны,  
Для ўсіх адкрыты насцеж.  
У сорах пятым да вясны  
І я там вокны засціў —  
Стаяў на варце каля іх

У бацькавых апорках,  
Чуў, як спяваюць салаўі,  
І усміхаўся горка.  
Зіма халодная была,  
І голад даўся ў знакі.  
А калі пуста на сталах —  
Не ў галаве і птахі...  
Хто падмяняў мяне? Хлапчук,  
Якога звалі Стасем.  
Аб ім і сёння шмат пачуць  
Вы можаце ў калгасе.

## 2

Год сорок пяты — Стасеў год.  
Вось ён насупіў бровы  
І зарываецца ў сумёт  
На ўскраіне дубровы.  
Сіберны вецер паліць твар,  
Сячэ няшчадна рукі.  
Не дапамог і шкіпінар,  
Нам прывязлі яго з Панар  
Якіясьці манюкі.  
Стась трэ пальчаткай вушы, нос,  
Аб корч малоціць ботам;  
Каля Варшавы ж недзе рос,  
Там не зіма, а слота.  
Была б адліга. А ў мароз  
Не соладка хлопчаіне,  
Але без лаянкі і слёз  
Паста ён не пакіне.  
Стась запісаўся ў «ястрабкі».  
Ёсць і ў яго прычына  
Таўчыся з намі ля ракі



За невысокім тынам:  
Смерць распісалася на ім  
Чаргою з аўтамата.  
А ў нас — бярданка на дваіх  
І ледзь жывая хата.  
На хаце шыльда: «Сельсавет».  
Хто быў у Лозках — знае:  
На ёй сышоўся клінам свет  
У кулака Чмыхрая;  
Хай сам сабе цяпер ілжэ:  
«Не бойцеся, рабята...»  
Нам, «ястрабкам», ён беражэ  
Па кулі ў лоб на брата.  
Стась для яго — «бяздомны пшэк»,  
Я — «бульбаед замошскі».  
Здурнеў на старасць чалавек,  
Адбіўшыся ад вёскі.

### 3

Сцямнела. Стась паволі сеў  
І дрэмле на сумёце.  
Не, зноў чупрынаю трасе —  
Дрот скручвае на плоце.  
Не хоча, жэўжык, марнаваць  
На адпачынак часу.  
Воўк перабег старую гаць,  
Сустрэцца б ■ ім сам-насам.  
Стась аж гарыць — ён ланцугом  
Заб'е ваўчыну ў лозах.  
Мо хоць пад шкураю яго  
Схаваўся б ад марозу.  
Падумаць страшна — цэлы год  
Мы за парадкам сочым.

Чмыхрай абачлівы, як кот,  
Ён ашукаць нас хоча.  
Мне нават сальца абяцаў  
Падкінуць на каляды,  
Ды я — «паршывая аўца» —  
Нішчымнай бульбе рады.  
І Стась на запяткі не йдзе —  
Малы, ды ранні сокал.  
Чмыхрай абуў яго, адзеў,  
А шкодзіць не ўмалёкаў.  
Прамашку нейкую зрабіў.  
Стась сярод ночы, голы,  
Газоўкай лоб яму разбіў  
Ды ўцёк да нас, у школу.  
Вось вам і «пшэк»! Адзін сядзеў  
Да раніцы на сходах...  
Куды ж, скажыце, ксёндз глядзеў?  
Стась і Езуса ўходаў —  
Збіў яго з крыжа чапляй,  
Уз'еўшыся на «пана».  
Чмыхрай за божаю спіной  
Быў для хлапца тыранам.  
Не шмат дасталася і мне  
Ад ласкі пана бога,  
Лаўлю крупінкі ў чыгуне  
І не віню нікога.  
Зямлі, абпаленай вайной,  
Плуг даражэй за слова,  
З трафейнай стрэльбай за спіной  
Ляпіў я зруб сасновы.  
А маці моўчкі дацямна  
На печ мясіла гліну,  
Пасля ўздыхала ля гумна  
Па клёкаце бусліным.



Ці не таму і на мяне  
Напала раптам скруха —  
Вастрыў тапор на валуне  
І прагна пушчу слухаў.  
Жыццё скупілася тады  
На мірныя напевы.  
Вакол яшчэ курыўся дым  
І ўсё кіпела гневамі.  
Але і песня спакваля  
Дужэла ў кожнай вёсцы.  
Ніхто ж і дня не прагуляў,  
І я ў старой матросцы,  
Галодны, босы, да крыві  
Панаціраў далоні,  
Але душою не крывіў,  
Хоць часам і філоніў.  
Спытайце ў Стася, колькі ў нас  
Было тады запалу.  
Няўжо Чмыхрай увесь калгас  
Ператаўчэ памалу?  
Вунь ён, прыгнуўшыся, пабег  
З абрэзам да свіронка.  
Пужнулі — пляснуўся на снег  
І вые тонка-тонка.  
У пастку трапіў, балабон,  
А да «сваіх» — далёка...  
Цяпер ад злосці трэсне ён  
Ля сельсавецкіх вокан.  
Чмыхрай спаліў сваё жытло,  
На шлях разбою збочыў,  
А тут назло яму святло  
Блішчыць да позняй ночы.  
Усё звязчае, а яно  
Для «хлопаў» не пагасне!

Народ за ім, як за сцяной,  
Адкіне ўсе напасці.  
Дарэмна тужыўся бандзюк —  
Верх узяла «галота».  
А ён ляжыць, бы той вяпрук,  
Каля чужога плота.  
З нагой у пастцы. І ніяк  
Не ператрэ вяровак.  
А на падмогу нават грак  
Не прыляціць з дубровы.  
Яшчэ хвіліна — і Чмыхрай  
Адчуе, што нас мала.  
А Стась жартуе: — Не страляй!  
Хто ж нам падкіне сала...

#### 4

Ноч — вока выкалі. Мароз  
Аж да касцей праймае.  
Шумяць бярозы. Шмат бяроз.  
Мы іх з маленства знаем,  
Але ў пацёмках не відаць  
Ні тых ствалоў, ні голля.  
А за ракой агні гараць  
І ў буданах, і ў школе.  
Шкада, што хлопцы ўсе ў бары  
На нарыхтоўках лесу.  
Не турбаваць жа нам старых,  
Іх і ў касцёл, на месу,  
Цяпер не выпараш, бо снег  
Пазасыпаў дарогі.  
Хай пагавораць аб вясне,  
Спусціўшы з печы ногі...  
А з гэтым злыднем, Чмыхраём,



Мы пагамонім самі,  
Калі папраўдзе зазлуём  
Ды менш баяцца станем.  
Чмыхрай пры немцах, бы той князь.  
Жыў у цаглянай хаце...  
— Дай мне вінтоўку! — кажа Стась.  
— А я?  
— Ё цябе ёсць маці...  
Трымцяць на плоце гарлачы —  
Стась пералез у грады.  
Падбег да свірна. Адпачыў.  
Няма над ім улады.  
— Вярніся, Стасік!..

Цішыня.

Злавесная. Пустая.  
На ганак выбег старшыня.  
— Хто тут крычаў? — пытае.  
— Назад! Вяртайцеся назад! —  
Гукаю што ёсць сілы,  
А сам, як лось, сігаю ў сад.  
Ноч там сваё зрабіла —  
Чмыхрай ужо каля гумна  
Туляецца ад Стася;  
Нага без бота ў лахманах,  
Лоб аб пляцень расквасіў.  
— Здавайся! — крыкнуў старшыня.  
Не, гэта нехта з Лозак  
Бандыта ў полі пераняў,  
Кулём зляцеўшы з воза.  
Чмыхрай рвануў з пляча абрэз.  
А стрэльнуў Стась, ад страху,  
Пасля адзін, без шапкі, ў лес  
Паплёўся, як на плаху.  
Карціць, напэўна, закрычаць,

Бо твар закрыў рукамі.  
А слёз не трэба пазычаць,  
Калі на сэрцы камень.  
Што скажуць людзі? Хіба ён  
Збіраўся жыць у Лозках?  
За польскім войскам наўздагон  
Хлапца цягнула з вёскі.  
Адзін, без бацькі і братоў,  
Ён трапіў на Палессе,  
Кару на хлеб над Пінай тоўк,  
Шукаў прытулку ў лесе;  
Адтуль і ў Лозкі заглядаў —  
Прасіў запалак, солі...  
І раптам — зноў прыйшла бяда.  
А ён жа камсамолец...

Куды ж мы дзенем бандзюка?  
Больш пан Чмыхрай не ўстане,  
Бо ніц з абрэзам у руках  
Ляжыць ён на паляне.  
Стары накрыў яго мяшком  
І выцер рукі снегам.  
Не жыў ён, кажа, а трушком,  
Як воўк, за намі бегаў.  
Начное неба, дрэвы, снег —  
Усё ў дзівосным руху.  
Гляджу на дзядзьку як у сне,  
Скрозь ноч і завіруху.

Яшчэ нядаўна ён казаў:  
«Мне б толькі вугал з дахам...»  
А сёння з намі лёс звязаў  
І не дрыжыць ад страху.  
— Бяжы пагрэйся ў сельсавет! —



Гудзе стары сярдзіта.—  
Ды менш хадзі на галаве.  
Ад вас адзін убытак...

Пра Чмыхрая ні ён, ні я  
Не ўспамінаем болей;  
Хіба ён нам які сваяк?  
Няхай ляжыць на полі.  
Пусты патрон на цаліку  
Мне нагадаў пра Стася.  
Ды я ўжо ног не валаку,  
Убачымся ў калгасе...

5

Шмат зім прайшло з тае пары,  
І я ўжо не падлетак,  
Сам у зачэпіцкім бары  
Кірую сельсаветам.  
А Стася бачыў толькі раз.  
І не паверыў нават,  
Што ён тады назад ад нас  
Падаўся пад Варшаву.  
Чмыхрай забіў у ім вясну  
Сваёй сабачай смерцю,  
Вачмі, як шабляй, паласнуў,  
Перш чым ля ног памерці.  
Стась толькі ў сталыя гады  
Цяпер папраўдзе рады,  
Што першы выстраліў тады  
І звёў са свету гада.  
Мы летась помнік «ястрабку»  
Адкрылі ў школьным парку.  
А Стась у родным гарадку  
Наладжваў гаспадарку.

## НА НОВЫ ЛАД

Чацвёрты раз пайшоў па хаце ўкруг  
Кісет з сярдзітым самасадам,  
Але размове не відаць канца.  
Ў разгары самым бурная нарада.  
Пярэчыць моладзь: — Мала сто пудоў...  
І дзед Тамаш загарачыўся: — Мала!  
Трэ, кажа, так паднаравіць зямлі,  
Каб па сто сорок на гектар давала.  
— Не дасць, кажу,—

ўзарваўся нечы бас,—  
Тут не Кубань — замнога, браце, хочаш...  
— Пакінь, Макар,— зноў запырэчыў дзед,—  
Ты вечна людзям галаву марочыш...  
Чаму раней пшаніца не расла?  
Хіба мы тут па-панску працавалі?  
Расла б яна, давала б умалот,  
Ды нашы межы ходу не давалі.  
А ты, Макар, надумаўся пярэчыць:  
«Тут не Кубань, благая глеба ў нас...»  
А хто ж цябе самога ў людзі вывеў,  
Жыць навучыў?

Ну хто, скажы?

Калгас!

Бас загрымеў і змоўк —

сход хорам заглушыў:  
— Маўчы, Макар... Дзед праўду кажа...

Мала!

Мы можам так паднаравіць зямлі,  
Каб і па дзвесце на гектар давала.

## СМАЛАКУР

У смалакура доўгі дзень,  
І ноччу ён на варце.  
Час не спыняецца, ідзе;  
Дзед алаўком на карце  
Старыя вырубкі ў бары  
«Азеляніў» садамі  
З цаглянай хатай на гары,  
Абвітай правадамі.

На правадах сядзяць стрыжы —  
Рака, напэўна, блізка,  
А смалакур на капяжы  
Збірае дождж у міску.

На старасць, кажа, ламата  
Няшчадна круціць ногі,  
Але з пасцелі рана ўстаў:  
Расклад у дзеда строгі.  
Людзям патрэбен шкіпінар,  
Ён ад хвароб ратуе,  
І смалакурня ля Панар  
Ніколі не пустуе.

Хай тая хата на гары  
Каму другому сніцца,  
Стары і сёння на зары  
Грэў у катле жывіцу,  
Каб не мінаў ніхто варот  
Каля яго «палаца»...  
Гара карчоў. Гара турбот,  
Гара шчаслівай працы!



## А НАД ЛУГАМ КУЛІК

Сонца пражыць зямлю,  
А над лугам кулік  
Просіць, моліць касцоў,  
Каб вады не пілі,  
Каб вады не пілі  
З тых крыніц і азёр,  
Дзе сваволяць самы,  
Наглытаўшыся зор,  
Наглытаўшыся зор  
І малых птушанят.  
Зоркі выплывуць зноў.  
Спадцішка неўпапад  
Аж да самых каляд  
Сом іх будзе лавіць,  
Сом іх будзе лавіць  
І шукаць куліка.  
Мо таму п берагоў  
І выходзіць рака,  
І выходзіць рака  
На лугі і палі,  
Каб далей ад самоў  
Птушкі гнёзды вілі,  
Птушкі гнёзды вілі

І касцы ў сенакос  
Не прасілі мяне,  
Каб вады ім прынёс.

## КАХАННЕ

Смяецца Нарач — сёння зноў  
Рыбак не там закінуў снасці —  
Маторка з невадам яго  
Ля берагоў шукае шчасця.  
Ды хвалі ў ранішнім пяску  
Зацерлі след юнацкай мары.  
Дарэмна позіркам хлапец  
Усю аколіцу абшарыў.  
Дзяўчына клікала — не чуў:  
Лускою хваль пакрыўся плёс,  
І вецер лодку рыбака  
На выглыб з песняю панёс.  
Там надвячоркам маладзік  
Закіне залатыя снасці...  
Смяецца Нарач — зноў рыбак  
Не ў тым баку шукае шчасця.

## НАПІЛАСЯ КУМА...

*(з народнага)*

Напілася кума  
На радзінах мёду.  
Пайшла б з кумам за раку,  
Ды не знойдзе броду.

Кум зірнуў на ваду  
І прытупнуў ботам:  
— Адступіся, рака,  
Калі жыць ахвота!

Разляглася ў траве  
Поперак дарогі.  
Во, і хмары нібы  
Сцелюцца пад ногі.

А пад хмарамі што?  
Пахмяліцца трэба,  
Бо не ўцямлю, дальбог,  
Дзе зямля, дзе неба.

Эх, было не было!  
За ракой — начлежка.  
Лезь на плечы, кума,  
Ды паказвай сцежку.

Я ж казаў, не пярэч,  
Перабраўшы меру...  
А як вылез кум з ракі —  
Вачам не паверыў:



— Вось кума дык кума! —  
Ён развёў рукамі.—  
Браў на плечы ж цябе,  
А прывалок камень!

# СУПРАЦЬСТАЯННЕ ЛЕТА

1968—1971



## Я ВЕК НІЧОГА НЕ СПАЛІЎ

Я шмат легенд пра Бёрнса чуў  
І паўтарыць за ім хачу:  
Агну ўсё роўна, дзе гарэць,  
Каго і як паліць ці грэць,  
Абы вадой не залілі...  
Бёрнс век нічога не спаліў,  
І я да гэтае пары  
Гатоў у дружбе з кожным жыць,

Бо не прывык з агнём дурэць  
Ні пад страхой, ні на дварэ...  
А сам ужо не раз гарэў,  
Гарэў і ад турботы чах.  
А слёзы сохлі на вачах,  
І рукі самі згарача  
Шукалі побач станкача.  
Зацішных не было часін.  
Агонь я кулямі гасіў,  
Каб вораг крыл не распасцёр,  
Вайны раздзьмухаўшы касцёр.  
Агню ўсё роўна, дзе гарэць...  
Згарэў мой кут, згарэла клець,  
А дуб ля весніц на сяле  
Вясною зноў павесялеў.  
Над мёртвым друзам, на касцях  
Зямля ўзняла яго, як сцяг,  
Каб я церáз усе агні  
Прынёс хоць хвілю цішыні.



## ДА ТЫХ, ХТО АСТАЎСЯ ЖЫВЫ

Не стойце маўкліва пры нашых магілах!  
Мы — песня, якой нават смерць не забіла,  
Мы — памяць аб слаўным мінулым краіны,  
Што крылы дала нам з размахам арліным,  
Мы — дзень ваш сягонняшні, рупны, гарачы,  
Якому пад сілу любыя задачы.  
Зірніце, якое навокал прыволле!  
Народ яго вырваў з крывавай няволі.  
Ніхто, нават дзеці, не ведалі страху —  
Паролі фашыстаў з-пад роднага даху.  
На роднай зямлі, як былінныя воі,  
За праўду сваю мы стаялі гарою.  
Няхай не заўсёды вятры нам спрыялі.  
Няхай не пазбеглі мы страшных баталій —  
Зноў сонца праз вокны глядзіць вам у хаты  
І хлопцы падснежнікі носяць дзяўчатам.  
Мы бачым і чуем — зямля не пустуе,  
І пільна на ёй кожны колас вартуем.  
Хто ў брацкай магіле, хто ў бронзе адліты  
Стаіць на шляху з галавой непакрытай.  
Такая ўжо наша салдацкая доля —  
Пастоў гэтых мы не пакінем ніколі...  
...Не стойце маўкліва пры нашых магілах,  
Мы — песня, якой нават смерць не забіла.

## СУЛАДДЗЕ

Мой дзед на слых цымбалы ладзіў,  
Пасля ў задуме струны гладзіў  
І гаварыў, што ў іх суладдзі  
Ўсё падначалена спрадвеку  
Зямным патрэбам чалавека.  
І, калі ён душою чысты,  
У струнах чуйных, галасістых  
Ратунак знойдзе ад журботы,  
Зайграе так, што людзі потым  
Дружней араць і сеяць будуць.  
Хто заадно з працоўным людзям —  
Абы-чаго іграць не стане  
Ні ў час бяды, ні на гулянні.  
Бо песняй можна і параніць,  
Калі дасі патолу гукам.  
«Суладдзе, брат, такая штука!...» —  
Дзед «браў» акорд і пільна слухаў,  
Каб гук які не рэзаў вуха.  
Дзед і ў жыцці любіў парадак,  
Не парушаў у вёсцы ладу,  
Пакуль паны яму за песні  
Луг не абрэзалі да весніц.  
І адсядзець яшчэ ж прыйшлося.  
Вярнуўся дзед з турмы пад восень,  
Узяў дубовы кій, цымбалы  
І пацягнуўся ў свет памалу.  
А следам — злая пагалоска:  
«Дзед назаўжды пакінуў вёску...»  
Калі ж яго назад вярнулі,  
Дзед нават солтыса расчуліў,  
Сказаў, што, хоць у панскім ладзе

Няма ні праўды, ні суладдзя,  
Ён за цымбалы больш не сядзе.  
Ды не паспеў той выйсці з хаты —  
Дзед злез ■ палка ды зноў заўзята,  
Але без лішняй спешкі, дбала  
Так «падкруціў» свае цымбалы,  
Каб на хрысцінах ці вяселлі  
Вуглы і тыя ў хатах пелі,  
Калі народ за стол пасядзе.  
Ў суладдзі думак — спраў суладдзе.  
І той, хто гэта разумее,  
За трох рабіць і пець умее.



## ПРЫЗНАННЕ

В. К.

Не трэба слёз і слоў не трэба,  
Жыццё мудрэйшае за нас.  
Табе мілей чужое неба,  
Хоць і кляла яго не раз.  
Гарланяць чайкі над Гудзонам —  
Жывыя сведкі тых хвілін.  
Хіба заморскія газоны  
Заменяць родныя палі?  
А ты шукала там ратунку,  
Лавіла прагна кожны гук  
Пасля агорклых пачастункаў  
З плюгавых і нялюбых рук.  
Свет для цябе сышоўся клінам  
На недабітых «змагарах»<sup>1</sup>,  
А дома гнешся чарацінай  
Ледзь не ля кожнага двара.  
Твае ж дружкі дзеля забавы  
Ў агонь шпурлялі немаўлят,  
Вадзілі з вёсак на расправу  
Палескіх хлопцаў і дзяўчат.  
І ты нам кветак не дарыла,  
Ганяла з хутара, кляла,  
Сама сабе магілу рыла,  
Шлях да кахання адцяла.  
Няхай не ўсё перагарэла  
Ў разбітай, стомленай душы,

---

<sup>1</sup> Так называюць сябе беларускія буржуазныя нацыяналісты, што акапаліся на Захадзе.

Ды ўсё ж не нам ты песні пела  
Ў сваім заморскім шалашы.  
Мараль халоднага разліку  
Вяла да лёгкіх перамог...  
Чаго ж заходзіцца ад крыку,  
Пераступіўшы свой парог?  
Хіба палі ў нас не ўзараны  
Ці перасохла ўжо рака?  
Дарэмна ты вярэдзіш раны,  
Чакаеш позняга званка...

## ВАРШАВ'ЯНКА

Эх ты, «сэндзя» мой строгі...  
Не сярдуй, усміхніся.  
Скінь з рахунку астрогі  
Ды не плач, а маліся  
На свой горад без свастык  
І калючага дроту.  
Толькі сонца не засці  
Сваім дзецям, Дарота.  
Мне, прызнацца, карцела  
Каля іх прыпыніцца,  
Але ты наляцела  
На мяне, як арліца:  
«Не кажы ім, што мужа  
Я сама пакарала...»  
Ды не ластаўкі кружаць  
Над магілай капрала.  
І сама ты, сама  
Прагаворышся дзецям.  
Быў злы дух і няма —  
Пацішэла на свеце.  
Партызаны — ён смерць ім,  
Запрада́нец, прарочыў —  
З-пад канвою, як чэрці,  
Разляцеліся ноччу...  
Я патрон той збярог,  
Каб ты ведала — веру,  
Што ў абойму ён лёг  
З самым чыстым намерам.  
Ты не мужа забіла,  
А падонка, фашыста.  
Бо Варшаву любіла  
Па-мазурску, агніста.

\* \* \*

Не падсякайце на шляхах бяроз,  
Няхай калышуць золак новых дзён.  
Хто змалку з імі ў шчырай дружбе рос,  
Таму і шлях цяпер далей відзён.



Цягаў і я жывыя сосны ў клець,  
Пакуль адна ў руках не застагнала.  
«Не хоча ў печы, матухна, гарэць», —  
Сказаў мне бацька і зрабіў цымбалы.  
Прайшлі гады,

клець аджыла свой век.

І на цымбалах шмат адмецін часу.  
Пад іх напеў я акупантаў сек,  
Хадзіў на спеўкі ў дальнія калгасы.  
Сябры жартуюць: «Пасівеў ты, брат,  
А струны рвеш, не ў прыклад, як малое...»  
Рву, бо жыццю і новым песням рад  
І не магу забыцца на былое.  
А ўсё таму, што некалі вясною  
Пачуў той стогн, абронены сасною.

## ВАСІЛЬКІ

Дзяўчына прагнаю рукой  
З мяжы вясну сарвала  
І з сінявокіх васількоў  
Сабе букет звязала.  
Хоць поіць іх вадой з ракі  
Красуня маладая,  
Пажоўклай кветкаю вясна  
З букета ападае.  
А за акном яна жыве,  
Румяніцца на вішнях,  
На тыне хмель вянкком пляце,  
Цвіце ля хаты пышна...  
Вясна жыла і будзе жыць!  
Рукой дзяўчына ўмелай  
На палатно кладзе эцюд  
Яе тугога цела.  
Яшчэ узор адзін, другі —  
Зайграюць светацені,  
І затрапечацца жыццё  
Ў шаўковых нітак жмені.  
Вясна живою гамай фарб  
Дзяўчыне ў вочы гляне,  
І не павянуць васількі  
На вышытым дыване!



Лес для мене быў бацькам у вайну,  
Хаваў ад смерці, гадаваў, вучыў...  
Ды час няўмольны і яго крануў.  
Зірнеш на сосны, міма ідучы,  
Пні ў медных латах, як званы, гудуць.  
А на чубах з вясны, як на бяду,  
Сухое сучча — шчоткаю да хмар.  
Кранеш камель — ляціць ігліца ў твар  
З густых, шырокіх ды сухіх галін,  
І мне баліць...



Стары цыган калісьці мне казаў:  
«Мы, сокал, возім гора на вазах,  
Таму нідзе прыстанку не знайшлі...»  
Зямля мая! Хоць сонцам ашчасліў  
Маіх сяброў, што некалі ў лясах  
Далі мне прагу да жыцця ў пасаг  
І навучылі песняй даражыць.  
Мне і цяпер цыганскія вазы  
Начамі сняцца — выскачыш, глядзіш  
На бацькаў плот, палеткі, маладзік,  
Ідзеш зацішку ля ракі шукаць —  
А гэта сосны ля дарог скрыпяць  
Па грудзі ў жыце ці сухой раллі...  
Яны і песню новую далі.



\* \* \*

Нашто хлусіць: у плузе мой Пегас  
На панскім полі да вайны звячэў.  
Але са скрыпкаю яшчэ не раз,  
Калі ў дарозе не самкну вачэй,  
Прыйду, сябры, ў адведзіны да вас.

Дуб у бары не мірыцца з падлескам,  
Вакол яго — адны карчы ды мох,  
І маладняк бяскроўны, як на фрэсках...  
А ўбачым дуб — і хілімся да ног.  
Гатоў і я асілку пакланіцца,  
Але спярша зірну на маладняк,  
І там, дзе ён не можа ўверх прабіцца,  
Падцераблю дубняк.

На кожным дрэве пад лісцём — сукі.  
А мы за іх чапляемся, сярдуем  
І ля камлёў з гарачае рукі  
Спакон вякоў з сякерамі чаруем.  
Дзе на сукі не прыпаслі сякер,  
Камлі за ўсё ў адказе і цяпер...  
А дрэва пела б. Дрэва будзе пець,  
Калі адчуе, што на ім змалá  
Сякуць сукі, не ранячы ствала.

\* \* \*

На скрыжаванні — чарада рабін.  
І раптам — надпіс: «Сцеражыся мін!».  
Няўжо вайна яшчэ збірае плён?  
А хто ж тут сеяў канюшыну, лён?  
Хто пасадзіў рабіны? Чалавек!  
Вайна яму была не ў галаве —  
Раўняў акопы, засяваў вясну,  
Пакуль агонь у твар не паласнуў...



## ШЫШКА НА ПУСТЫМ МЕСЦЫ

Скажу па-шчырасці: не веру я таму,  
Хто нам з былога пыху прывалок.  
Я аднаго такога закрануў,  
Трымціць у крэсле, як пусты збанок,  
Хоць добра знае, што не мае рацыі.  
Але спрабуй паруш субардынацыю...

. . . . .

Я гэты верш хацеў аддаць у друк,  
Ды раптам бацька сшытак вырваў з рук:  
«Субардынацыя... А хто яго падняў!  
Збанкі няхай красуюцца на плоце.  
Для задавак і гэта вышыня,  
Мы пра людзей мяркуем па рабоце...»

\* \* \*

Сябры ёсць розныя:  
І раннія і познія,  
Як у тых цяпляцах агуркі.  
Шапчу планідзе:  
Позніх мне пакінь.

Няма паэм і баек для дзяцей?  
Хай самі пішуць, калі маюць час.  
Хто гэта будзе на малых пацець,  
Калі на дачах летуе Парнас?  
Сем пар лапцей стаптаў старэнькі Бай,  
Пакуль сабраў паэтаў на нараду.  
А сёння, кажуць, крыкнуў ім «гуд бай»  
Ды корпаецца ў градах...

\* \* \*

Усе мы любім мёд, але змалá  
Не любім, калі рупная пчала  
Стамлёна сядзе на ячэйкі сот  
Пакаштаваць сабраны ёю мёд.



# КАЛАСЫ І СКАЛЫ

1972—1974



## НА ВАРЦЕ РАДЗІМЫ

Мы ехалі ў горы па вузкай дарозе,  
Што змейкай вілася паўз вёскі да неба.  
Там недзе Яношык таміўся ў астрозе,  
Па камеры ў дыбах з трывогаю шлэбаў.  
Астрог той і сёння чарнее на кручы,  
Як беркут, што выпусціў з кіпцяў ахвяру.  
А мы на прывале ў чашчобе дрымучай  
Гуляш па-славацку з бараніны варым.

Таёмнік акрэсу<sup>1</sup> — маўклівы ліптовец,  
Зірнуўшы на кручу, кіўнуў на шафёра:  
«Калісьці мы разам тут секлі ядловец  
І ціха знімалі чужыя дазоры.  
А потым мяне расстралялі фашысты —  
Дзве кулі сядзяць пад рабром і сягоння.  
Жывучыя, значыцца, мы, камуністы.  
І мёртвыя строй свой на маршы дагонім...»  
Дагналі — хто ў горах, хто ў вёсках, хто ў лесе,  
І ўсе, як салдаты, вартуюць краіну.  
І я сваё сэрца ў Ліптоўскім акрэсе  
Ля іх абеліскаў на памяць пакінуў.

---

<sup>1</sup> Таёмнік акрэсу — сакратар райкома (славацк.).



# САМАСУД

(абразок з мінулага)

Пасекліся кметы <sup>1</sup> за межы  
няшчадна,  
Валетам ляжаць ля старой дравяніцы.  
Суддзя з панятымі, прыплёўшыся з Кладна,  
Мядзведзем панура гудзе на паліцыю;  
Фарар <sup>2</sup>, яго толькі тут не хапала,—  
З кадзілам, як прывід, стаіць над забітымі.  
А побач яшчэ ж і цівун з самапалам —  
Усе анямелі, як з медзі адлітыя,  
Пустымі вачамі свідруюць галоту.  
Каму гэта з ёю стагнаць тут ахвота?  
Была б толькі ў пана  
паўнейшай кішэня...

. . . . .

На шчасце, я ўсё гэта бачыў  
на сцэне.

---

<sup>1</sup> К м е т ы — сяляне (славацк.).

<sup>2</sup> Ф а р а р — ксёндз (славацк.).

## І ШЭПЧУЦЬ ЦІКАЎНЫМ...

Дунай па дарозе у Чорнае мора  
Не раз начаваў, прытаміўшыся,  
ў горах.

А следам па свеце звінела навіна:  
Дунай нагуляў у Славакіі сына.  
Паплыў ён за бацькам,  
разбойнік,  
пустыня,

І зліўся навек ■ ім на дальняй чужыне.  
А маці аб скалы ля Дзівіна б'ецца.  
Маравай яе называюць, здаецца.  
Дабегла да замка і стогне ад болю.  
Навошта ёй тое чужое раздолле?  
Дунай спакушае,

ды побач — граніца.  
На ёй сустракаецца з ім маладзіца.  
Магутныя букі вартуюць іх строга  
І шэпчуць цікаўным: «Ідзіце вы з  
богам!...»

. . . . .  
Славацкія рэкі — не рэкі, а цуда.  
Я ўдзячны ім вечна

за шчодрасць іх буду.  
А колькі пачуў я над імі гамонак  
Пра мужнасць славакаў  
і вернасць іх жонак!

Ды хто ж іх за гэта  
адважыцца гудзіць? <sup>1</sup>  
Па рэках мяркуюце, якія там людзі.

---

<sup>1</sup> Гудзіць — дакараць, абгаворваць (дыялект.).

## МАРЫЦА

М. М.

Зноў абламалі хлопцы каліну —  
Хіліцца долу жухлае голле.  
Позна я трапіў на Букавіну,  
Але ахвота горш за няволю.  
Вось той фальварак з полем да лесу!  
Вось тыя букі! Вось тое плеса<sup>1</sup>,  
Каля якога ў ноч на Купалле  
Мы пераправы ў Татры шукалі.  
«Русь, паддавайся!» — нудзіў дынамік.  
Потым за намі і перад намі  
Плюхалі ў багну міны, як гусі.  
Вада і тая гарэла, мусіць,  
А мы сігалі па ёй да рання.  
Твой брат, Марыца, нагу параніў,  
Але не здаўся — рослы, прыгожы, —  
Кінуў гранату ў акуп варожы,  
Кінуў, бо ведаў — там кулямёты.  
А ты злавала: «Жыць неахвота!»  
Гнала з двара нас: «Не знаю, хто вы!...»  
Гарэлі шчокі. Чорныя бровы  
Звяла, як быццам хапіла джыцы<sup>2</sup>.  
Брат ледзь не плакаў: «Сціхні, Марыца!  
Мы ненадоўга...»  
«То-та ж, каханы.  
Ты б гэтай весткай пацешыў пана.

---

<sup>1</sup> П л е с а — возера (славацк.).

<sup>2</sup> Д ж ы ц а — сыракваша з авечага малака (славацк.).



А я... Вось ліха! Ксёндз — плебан прэцца.  
І паліцаі ўжо тут, здаецца.  
Дай мне вінтоўку! Чуеш, Уладак.  
Будзеш дурыцца — за стол не сяду!...»  
Села. І брынзай нас частавала.  
А паліцаі без самапалаў —  
Мы ўжо казалі, што дзень нясе ім, —  
У дзве шарэнгі на пяткі селі,  
Злосна сарвалі лычкі з мундзіраў  
І пракліналі шэф-брыгадзіра.  
Дзе ж яго ліха тады насіла,  
Як ты «на чарку» іх запрасіла?  
Шэф іх пакінуў на волю лёсу,  
І сам скруціўся, астаўся з «носам» —  
Трапіў у лесе пад нашы кулі.  
Ды мы ўжо крыку яго не чулі —  
Пнуліся ў горы, бліжэй да сонца,  
Шляхам арліным, шляхам бясконцым,  
Дзе толькі вецер біўся аб сосны.  
А ты крычала з надрывам, злосна:  
«Не адставайце, бо немцы блізка!...»  
І я сарваўся: «Ладна, не пыскуй!»<sup>1</sup>  
Але не схібіў, прыбавіў кроку,  
Хоць ты была ўжо ад нас далёка.  
Надзея стому з плячэй знімала,  
Калі ты кветкай цвіла на скалах.  
От каб такую ды на Палессе,  
Не закаціўся б за хмары месяц!..  
Помню, на золку ты мне сказала:  
«Божа, ну з кім я свой лёс звязала!  
Хто вы і начо<sup>2</sup> прыйшлі ў Карпаты?

---

<sup>1</sup> Н е п ы с к у й — не крычы (славацк.).

<sup>2</sup> Н а ч о — навошта, чаго (славацк.).

Глянѣ, як іх топча вораг пракляты.  
У кожнай вёсцы — яма, засада  
І трупы, трупы нават у градах». —  
«Ты украінка?»

«Славачка, пане.

Ды ў нас таксама ўсюды паўстанне.  
Жыла тут з братам пасля пажару...»  
Аб чым я толькі тады не марыў!  
Верыў — адчуеш: мы не фашысты,  
Прыйшлі ў Карпаты з намерам чыстым.  
Даў нават адрас: «Пішы, пабачыш,  
Народ мы строгі, ды не лядачы.  
Будзеш сястрою, калі падзеі  
Нас назаўсёды зноў не развеюць».  
А сёння, бачыш, сівы, вусаты,  
У цяжкіх ботах стаю на голі<sup>1</sup>.  
Пад старасць трапіў зноў у Карпаты  
І не крыўдую на сваю долю.  
На ўсіх шыротах цвітуць каліны,  
І ты, напэўна, шчаслівай стала.  
Знайшоў я дома сабе дзяўчыну.  
А сэрцу цесна, а сэрцу — мала!

---

<sup>1</sup> Г о л і — бязлесныя мясціны (славацк.).

## ЗАПАВЕТНАЕ

Сем бочак атруты! Не мог я забыцца  
На вас, мая радасць.  
Гатоў я і Татрам да ног пакланіцца —  
Зрабіць табе задасць<sup>1</sup>.  
Салдат яны нашых у спёку паілі  
Халоднаю джыцай.  
Ад куль ля сялібы тваёй засланілі,  
Хоць смерць, як арліца,  
Кружыла над намі ля кожнай сцяжыны,  
Што пнулася ў горы.  
Мы ведалі — край твой не быў нам  
чужынай  
І ў шчасці і ў горы.  
Ад вёскі да вёскі ішлі мы з баямі,  
А сэрца спявала.  
  
Славакія нас называла сынамі.  
А гэта не мала.  
Таму і дадому прынеслі мы прагу  
Да дружбы і міру.  
Вітай ад мяне Браціславу і Прагу  
Сардэчна і шчыра.  
У Мінску якраз пачынаецца восень,  
А сонца — як летам...  
Шкада, што не ўсё дарагое збылося,  
Ды рад і за гэта.

---

<sup>1</sup> З а д а с ц ь — дабро, ласка (дыялект.).

## РАСА

З чым параўнаеш кропельку расы?  
З аквамарынам? Крышталём? Агатам?  
Я век не бачыў прыгажэй красы,  
Чым росны луг на досвітку ў Карпатах.  
Бушуе май у казачнай краіне  
Магутных букаў і жывых крыніц.  
Ці не яны наш вырай жураўліны  
На поўдзень клічуць?

Тут, ля дравяніц,

Пастух вясну вартуе і зімою,  
Трэмбітай будзіць горныя лясы  
І мёрзлы хлеб гасцям валашкой<sup>1</sup> кроіць,  
Як брату брат, як сябар ваш ці сын.  
Каштуйце, кажа, рос ён на расе,  
У ёй дужэў і наліваўся колас.

Славак свой хлеб з пашанаю нясе  
На кожны шчыры чалавечы голас.

---

<sup>1</sup> В а л а ш к а — сякера з доўгім тапарышчам (славацк.).

## У Ж'ЯРЫ НАД ГРОНАМ

Тут лес крыжоў ад пыхі аж зіхцеў  
Над змрочным кодлам служкі Ватыкана.  
О, як бы ён пацешыўся яшчэ,  
Калі б убачыў ж'ярцаў «на калянах».  
«Дзень год карміў у гэтым захалусці», —  
Тлумачыць гід, і ў замкавай цішы  
Забыты бог ажно трымціць ад злосці —  
Сплылі ў нябыт «святых» барышы.  
Пустыя сейфы — сведкі тых падзей —  
Стаяць паныла ля распяцця ў нішы.  
Ніхто да божых ног не прыпадзе,  
Ніхто зямлі на кляштар не адпіша.  
Ж'яр у мартэнах выплаўляе песню,  
Грон у граніце анямеў, прыціх.  
А кардынал яшчэ надзею песціць  
Прыбраць яе да сквапных рук сваіх —  
Шле з Ватыкана «нізкія паклоны»  
Няўрымснай пастве, фарарам былым.  
Манашкі пасціралі пыл з іконаў,  
Страх перад богам — горш за кайданы,  
Але маўчаць — няймецца кінуць вокам  
На тое «пекла» з трубамі да хмар:  
Бязбожны люд, а лётае высока.  
У кожным хлопе — бунтаўшчык, Ікар!..

# ПАДЗЯКА

*Каралю Тамашчыку*

Жанчына — ёй пад трыццаць —  
Вясну прынесла з поля.  
А гаспадар святліцы,  
Бы той хлапчук у школе,  
Хавае ў покут вочы —  
Даўно святла не бачыў.  
Сказаць ён нешта хоча,  
Ды маладзіца плача;  
Прабачце, мне здалося,  
Не плача, а жартуе...  
З вайны так павялося:  
Вясна ад слёз ратуе.  
Былому партызану  
Карціць зірнуць на кветкі.  
Ён зноў ад шчасця п'яны  
Блукае па палетках —  
Шукае пабрацімаў.  
Гуляюць недзе, чэрці!  
А гэтую жанчыну  
Ён ратаваў ад смерці,  
Падняўшыся ў атаку  
Ля роднага Ліптава...  
А хто памог палякам?  
І чэхі добрым словам  
Не раз яго ў сялібах  
Цішком успаміналі —  
Як сына з торбай хлеба  
Ў дарогу выпраўлялі...  
Прайшлі гады. На голях —



Куды ні глянь — кашары.  
Сядлякі<sup>1</sup> брынзу соляць,  
Сякуць сушняк на тару.  
Адтуль і кветкі носіць  
У горад маладзіца.  
Няхай шуміць калоссе  
І лёгка п'ецца джыца.  
Стары ваяка ўпотай  
Збіраецца ў дарогу.  
Спадае з воч маркота —  
У Татрах кветак многа...

---

<sup>1</sup> С я д л я к і — сяляне (славацк.).

## НЕХ СА ПАЧЫ...<sup>1</sup>

«Які то ест красны час — есень»<sup>2</sup>.  
Песень прагне кожны з нас, песень.  
Дрэвы меддзю аб шляхі звоняць.  
Пояць статак пастухі ў Гроне.  
У Карпатах выпаў снег, сцюжа,  
Хлопцы з пашы на начлег — гужам.  
А наш гудба<sup>3</sup> ў сярмячку плача,  
Забаяўся за дачку бача<sup>4</sup>.  
У карчме — бітком народ, гоман,  
Звёў дзяўчынку хлоп-гунцвод з дому.  
Стогнуць гуслі:  
«Хто ж то быў? Кторы?»  
Пасівелі ад журбы горы.  
Нехта п'яны зняў кабат — скача:  
«Грай, цыган! Не жміся, брат...»  
«Нех са пачы...»

---

<sup>1</sup> Калі ласка (славацк.).

<sup>2</sup> Які гэта прыгожы час — восень (славацк.).

<sup>3</sup> Музыка (славацк.).

<sup>4</sup> Пастух, стары (славацк.).

## ЛЕСАРУБЫ

Эй, трубач, паслухай,  
Букі звоняць лістам!  
Набярыся духу —  
Рэзні марш агністы.  
І чардаш прыдаўся б  
Хлопцам на дарогу.  
А каб лепш удаўся —  
Выпі куфель грогу.  
Выпі цераз сілу...  
Па вачах мяркую:  
Свет табе не мілы  
Ў непагадзь такую,  
Восень не жартуе  
У дрымучым лесе,  
А мы тут «кукуем»  
Ледзь не цэлы месяц.  
Кожны хоча першы  
Выканаць заданне,  
Потым піша вершы  
І пакуе ў ранец.  
Дома лесарубаў  
Стрэнуць маладзіцы,  
Хто ім будзе любы —  
Адпачне ў святліцы,  
Адпачне ад зморы,  
Але не ад песень,  
Што прынесла ў горы  
Славацкая «есень».

## СОН СТАРОГА ЗБУЙНІКА

«Чырвоны пас,  
за пасам — бронь...»

А навакол раздолле.  
Рве цішыню магутны бас:  
«Чыя чарга сягоння?  
Хто, пабрацімы, будзе пець?  
Засумаваў наш бача...»  
Звініць на сытых конях медзь —  
Атрад у горы скача.  
На кожным конніку — кабат,  
Абшыты галунамі,  
Чырвоны пас — краса Карпат,  
Вякоў бунтарных памяць.  
Пры боку — зброя.

Нават поп —  
А што, хіба ён рыжы? —  
Крыж за рамень, каптур на лоб,  
За стрэльбу — і на лыжы.  
Зірнеш — не поп, а сатана  
На луг па гурбах прэцца...  
Карчмар зарэзаў барана,  
Ракой віно ліецца.  
Усё, бы ў казцы. Пастухі  
Трасуць за грудзі пана.  
Поп адпусціў яму грахі,  
Лісой на бачу глянуў:  
«Баліць з пахмелля галава.  
Мне б выпіць...»

Хлопцы ў рогат.  
А бача жонку абнімаў,  
Пацешыла старога —

Забрала стрэльбу у папа:  
«Хай не псуе нам свята».  
З арліцай гэтай на руках  
Арлом і бача лятаў.  
Паны ў палацах пра яго  
Са страхам гаварылі.  
Дунай выходзіў з берагоў,  
Калі іх кметы білі.  
А сёння бачу, хоць бяры  
Ды прыкладай да раны:  
Свой пас унукам падарыў,  
Растуць, аж любя глянуць.  
...Стары прачнуўся:

«Годзе, досыць!...»

Глядзіць на горы хмура.  
Над ім сягоння маладосць  
Пранеслася віхурай.

## ЛІЦЭНЗІЯ НА АДСТРЭЛ АЛЕНЯЎ

У лесніка яшчэ трасуцца рукі,  
Падбег да нас, злуецца: «Бандзюкі...»  
Шумяць маркотна на паляне букі,  
Пагас агонь, забыты ля ракі.  
«Садзіся, брат,— гаворым асцярожна.—  
Мы не бандыты. Ёсць мядоўка, плоў...»  
Ляснік — сваё: «Прысеў бы, ды няможна,  
Сягоння тут якраз пачаўся лоў.  
Турысты б'юць аленяў для забавы,  
Пасля ў карчму паедуць баляваць.  
А мне хоць плач. Прыехаў сын п Аравы,  
Яго не ўцешыш — будзе гараваць.  
Каторы год жыве малы без маці.  
Людзей баіцца. Лес не інтэрнат.  
Мы, леснікі, на вас здароўе трацім,  
Заб'ешся ў горы — і жыццю не рад. —  
Ляснік прыгнуўся, аглядзеў паляну,  
Спіхнуў з дарогі у бэльнёг валун:  
— За звярыну нам плацяць чыстаганам.  
А гуслі ў хатах, як заўжды, без струн...»



## ПЕСНЯ

Гаварыла маці, гаварылі людзі:  
«Адрачыся, дзеўка, ад свайго кахання...»  
А яна пад кулі падстаўляла грудзі —  
Паўз вартоўні бегла ў горы на спатканне.  
Бегла яна рэчкай, бегла яна лугам,  
З-пад рукі глядзела прагна на вяршыні.  
Потым яе секлі ў дравяніцы пугай,  
І вясна здалася мачыхай дзяўчыне.  
Вецер яе косы растрапаў нядбала,  
Калі паліцаі на цвінтар цягнулі.  
Прыпазніўся хлопец.

Можа, дзе на шпалах  
Ці ў бары загінуў ад варожай кулі.  
Кажуць, тое поле зарасло травою,  
Без акон вячэе ў лозах дравяніца,  
Толькі нейкі газда<sup>1</sup> з белай галавою  
Часта сустракае ля яе зарніцы.

---

<sup>1</sup> Г а з д а — гаспадар, селянін (славацк.).

## АДРАЧЭННЕ

Цябе атрутаю паілі,  
Ружанцам рукі табе скруцілі.  
Смялей парві ты яго,  
не бойся!

М. Та н к

Стаіць яна кволая ў чорным убранні,  
Глядзіць на распяцце і плача.  
А побач хлопцы, як дубы на паляне.  
Няўжо іх дзяўчына не бачыць?  
Старэйшы — яму дзевятнаццаць ад сілы —  
Маліўся на стан яе гнуткі, прыгожы.  
Чаго ж яна болей у бога прасіла?  
Ніхто з пастухоў здагадацца не можа,  
Хоць самі не раз каля гэтага крыжа  
Шукалі ў малітвах збавення.  
Хлапцы анямелі: арліцаю хіжай  
Дзяўчо паднялося з каленяў.  
Кляштэрныя шаты з плячэй яе белых  
Ляцяць на касцёр ля пячоры...  
І нехта ўжо струны кранае нясмела,  
Прыбегшы са скрыпкай у горы.  
А мо гэта вецер заблытаўся ў смрэках<sup>1</sup> —  
Хай шэпчуць аб дзіўным здарэнні:  
Не лёгка святошам сагнуць чалавека,  
Хоць ён і ў касцельным адзенні!

---

<sup>1</sup> С м р э к і — яліны (славацк.).

## А ХМЕЛЬ БУШАВАЎ...

«Вы з Мінска?»

Каштуйце славацкае піва...»

Каштую.

Варыў яго нехта шчаслівы,  
Бо стому з плячэй як рукою знімае.  
Мы піва такога не шмат яшчэ маем.  
Мой куфель разбіўся, заліў палавіцы,  
А хмель бушаваў у вачах маладзіцы.

## ЦЫГАНКА

Вось дзяўчына дык дзяўчына!  
Можа, нават чараўніца.  
Свет на ёй сышоўся б клінам,  
Ды яшчэ бацькоў баіцца...  
Прыпынілася ля ганка,  
Вінаград рукой кранула,  
Нездарма ў шафёра Франка  
Аж нутро перавярнула.  
«Я яе ля пошты бачыў,—  
Уздыхнуў хлапец паныла.—  
Як каза, на шпільках скача,  
А крануў — сіняк набіла...»  
«Не сіняк, а сімвал цноты,—  
Кінуў я шафёру жартам.—  
Для цябе — абы залёты,  
А яна кароны варта!»

Трубіў алень, трубіў вясну,  
Біў капытом на ўзлессі,  
Каб май у горах не заснуў,  
П'яны ад хмельных песень.  
У паядынках за яго  
Алень не ведаў страху,  
Насіўся з ветрам наўздагон,  
Лясных палохаў птахаў,  
Пакуль насустрач браканьер  
Не выпусціў маланку.  
Палёг над рэчкаю аер,  
Хаваючы падранка.  
Свінец асілка не зваліў —  
У лес ён сцежку торыў.  
...Крывёю значыла палі  
Вясна на касагоры.

# АДВАЖНЫ ЗАЯЦ

(жарт)

Прысніўся Зайцу сон:  
Нібыта ён у лесе  
З ваўкамі ва ўнісон  
Дыскантам выў на месяц;  
Пасля схапіў дручок  
І загадаў латругам  
За Грон у кабачок  
Ісці слухмяна цугам.  
«Мядовачкі на ўсіх!» —  
Гукнуў ён зухавата.  
«От разышоўся, псіх!» —  
Зжахнуўся воўчы тата.  
Касы яму на хвост  
Крадком насыпаў солі,  
Каб не бурчэў, прахвост,  
На «рыцараў прыволля».  
Няхай і на зайцоў  
Менш нападае ў лесе.  
А гэтых малайцоў  
І без яго павесяць.  
Але спярша няхай  
Наліжуцца спіртнога,  
Каб па дарозе ў рай  
Не схрумсталі нікога.  
«А ты не прастачок, —  
Сказаў карчмар касому, —  
Бяры, брат, свой дручок  
Ды джгай хутчэй дадому.  
Карпацкія ваўкі



Мядоўку п'юць, як чэрці,  
Даверышся такім —  
Памрэш бясслаўнай смерцю».  
Касы кіўнуў на лес:  
«Там у мяне гарматы!  
Усё, што на сталё,  
Я забяру дахаты.  
Хто не дапіў — смалы  
Наліжацца за Гронам.  
Я не такі малы,  
Каб ціха жыць да скону».  
Я чую гул з ракі:  
Касы заўжды на ўзводзе.  
Цяпер усе ваўкі  
За ім па струнцы ходзяць.

Арляня з гнязда упала.

Тэма!

«Дзе ж яно?» — пытаю ў гіда.

«Нема...»

«Вы яго спіхнулі ў прорву?»

«Што вы...

А навошта ў нашых горах  
совы?»

## ВЯСНОВЫЯ ПЕРАГУДЫ

Прыйшла вясна. Пачаўся рух.  
Стрыж круціць петлі — цырк!  
Драч на шчыглоў — таксама ж зух! —  
Скрыпіць у ядлаўцы:  
— Цішэй вы! Будуць пець гракі.  
— Ну што ж, няхай пяюць.  
— А рад у вас, паны, які?  
Яны ж мяне заб'юць,  
Калі прыкмецяць у кустах  
Хоць аднаго дразда.  
І шпак для іх не пеўчы птах —  
Выпорваюць з гнязда.  
А вы — звычайныя шчыглы,  
Лясная драбязя.  
Гракі турнуць вас за вуглы.  
Назад, кажу, назад!  
— Эх ты, бяскрылая душа, —  
Пачулася ў адказ. —  
Хіба ў вароніх шалашах  
Ты песню чуў хоць раз?  
І сам, кумок, ты не дарос  
Яшчэ да спевака,  
Хоць шчыра ў засені бяроз  
Падтакваеш гракам.  
— Кар-р-рамба! — вылаяўся драч. —  
Прэч з лесу, і канец!  
Я — пачынаючы скрыпач,  
А вы — на смех мяне?  
Я век не знаюся з бядой...  
— Дык грай, мы зробім круг, —  
Шчыглы вясёлай чарадой

Памкнуліся на луг.  
І песня з імі, хоць ты плач!  
Гракі ад страху ў крык,  
Не, гэта той сярдзіты драч  
Прабуе ў лозах смык.

# НА КРУТОЙ ГАРЫ

*(з народнага)*

На крутой гары  
Чорт грыбы варыў.  
Наварыў чыгун —  
Стогне: «Не магу...»  
Трэба ж пасаліць,  
А гара, як ток.  
Толькі дым курыць  
З чортавых парток,  
Бо на вугаль сеў,  
Балабон стары.  
А мы кажам: снег  
Жухне на гары.

## ДЗЕНЬ ПРАЖЫЎ, А НА СЭРЦЫ — ТРЫВОГА...

Я — звычайны зямны чалавек.  
І зямныя ў мяне патрэбы,  
Як карэлыя сосны ў траве,  
Як акраец хадзелага хлеба.  
Сам жа ў працы яго здабываў,  
Век не быў і не буду сугнеем,  
Не цураюся песень, віна,  
Але жыць за чужое не ўмею.  
...Нехта збіў на іржышчы асот.  
Для мяне гэта — радасць.  
Надвячоркам ля родных варот  
Не касцам, дык малым

зраблю задасць —

Запрашу іх у бацькаў садок,  
Хай латошаць даспелыя слівы.  
Цяжка выкінуць з песні радок,  
Калі склаў яе нехта шчаслівы,  
Калі чыстае неба вакол  
І руплівае лета  
Каля кожнай страхі частакол  
Падпірае гірляндамі кветак.  
Я маліўся б на іх прыгажосць  
Перад самым маленькім газонам,  
Каб жыццё хоць адну маладосць  
У прыдачу яшчэ прынясло нам...  
Ціха шэпчуцца сосны ў бары.  
Ім расці ды расці, хоць ад стомы  
Выступае смала на кары,  
І старыя карэнні, як гномы,  
З-пад ігліцы вылазяць, зірнеш —

Ім таксама хапае работы,  
Кожны пнецца на новы рубеж,  
Каб не смяглі камлі ад спякоты.  
Але ёсць жа яшчэ і напалм  
У злачынных руках цемрашалаў.  
Кроў людская для іх — капітал.  
Для трывог хіба гэтага мала?

З аўтаматам на ўпалых грудзях  
Плужыць чэзлыя гоні ліванец,  
У вачах яго — крыўда і жах:  
Люты вораг радзіму тыраніць.

Абгарэлаю пальмай вясна  
Сохне дзесьці і ў тропіках Чылі.  
Марай стаў для аратых праснак.  
Іх і з песняй ужо разлучылі.  
У фашысцкіх засценках яна  
Б'ецца ў страшных пакутах аб краты.  
«Марсельезу» пяе Карвалан  
І ■ пагардай цікуе на катаў.  
Колькі іх на зямлі, легіён?  
А пяюць гэту песню мільёны.  
Хіба пойдучь яны на паклон  
Да гарыл у армейскіх пагонах?  
Віктар Хара, пазбаўлены рук,  
Перамог іх звярыную сілу,  
«Марсельезу», як бомбу, на брук  
З пашчапанай гітараю кінуў...

Ціха шэпчуцца сосны ў бары.  
Ім расці ды расці, хоць ад стомы  
Выступае смала на кары  
І вакол яшчэ шмат буралому.



Прычакаюць і пальмы вясны  
На бунтарнай зямлі Карвалана,  
І народ яго светлыя сны  
Пранясе скрозь пакуты і раны.  
«Марсельезу» палілі ў агні,  
На расстрэл пад штыкамі вадзілі,  
А яна між жывых дзень пры дні  
За свабоду змагалася ў Чылі.  
Шмат абпалін на крылах яе,  
І рубцоў, як на пальме той, многа.  
...Я звычайны зямны чалавек,  
Дзень пражыў, а на сэрцы — трывога...

З тае пары мінула процьма год,  
Калі адколінай з разгалістага клёна,  
Прастрэленае куляй навылёт,  
Маё каханне ля тваіх варот  
Апала ціха на муроґ зялёны.  
Адна адколіна — пясчынка ў моры страт...  
Клён як стаяў, так і стаіць ля брамы.  
Такіх асілкаў на Палессі шмат,  
Што ні камель, то барацьбіт, салдат,  
На кожным з іх — адколіны і шрамы.  
А ты жывеш і снішся мне заўжды  
То знічкаю, то ластаўкай крылатай,  
Дазволь хоць выпіць конаўку вады,  
Каля тваёй хаціны з лебяды  
Стамлёнаму дарогамі салдату...

# ГОРКІЯ СМЯШЫНКІ



## ДУРНАЯ СІЛА

Стагнаў стары Ліптоўскі бор,  
Калі ён з ровам бег з гары  
Да карчмара па мёд ці здор  
Або нару на зіму рыў.  
А сёння, злы, на ланцугу  
Ляжыць пад возам гэты звер.  
Сабакі коней сцерагуць,  
А ён сабак пасе цяпер...

Гудуць чмялі. Быльнёг

трымціць

У валунах тугім лісцём...

Мядзведзь лютуе. Адпусці —

Куп'ём закідае касцёр

І пашыбуе, як вар'ят,

Ламаць сасоннік у бары,

Не, мішка вернецца назад —

Цыган сівухі наварыў!..

# МЫШ У ЗВЯРЫНЦЫ

(жарт)

Мыш не раўня Слану? Ну, ну...

Ніхто у заапарку

Не наступіў яму на мазалі,

хоць смельчакі былі,

Бо хобатам як шыбане...

З яго слановым каркам

Дубы з карэннем можна вырываць.

А Мыш і за Слана дужэйшая, відаць,—

Залезла ў складку на яго назе,

Пішчыць, нягодніца, і за пята грызе,

Каб не стаяў, каб тупнуў на Ката,

Бо той к Слану па справах завітаў

І ледзь было не сцапаў дармаедку.

Але застаўся без наедку.

Слон азвярэў, жалезны плот зламаў.

Зірнеш — не Слон, а буралом, чума

Бушуе ў парку — паспрабуй суціш.

Вось што такое ў заапарку мыш...

## ПУГАЧ-ПАДКАЛОДНІК

Падстрэлены Арол упаў на Пугача,  
Што нешта смачнае кляваў каля карча:  
— Дапамажы, браток! Хачу яшчэ пажыць...  
— Ты гэта тым, з кім сябраваў, скажы,—  
Панурыўся Пугач і растапырыў крылы,  
Гатовы паказаць Арлу свой гнеў і сілу  
Ды клюнуць у каршэнь,  
каб больш не ачуняў.

. . . . .

Для Пугача і сметнік вышыня,  
Калі адчуе, што адным ударам  
Ён можа даканаць сваю ахвяру.

## ЗАПАБЕЖЛІВЫ ПАДОНАК

Вы, пэўна, чулі казку пра арэх,  
Які сябры няроўна падзялілі,  
Адзін тады да лесніка забег:

«Давай, браток,

увесь арэшнік спілім!»

«Ты звар'яцеў!»

«Я дружбай даражу...»

Ляснік падумаў і гукнуў сабак:

«Ідзі, пакуль жывы!

Па-шчырасці кажу.

Якая ж дружба, калі сам паўзняк!...»



# МІНІЯЦЮРЫ

## БРАХЛІВЫ ПАЦУК

Стары Пацук хваліўся драбязе,  
Рассеўшыся на прызбе каля дому:  
— На збожжы я Ката такога з'еў,  
Што мне не верыцца самому.

## ДЖЭНТЛЬМЕН

Галодны Воўк шаптаў Аўцы:  
— Зірні, як слаўна ў ядлаўцы!  
А ты дрыжыш, краса мая...  
Адной там боязна? А я?

## А ХМЕЛЬ СВАЁ...

Хмель ад ляноты жухне на градзе,  
Паныла пнецца з крапівы на тын,  
Пакуль з віном у рот не пападзе,  
Тады, браток, ужо не ён, а ты  
Пачнеш ламаць суседскія платы.

## ВЫІВАРАЦЕНЬ

Мараль усім чытае ён заўжды.  
Як не чытаць, калі жывуць няскладна.  
Аж пачарнеў, бядак. Усё яму не ладна.  
А дома бацьку не падасць вады.

## БОЖЫ МАЛАЦЬБІТ

Поп жонку вам аддасць, у лазні горб пачэша.  
Навучыць пець псалмы,  
на шыю крыжык вешаць,  
Парадуе прасвіркамі з пшанічнае мукі,  
А пятака не выпусціць з рукі.

## СЛЯЗЛІВАЯ ВЕКАВУХА

Хацеў Удод узяць Зязюлю замуж,  
Ды беднавата, небарака, жыў.  
Граак запрасіў яе ў свае вігвамы  
І галаву, як кажуць, закружыў.  
Па свеце лётае, дурніца, і кукуе,  
Што ў адзіноце без дзяцей вякуе.

## ХІТРЫ ДРАЧ

Драч — хітры птах, рабіць не хоча.  
Наровіць толькі кіраваць —  
Скрыпіць людзям і днём і ноччу:  
«Хутчэй касіце сенажаць...»

А сам, пачуўшы посвіст кос,  
Расправіць крылы, ды ў кусты.  
Ці не таму у сенакос  
З іх асыпаюцца лісты?

## НЕ ДА РАЗВАГ...

Воўк, як панок у шэрым жупане,  
Сабаку з'есць і вокам не міргне.  
А жабу ўбачыць — веры не дасцё, —  
Грызе траву, сухі быльнёг, трысцё,  
Але яе і лапай не кране.

. . . . .

А бюракрат і жабу праглыне,  
Калі захоча на сваім паставіць.  
А папракнеш — на ўсё жыццё зняславіць.

## НЯШЧАСНАЯ САВА

Сядзіць Сава на карчуку і плача:  
«Святло мне правялі,  
дык і ўначы не бачу...»

## ПРАНЫРЛІВАЯ СУЧКА

Адсеклі Сучцы хвост і выгналі з двара,  
Цяпер нідзе не знойдуць тапара.

## ГАСПАДАРЛІВЫ КРОТ

Пусці Крата пажыраваць на двор,  
Дык і пад хатай накапае нор.

## СЕМ РАЗОЎ АДМЕР...

Пацук не пераборлівы на ежу,  
А палыну на праснакі не рэжа.

## БЕЛАЯ КОСТКА

Чаму Янот пільнуецца нары?  
Баіцца, каб не з'елі камары.

## РАШУЧЫ РАК

— Наперад, хто жывы.  
Сом нас папомніць, гад! —  
Крычаў сіляўкам Рак  
І... адступаў назад.

## «ПАНІ НА ВЫДАННІ»

— Цудоўная пара —  
калгаснае прадвесне! —  
зарохкала Свіння,  
разлёгшыся ля весніц.

## ПРАЦАВІТЫ ХАМЯК

— Хіба я труцень,  
каб драмаць пад восень? —  
сіпеў Хамяк,  
сцінаючы калоссе.

## ДА ПАРЫІ...

— У стайні рай! —  
гуў Авадзень Асе,  
пакуль Павук  
на горб яму не сеў.

## МЯДЗВЕДЖАЯ ЛАСКА

— Я сябар твой,  
надзейны назаўсёды! —  
казаў Мядзведзь Пчале і...  
злопаў разам з медам.

## ЗГАРА

Адна малітва ў Перапёлкі,  
Залезе ў проса і крычыць:  
«Што ж тут палоць? Не да  
праполкі,  
Падайце піць!...»

### З НЕАПУБЛІКАВАНЫХ ПІСЕМ



Калі верыць Ваўку, дык яго капуста  
Ў нашым лесе расце ля кожнага куста.

*Заяц*



Які з Грака спявак, але, згубіўшы сорама,  
Ён кожную вясну кіруе нашым хорам.

*Сарока*



Пугач не Апалон, а я яго любіла.  
А Вераб'ю — амін, сп'яна хвастом забіла.


*Сава*



ПАЭМЫ



# ТАТРЫ



## ЧАСТКА ПЕРШАЯ

Пачакай, не спяшайся, таварыш.  
Адпачнём тут з дарогі, як дома.  
У Нясутычах быў я калісьці  
Скрыпачом і падпаскам вядомым:  
Граў нязграбна, а з пугай за трох  
Завіхаўся ля панскага статка.  
Бык Пілсудскі і той ад мяне,

Равучы, уцякаў без аглядкі.  
Парабкі жартавалі: — Ігнась,  
Ты б яшчэ і да пана дабраўся...  
Але маці прэрэчыла: «Цыц! —  
І пра божую кару гула ўсё. —  
Лепш, — казала, — пільнуйся кароў.  
Нам і так у фальварку не рады.  
А пан Езус на вуха тугі,  
Калі парабак просіць спагады.  
Ля распяцця яго за сялом  
Быў павешаны дзед майго дзеда.  
І не тут ён, а ў замку служыў,  
Але шчасця ніколі не ведаў...  
Дзе той замак, пытаеш? Звячэў.  
Толькі мёртвы палац ды капліца  
Яшчэ муляюць вочы людзям  
У маёнтку старога Капіцы».  
— Што ж, — казаў я, — святыня згіне.  
А палац...  
Маці хмурыла бровы:  
— Не дурыся! Пара выганяць  
На скарбовую пашу каровы...

А зімою да позняй пары  
Пры лучыне мы ў хаце сядзелі.  
Я на прыпеку бульбу варыў,  
Маці прала і прала кудзелю.  
Толькі раз, прыгарнуўшы мяне,  
Уздыхнула з палёгкай, шчасліва:  
— Ноччу бацька да нас зазірне  
З карабінам, як пан ці мыслівы<sup>1</sup>.  
Але ты не скачы перад ім.

---

<sup>1</sup> Мыслівы — паляўнічы (польск.).

Бацька строгі і стомлены дужа.  
Мы з табой ля сяней пастаім,  
Каб яго не злавілі з аружжам...

Потым зноў загудзеў калаўрот —  
Маці торапка прала кудзелю.  
Дзе ж той бацька? Каторы ўжо год  
Мы з надзеяй на сцэжку глядзелі,  
Што пятляла паўз наш хутарок  
Ад сяла да сяла, як жабрачка.  
Можа, ён не заходзіў знарок?  
Мо загруз у балоце на Гачках?  
Ёсць такое урочышча ў нас,  
За вярсту ад былое граніцы.  
Я там з пугай бадзяўся не раз,  
«Варшавянку» спяваў на зарніцы,  
Думаў — бацька, пачуўшы мой спеў,  
Адгукнецца прыглушаным свістам.  
Ды вакол толькі вецер трымцеў  
Сітняком у бязлюддзі імглістым...

А на хутары, злезшы з каня,  
Пан нахабна дапытваўся ў маці:  
— Хто мне качак з-пад носу ганяў?  
Штраф за сына, васпані, заплаціш!  
Чорт сядзіць і ў тваім мужыку.  
Хоча жыць — хай не лазіць па лесе.  
Я ўжо сніў, што яго на суку  
Мой ляснік, як сабаку, павесіў...  
— Сам ты пёс! — Маці брала тапор  
І паказвала пану вароты: —  
Я... Наш род пачынаецца з гор,  
Дык пільнуйся, шаноўны, балота!



Горы... Скуль жа ім выплысці ўраз  
На бяскрайняй палескай раўніне?  
А мы, грэшныя, ў змрочны той час  
Па татранскіх тужылі вяршынях.  
Недарма там наш продак Пятрусь  
Парадніўся з гейтманам <sup>1</sup> гуцулаў.  
Я хачу, каб уся Беларусь  
Аб іх колішняй дружбе пачула.

## 1

Прынясла славаку падгалянка сына.  
Не хапала сыну крылаў сакаліных,  
Крылаў сакаліных, крылаў для палёту;  
Лазіў за атарай у дзіравых ботах  
Па родных Карпатах з голямі на кручах,  
Кленучы каменне і быльнёг калючы...  
Недзе там і спаў ён пад адкрытым небам.  
Пастуху нямнога той выгоды трэба:  
Падрамаў хвілінку на авечай шкуры,  
Потым зноў ля статка тоўкся, злы, пануры.  
А на кручах з ветрам тузаўся заўзята.  
Можа, пазайздросціў хлопец арлянятам.  
Не было ратунку.

Толькі снег падталы  
Зіхацеў на сонцы, асядлаўшы скалы...  
Эх, каб мог ён горы распіхнуць рукамі,  
Не жылі б сяляне ў пана жабракамі.  
Да апошняй ніткі абабраў ён вёску,  
Нават луг парэзаў, злыдзень, на палоскі,  
Каб садраць з прыгонных большыя аброкі.  
Называлі пана Д'яблам Аднавокім.

---

<sup>1</sup> Гейтман — атаман (славацк.).

Замак яго ўпёрся вежамі ў аблокі  
І грымеў мастамі на ўсю Верхавіну.  
Не адзін пастух там без віны загінуў.  
Толькі хітры Ільчык — скамарох з Ліптова,  
Зух брахаць на ляшскай і мадзьярскай мовах,  
Падкупіўшы стражу, ладзіў з Аднавокім.  
Пан яму дукаты запіхаў за шчокі  
І канаў ад смеху, калі праз хвіліну  
Войт ці ксёндз выплёўваў іх на мешкавіну,  
У якой ля печы румзалі шчаняты.  
— А-а, дык вось чым вашы трыбухі напхаты.  
Падбярэ! — Пан кульбай падпіхаў святошу.—  
Гэта не аплаткі, ваша чэсць, а грошы.  
Без іх не далёка сунешся ў Карпаты,  
Калі ў кожнай вёсцы ёсць такія хваты.  
Аднаго не ўцямлю: хто маніў у Празе,  
Быццам мае хлопцы з дыбаў не вылазяць?  
Ільчык — хлоп, а вырас на няжатым хлебе,  
Ён свайго не ўступіць нават і на небе.

Ксёндз, маўклівы, ціхі, не пярэчыў пану,  
Ён і гаварыць з ім толькі ў святы мог,  
Але раз не змоўчаў, на дукаты глянуў  
(Ільчык непрыкметна юркнуў за парог)  
І сказаў паныла, як на пахаванні:  
— Хіба гэта грошы? Гэта смецце, пане.  
Не спытаўшы круля, Ільчык іх чаканіў  
І мяняў, нягоднік, на вашы дукаты...  
Гіне род шляхецкі, нехта ўкраў гарматы.  
Я пайду...  
— Не тшымам,— пан падняўся з лавы.—  
Усе вы тут... Дзе сотнік? Скончаны забавы!  
Ільчык галавою за падман адкажа.

. . . . .

Замак... Дзесяць вежаў, і на кожнай стража  
Пільна віжавала за прыгонным людям.  
Не драмаў і сотнік.

Хітры Ільчык цудам  
Бырваўся на волю з Д'яблавай цвярдыні.  
І хоць ён стаіўся да пары ў яскіні<sup>1</sup>,  
Усе паны трымалі свае грошы ў скрынях.  
Ксёндз замкнуў капліцу і паплёўся ў горы.  
Там ён з мужыкамі вёў перагаворы,  
Думаў, шчыра скажуць пра свае намеры.  
— Не старайся, ойча, бо турнём за дзверы,—  
Асадзіў святошу паляшук Нікодым.—  
Лоб разбі — маліся! А мы сваімходам  
Трапім, куды трэба адпраўляць малібны.—  
Захадзілі плечы пад кашуляй зрэбнай.  
Ксёндз збялеў: «Нікодым жартаваць не будзе.  
На Палессі голад, можа еў кару дзе,  
А зірнеш... О божа! — Ён пачухаў карак.  
Паляшук па сіле не ўступаў райтарам,  
Што ламалі ў замку на субоях<sup>2</sup> скабы. —  
Дзе ж той войт? Дзе шляхта? Не паны, а бабы!  
Дасца князю ў знакі гэты хлоп з Палесся.  
І мяне тут кметы на суку павесяць,  
Каб не замінаў ім. А паны, халера,  
Толькі п'юць і зубы на чужое шчэраць.  
Свет для іх сышоўся на дукатах клінам...»

— А ў мяне ёсць, хлопцы, лепшая навіна,—  
Выхваляўся Ільчык, склікаўшы ватагу.—  
Страх глядзець на замак, а я піў там брагу.

---

<sup>1</sup> Яскіня — пачора (славацк.).

<sup>2</sup> Субой — паядынак (славацк.).



І яшчэ піць буду. Чуеце, камрады?  
— Чуем. Ты ўжо, Ільчык, быў на крок ад здрады.  
Пад хвастом у цюцькі пашукай камрадаў.  
Край вячыхстых смрэкаў<sup>1</sup>, скал і вадаспадаў,  
Рубам лёг ты шляхце папярок дарогі.  
А пастух, як быццам адзіноце рады,  
Абжываў у Татрах дзікія аблогі.  
Вырас ён за лета. Сермячок убогі  
Выгараў на сонцы і ў плячах раздаўся.  
Ільчык, стрэўшы хлопца, за живот хапаўся:  
— Мой табе паклончык, атаман ягнячы!  
Вушы ёсць? Паслухай, мо ксяндза тут бачыў?  
Не? Дык будзь здаровы! Стрэнемся ў даліне...

Змерклася. На скалах заірдзеўся іней  
І пагас без сонца у цямне і сцюжы.  
А пастух, як прывід, за атарай кружыць.

Земан<sup>2</sup> тоўк малога, называў галганам.  
— Гэй, малы! — крычаў ён, едучы палянай. —  
Скуль ты ёсць? З Трахова?

М-так... І маеш боты?!

Прэч да беглых хлопаў! Гэта іх работа.  
Мала мы вас, хамаў, секлі бізунамі...  
О, і світка, бачу, ў цябе з галунамі!  
Прозвішча?  
— Яношык...  
— Гэтак і запішам:  
Трахоўскай галоце чорт дзяцей калыша.

---

<sup>1</sup> С м р э к — елка (славацк.).

<sup>2</sup> З е м а н — пан (славацк.).

Балазе ў Ліптове ёсць для вас цямніца:  
Хто аб волі марыць, той мне чужаніца.  
Зразумеў?

Яношык уцякаў дахаты:

— Не пайду да пана. Ён і так багаты...

— І не йдзі, — шаптала падгаллянка сыну. —

Па пярцу на шчасце гусі табе скінуць,  
Пастухі з Падгалля прынясуць трамбіту,  
Сёстры выткуць пояс, чыстым срэбрам шыты.  
Бацька дасць валашку, каб па ўсёй даліне  
Пракаціўся гоман аб ягоным сыне,  
Што да столі вырас у сялянскай хаце.  
І тады...

— Што, мама, што?..

Маўчала маці.

А пан звіў вяроўку для яе дзіцяці  
І трамбітай, кажуць, мераў варце порах,  
Каб жывым малога не пускала ў горы...

## 2

А над рэчкай Пінай ў змрочным Каніцове  
Рос другі хлапчына. Пан яго на споведзь  
Выганяў з чварака: — Не лялуйся, хаме! —  
Тоўкся небарака ў панскім замку зрання.  
— Смерд! — крычала пані. — Дармаед!

Прыблуда!

Дай хутчэй ружанец, я маліцца буду. —  
А каб слухаў, біла, потым шкадавала:  
— Супакойся, дурань! Слуг у нас няма.  
Але ты, Пятруська... не хлоп, а спакуса.  
Чаго бровы хмурыш? Чакаеш прымусу?  
Не чакай. Слухмяным мусіш быць, юначка,  
Бацька твой Нікодым з лесу не прыскача.

Бачыш, колькі ў замку збройнага народу?  
Пан з каня не злазіць. З ім і мне ў паходах  
Давялося трохі наглытацца пылу...  
Ды ідзі ўжо, хопіць, бо мне свет нямілы.  
Прыбярэ ў гасцінай, слухайся загаду.  
Мусіць, без лазіны тут не будзе ладу...

Ад лазін ды дзяжак і да смерці блізка.  
Як чарот у слоту, гнуўся хлопец нізка.  
— Пацярпі, нам горай, — уздыхала маці. —  
Ты хоць еў учора, а мы ў голай хаце  
І кары ўжо рады, сохнучы без хлеба.  
Вось які парадак! А жыць неяк трэба.  
Помніш, як твой бацька гаварыў сялянам:  
«Мужыкі! Хоць шляхта волі не дала нам, —  
Звон праб'е! Карыцца і стагнаць не раю...»  
А чыя, спытайся, была хата з краю?  
Нават наш дзесятнік ваяваў з панамі.  
Эх, сыноч! Павер мне, чалавек не камень...

Гэтага хапала, каб суцішыць сына.  
Пан яго за ўдаласць хваліў: — Малайчына!  
Я, прызнацца, рады, што жывеш у страху.  
А бацьку за здраду зловім — і на плаху!  
Срэбны пас дастанеш, калі скажаш шчыра,  
Дзе ён атаманіць. Ты ж у замку вырас.  
А яго ў канюшні гадавала маці;  
Змалку быў паслушны, вырас — бунтам  
плаціць.

З ланцугом на шыі вырваўся з цямніцы.  
Вольніцы казацкай захацеў, дурніца, —  
З усяго Палесся набіраў сярмяжак,  
Б'е паноў няшчадна і маёнткі пляжыць.  
Зрэшты... Ён, здаецца, збег на Сеч паціху.  
Пас мне застаецца, а ты будзеш мніхам.

З крыжам ды ў сутане не збярэш ватагі.

— Я ўтаплюся, пане...

— Цыц! Бо выб'ю звягі!

### 3

Біты і гаротны быў і той хлапчына,  
Што ў славацкіх Татрах рос на паланінах.  
Петруся Капіца муштраваў заўзята,  
А Яношык з пашы трапіў да прэлата.  
А прэлатам, кажуць, быў той ксёндз з Ліптова,  
Што на мёд і грошы нюх меў адмысловы.  
«Ора эт лябора <sup>1</sup>, — мармытаў вялебны, —  
Нам твой востры розум і твой спрыт патрэбны.  
Вернешся ў Трахова святаром, кахане...»  
Ды прэлатаў вучань марыў аб паўстанні.  
Марыў па-хлапечы. І крыві баяўся,  
Думаў, біць магнатаў трэба спакваля ўсё.  
«Я ж святар, о, Езу. Не збіцца б з дарогі».  
Пан яго ў свой замак браў, як вол на рогі,  
Потым клікнуў стражу і прагнаў з касцёла.  
Цішыня стаяла мёртвая наўкола,  
Калі хлопец скінуў сам з сябе сутану  
І сказаў, што больш ён не прыслужнік пану.  
Пастухі з Падгалля не прыйшлі ў Трахова.  
Дык Яношык з гора сам зламаў аковы...  
Земан з польскім крулем меў аб іх размову.  
Той якраз праездам загуляў у горах;  
Уявіў, што Польшча ад мора да мора,  
Сам не спіць і слугам не дае спакою.  
Мусіць, і памрэ ён у чужых пакоях  
Ля Днястра ці, скажам, у нізоўях Лабы.

---

<sup>1</sup> Oro et labogo — маліся і працуй (лацінск.).

Даканаюць трутня гульбішчы і бабы.  
Земан ледзь прабіўся да яго з паклонам.  
Змардаваны, сумны, ў жупане зялёным  
Круль драмаў, прылёгшы ў ботах на пярыне,  
Потым сеў, паслухаў земана хвіліну  
І сказаў, як быццам падарыў манету:  
— Супакойся, васпан. Пададуць карэту —  
Паляваць паедзем разам у Карпаты.  
А памкнешся здрадзіць, як шчанё, за гнаты<sup>1</sup>  
Ў першай афіцыне на круку павешу!  
Ты ёсць князь?

— Даруйце, родам не пацешу.  
Бацька мой быў простым цівуном...  
— О Езу!..

Цівуны братацца да мяне ўжо лезуць,  
А народ не хоча прызнаваць за круля.  
Ўсё жыццё ваюю. Зад ужо намуляў  
У сядле, як турак ці які татарын.  
Не, я строгім буду! Дамагайся кары  
На сваіх прыгонных, мосці кавалежа.  
Будуць агрызацца — як авец, парэжам!  
Хто ў іх тут галоўны?

— Хлоп адзін з Трахова.  
Малады, ды ранні і, як тур, здаровы.  
Ён бы вас у момант згрыбчыў на манежы.  
— Што? Я сам такому галаву адрэжу!  
«Рэжу, рэжу, рэжу», — загрымела рэха  
Ў звонкіх нішах замка.

Земану уцеха:

Тут яго, здаецца, прынялі за пана.  
— Рэжце, я не супраць, — кляўся ён тырану,  
А ў самога пысак быў ад страху шэры.

---

<sup>1</sup> Г н а т ы — косці, рабрыны (польск.).

Круль яго аблашчыў, але ці паверыў?  
Балазе хоць кáта не гукнуў у замак.  
Дрэнны выбраў земан для сябе напрамак.  
Польскі трон хістаўся пад напорам знаці,  
А яе не турак, дык швед калашмаціў.  
І ўсе разам, злыдні, дралі лыка з чэрні.  
Хто ж яе суцішыць, хто назад паверне,  
Калі ў страшным гневе рушыць на палацы?  
Земана ўжо нехта спадцішка памацаў  
Сукаватай палкай, бо гарбіну чэша;  
Коні ёсць, а ў Польшчу дабіраўся пеша.  
Неспакойна ў горах. Дух вакол збуйніцкі.  
Там яшчэ жывая памяць аб Хмяльніцкім.  
Земан быў падлеткам, калі гэты рыцар  
Дыктаваў законы сёлам і сталіцам.  
А цяпер палескі атаман Нікодым  
Не дае спакою польскім ваяводам.  
Праз яго і ў Татрах вольніца дужэла.  
Земан і сканае пад яе прыцэлам,  
Калі круль падмогі не прышле ў Трахова.  
Ды той не ў гуморы. Земан выпадкова  
Глянуў на падворак і замёр ад жаху:  
Там ужо камусьці рыхтавалі плаху.  
— Трусіш, пан? — У круля заблішчалі вочы. —  
Значыць, ты шпіёніць ў маё панства збочыў? —  
Ён устаў, паклікаў з пачакальні пажа:  
— Спусціш псоў і выхад земану пакажаш.  
Ён памрэ ў пакутах, калі на світанні  
Не прыедзе ў замак з хлопам на аркане.



Земан не вярнуўся. Для яго, нарэшце,  
 Не замкнуты дзверы і ў мадзьярскім Пешце.  
 Круль удзячны богу, што пазбыўся чэха.  
 Да яго ад хана пасланец прыехаў  
 І прэлат з Ліптова завітаў з паклонам.  
 Гэты быў у круля прысяжным шпіёнам.  
 Гаварылі ціха, быццам нешта ўкралі.  
 — Ў горах, ваша светласць, і тут, на Падгаллі,  
 Нам на кожным кроку трызняка казакі...  
 — Э, мае райтары з шапкамі набакір  
 Разнясуць іх, ойча, на сваіх рапірах!  
 Польшча ў дзікай чэрні не папросіць міру.  
 — Веру, ваша светласць, мы цяпер у сіле,  
 Але тут казакі нават шведаў білі.  
 Люд гэта рашучы і надзвычай смелы.  
 — Што ж айцец мне раіць?  
 — Я душой і цэлам  
 Ваш слуга... з дазволу папы і сінода.  
 Атаманаў трэба пасварыць з народам,  
 Растаптаць іх славу ў Рэчы Паспалітай.  
 І ўсё, ваша светласць, будзе шыта-крыта.  
 Спознімся — бог бачыць, давядзецца туга...  
 . . . . .

Пнецца за валамі дзед нямоглы з пугай.  
 Дзе каго сустрэне — шапку зніме, стогне:  
 — А бадай іх ліха, а бадай іх вогнік!  
 Казакі дашчэнтву вёску абабралі...

Дзед упрочкі едзе з роднага Падгалля.  
 Людзі на дарогу хлеб яму выносяць.  
 Але дзед нічога для сябе не просіць.

— Ежце, — кажа, — самі, я па горла сыты.  
А за грошы даў бы... скрутак аксаміту.  
— Аксаміт... Адкуль ён у старога дзеда? —  
Шэпчуцца сяляне па трахоўскіх схэдах<sup>1</sup>. —  
Мусіць, ён ад шляхты з гэтаю прынадай.  
— От, стары балбоча, а вы слухаць рады, —  
Журыць іх Яношык голасам пярэчым. —  
Лепш давайце варту выставім на кручах...

Ведаў ён: мадзьяры шныраюць па хатах.  
Земан свой маёнтак не адпісваў брату,  
А прадаў камусьці з будапешцкай знаці.  
Можа ён на гэтым і не многа страціў,  
Але помсціць будзе мужыкам да скону.  
Дзеда стрэўшы, ахнуў, збегаў па ікону:  
— Блаславі нас, ойча!.. — Але той ні слова.  
Значыць, перабежчык з дзеда адмысловы.  
Ён і на мадзьяраў не звярнуў увагі,  
Толькі запытаўся, колькі вёрст да Прагі  
І чаму ў Трахове не відаць нікога.  
Прыпужнулі — ў горы пнецца пералогам,  
У руках рыдлёўка і пакунак нейкі.  
Плакаў дзед — прыпухлі сінія павекі.  
На твары пакута, гнеў і страх звярыны.  
О, яму баяцца ёсць цяпер прычына.  
— Будзем браць?  
— Не трэба. Гэта звер кусучы, —  
Зноў пачуўся голас, малады, пярэчы. —  
Мы яго накроем ў цікавейшым месцы,  
Калі сам зямелькі ў горах не наесца.  
Ясна?

На паляне зноў стаіць зацішша.

---

<sup>1</sup> С х э д ы — урочышчы.



Толькі вецер сосны ды был'нёг калыша.  
Дзед сышоў з дарогі, закапаў пакунак.  
Грошы там — адзіны для яго ратунак.  
Земан даў прамашку, рана выдаў дзеда.

. . . . .

У крулеўскім замку зноў ідзе бяседа.  
Там ужо Капіца шэпчацца з прэлатам:  
— Хто мы ёсць? — пытаю. —

Дурні! Курапаты!

Мужыкі тут, ойча, хітрыя, як чэрці.  
Вам яны спакойна не дадуць памерці.  
І мяне ўжо поруць з пушчы, як мядзведзя...

— Дзе наш круль?

— У Троках. І назад не едзе.

— Глупства, пан, гародзіш! Бог нас на пакіне.

Ад тваёй гаворкі кроў у жылах стыне. —

Зноў зірнуў вялебны на Капіцу грозна.

— Бачыць бог: памрэш ты у малітвах слёзных.

Паскуліў тут трохі згарача, дый годзе.

І не важся крулю, баязлівец, шкодзіць,

Бо згарыш у пекле на сабачым сале.

. . . . .

Ледзь жывы дадому ехаў пан з Падгалля.

## 5

Прыляцелі гусі з выраю на ранні.

Петрусю уцеха. У ражок барані

Затрубіў і прагна вухам ловіць рэха.

Без дазволу пана ён у лес паехаў,

Думаў, стрэне бацьку ля ракі на лузе.

— Я табе награю. Прэч адсюль, лабузе!

Ну!

Пятрусь сумеўся: рана ўстала пані.  
А яму карцела выбегчы за шанец.  
Там з цямна сяляне корпаліся ў полі.  
І яго Алеся, што расла ў няволі,  
Памагала татку адрабляць аброкі.

Можа што сказала б. Петруся ж у Трокі  
Пан забраць мяркуе да паслуг на лета.  
І пані ўжо енчыць: — Лезь ка мне ў карэту... —  
Хто ж ёй запырэчыць? Рад не рад, а мусіш.  
Трохі ранавата прыляцелі гусі...

## 6

На дзядзінцы коннік спешыўся ля пана:  
— Вестка ёсць: у вёсках бунт падрыхтаваны.  
Ваш каваль... Прабачце, на ганку кабеты.  
— Гавары, хай чуюць: зловім прайдзісвета  
І на кол пасадзім. Не, павесім хама.  
Дзе ж мой люд? Па конях!..

Зарыпела брама:

Дворня — хто ў кальчуге, а хто і ў камзоле —  
З шаблямі нагола рынулася ў поле.  
Але дзе той коннік, што прынёс навіну?  
Знік? У лес памкнуўся? —  
Ў імя ойца й сына! —  
Пан збялеў, рукою засланяе вочы:  
Хто ж гэта з сякерай да яго падскочыў?  
— Стой! — Капіца з'ехаў, як мяшок, з кабылы,  
Зняў мушкет, ды стрэліць не хапіла сілы.  
Страх адолеў пана: спераду і ззаду  
Нехта сек кальчугі, выў ад болю, падаў,  
Потым зноў грымела на райтарах бляха.  
— О пся крэў! — Капіца пасінеў ад жаху.  
Атаман з дубінай падышоў да пана.

— Пазнаеш?

— Злітуйся на хрыстовы раны.

Ты ж мой хлоп, Нікодым. Тваё месца — кузня.

Хто закінуў службу — у даўгах загрузне.

Я...

— Маўчы і слухай, што скажу, пачвара!

Вас б'ючы, заўсёды аб палёгцы марым.

— Прагнеш, значыць, волі?

— Так. І назаўсёды!

— Што ж, за крок ад смерці не пытаюць броду.

Бедны ты, Нікодым, чалавек...

— Мажліва.

Бедны, гэта праўда, але не труслівы.

Хамута не ўздзенеш. Дый пара не тая.

Я ў цябе й пра сына яшчэ запытаю,—

Бліснуўшы вачыма, прабасіў Нікодым.—

З-за мяне ты хлопцу не даваў праходу.

Маеш розум — з мірам адпусці дахаты.

Петруся не купіш, пане, за дукаты...

Змерклася.

Капіца — дзе ў сядле, дзе пеша —

Рад не рад, а ў замак без аглядкі чэша.

## 7

— Не будзе нам шчасця,— калоціцца пані.—

На нашых харомах паблякне ўвесь глянец,

Ніхто не захоча гібець у пустэльні.

І чэлядзь ад нас паўцякае у ельнік.

Няўжо ты, каханы, не бачыш нічога.

Адны мы...

— А шляхта?

— Пабойся ты бога!

Зямля здзірванела, ляжыць пералогам,

Усіх не накорміш.

— Павысім аброкі...

— Не трэба. Ёсё роўна памрэш адзінокі...

Капіца устаў, зачыніў аканіцы,

І зноў цішыня залягла у святліцы,

Чуваць, як аб дах нешта грукае глуха.

— Цівун там сядзіць і трасецца, псяюха.

А варту, нябось, не змяніў ля палаца...

. . . . .

Пятрусь цівуна у канюшні намацаў:

— Вылазь на святло!

Той сагнуўся, скавыча:

— Адстань ад мяне. Чуў, што кажа ляснічы?

Твой бацька... Маўчу...

— Ты адчыніш мне дзверы?

— Яны ж на замку...

— Памахаеш сякерай!

## 8

Дзе ж сяло? Дзе хата? Дзе старая маці?

І карчма згарэла ля скарбовай гаці.

А ў нядзелю... Позна! Не было нядзелі.

Не ў карчме казакі, а ў кустах сядзелі.

Шляхта іх за рэчку з вёскі адцясніла.

Петрык з тропу збіўся ля глухіх развілак.

Не паспеў ён ноччу бацьку папярэдзіць,

Што прэлат з Падгалля ў Капіцова едзе

Суд чыніць над кожным, хто парушыў веру

І перад ксяндзамі зачыняе дзверы.

Пан яго баіцца, як чумы, і кажа,

Што, спаймаўшы ў лесе, на агні падсмажыць.

Ён жа перад крулем і святым сінодам  
Ачарніў, прынізіў пана ваяводу.  
А цяпер, напэўна, абтрасе, як грушу,  
Калі хто самога ў пушчы не задушыць.  
Задушылі б — нельга. Бог караў галоту.  
Святара вартуе цэлы полк пяхоты.  
«Водзам» гэтай банды быў стары ваяка.  
Не было спакою ад яго славакам,  
І русіны плачуць у сваіх хацінах.  
— Кожны хлоп прыгонны для мяне — скаціна, —  
Гаварыў ён летась у Карпатах пану.  
«Добра, калі бацьку я ў сяле застану», —  
Петрык у дуброве скрыўся ад пагоні.  
А куды ж цяпер ён скакуна пагоніць?  
Хто даў меч хлапчыну і панавы латы?  
Праўда, панцыр троху хлопцу цеснаваты,  
А пра меч мяркуюць па гатунку сталі.  
Гайдукі рапіры, шаблі ў ход пускалі,  
Ды Пятрусь, падняўшы на дыбкі гнядога,  
Лушчыў, як арэхі, шляхецкую погань.  
Лушчыў, бо ў Капіцы смерць яго чакала.  
Петрык чуў, як пані гайдукам гукала:  
— Зачыняйце браму, я застрэлю хама... —  
Хай цяпер зачыняць.

Без крукоў і клямак  
З пецель тая брама ў пропасць паляцела.  
Петрык замарыўся, але сэрца пела.  
Ды ў каго спытацца, дзе стары ■ дружынай?  
Без пары даспела, смяглаю ажынай  
Ападае лета, і ў кусты на багне  
Попелам і чадам ад сялібы цягне.  
Толькі дуб за рэчкай уцалеў на ўзлессі...  
Конь храпе, нагамі гразь на грэблі месіць.  
— Тпру! — Пятрусь прыгнуўся, выцірае вочы.

Шмат разоў ён чуў тут песні, смех дзявочы,  
Памагаў Алесі выбіваць палотны.

Лёс яе таксама быў цяжкі, гаротны,  
Але і ў нястачы расцвіла дзяўчына.

Нават пан дзівіўся: — А ты малайчына. —  
І забраў у замак ткаць яму дзяругі.

А цяпер, напэўна, не шкадуе пугі,  
Каб услед за хлопцам не ўцякла з няволі.

. . . . .

Пан Капіца пысу пры лучыне голіць.

Свечкі пакаёўка беражэ для пані:

Пяты дзень у ложку і не скоро ўстане.

А каваль Нікодым... Білі ж у падвале.

Можа дзе жывога ў яму закапалі?

Трапіў у засаду атаман з налёту,

А паны ўжо рады, што маюць работу...

— Божа, — трызніць пані, сашчапіўшы рукі, —

Грэх даруй старому і пазбаў ад мукі.

Побач нехта ў чорным ціха ёй гаворыць:

— Круль граніцы нашы ад мора да мора

Пашыраць мяркуе. А ты што, Гэлена?

На нагах і ў ложку — сырамяць, палена...

Молішся за хлопа і дрыжыш ад страху.

Хіба мала зброі у багатых ляхаў?

Э-э... Прабач, васпані, чорт мяне паблытаў.

Бачыць бог: я злосны і па горла сыты

Дзёрзкасцю прыгоннай беларускай чэрні.

Будзь ягнём і слухай: я пайду вячэрню

Адслужу ў капліцы ды скажу салдатам,

Каб не называлі тут мяне прэлатам.

Лепш няхай жартуюць, кпяць з мяне паціху.

А што больш патрэбна звычайнаму мніху?

Я, мажліва, нават жабраваць паеду.  
Але ты аб гэтым свайму... дамаседу  
Пасля маёй смерці толькі ўсё раскажаш.  
— Пачакайце, ойча. Мне адна пакража  
Стрэмкаю засела ў галаве.

— Маліся,  
Пан пры мне за панцыр пакаёўку высек.  
Ты ж яму сказала, што Алеся ўчора  
Чысціла ў збраёўні панцыр той і шпоры.  
А цяпер...

— Што, ойча?

— Не крычы, васпані!

Я ж казаў: і муж твой — кеп, курдзюк барані,  
Трэба вашу пуню абкурыць кадзілам.  
Дзеўка ж там у сене сына нарадзіла;  
Нараклі Іванам і чакаем смерці.

Пан забыўся пуню на засоў заперці.  
Ноч. Алеся з сынам ціха паднялася,  
Выйшла на падворак — толькі б не пачулі...  
Лепш памерці ў лесе ад шалёнай кулі,  
Чым скарыцца пану і яго наймітам.  
Ды ў дзяўчыны цела да крыві пабіта  
І ў грудзях ад болю ўсё гарыць, клякоча.  
Катаў не расчуліш хараством дзявочым.  
І слязой не проймеш.

— Пан тады людзіна,  
Калі мёртвым знімуць на шляху з асіны, —  
Гаварыў Алесі шмат разоў Нікодым,  
А пан чуў і тросся перад ім заўсёды.  
Хто ж цяпер магната прыпужне пятлёю?  
Атаман — забіты. Зноў Капіца лоем  
Абрасце, уссеўшы мужыкам на карак.  
Нездарма ж усім ён пагражае карай.



— Дзе ж Пятрусь? Дзе людзі?  
Хто суцішыць звера?  
Хіба мы жывёла?.. Ёсць цярпенню мера...  
Ёсць! — Алеся з дзіцем лезе пад вароты.  
Абадрала рукі. Кроў з пяском і потам  
Аб траву абцерла і пайшла наперад  
Паўз палац, паўз варту — у світанак шэры.  
Недзе ж там, за грэбляй, у бары — сяляне.  
Паміж іх Алесю шукаць ён не стане.  
Пан яшчэ з пасцелі не паспеў падняцца,  
А яна ўжо ■ дзіцем на знаёмай кладцы.  
Крый вас бог сягоння трапіць ёй на вочы!..

9

Шмат гадоў над Пінай млын стары грукоча.  
Летам ён пустуе. Панасюк Мікола  
Па загаду пана быў там мукамолам.  
Быў і нават нешта засыпаў у жорны.  
— Гэты кмет да смерці будзе мне пакорны,—  
Гаварыў Капіца за сталом прэлату.—  
Толькі да людзей ён трохі звераваты.  
Я ж кажу, працуе чалавек слухмяна.  
— М-так... А хто сягоння тут валяўся п'яны?  
Прасачы, каго ён корміць тваім хлебам.  
— Нас, мяне з табою! І мясцовы плебан  
Пра яго заўсёды гаварыў з пашанай.  
— Ну, дык ён быў дурань і ашукваў пана.  
Мельнік твой, Капіца, шкоднік па натуры.  
Ён мяне дубінай ад млына патурыў.  
А чаму? — Вялебны сеў бліжэй да пана.—  
Там Пятрусь. Не верыш? Запытай служанак.  
Іх твая Гэлена пасылала ў звяды.  
Тут кароне нашай здрадзіць кожны рады...



Пан устаў, пастукаў кулаком у грудзі:  
— Пра Гэлену, ойча, гаварыць не будзем!  
За яе плячыма — процьма кавалераў,  
Але я пакуль што ёй сардэчна веру,  
Нават калі бачу, што ілжэ...

— О неба!

Мусіць, мне спачатку памаліцца трэба,  
Перш чым зразумею, хто ты ёсць, Капіца...  
Зноў жа, і Гэлена хітрая лісіца,  
Калі пан дагэтуль ўсё на жарты зводзіць.  
Лепш пастаў сакрэты у сваім гародзе.  
Шчылін там багата. Нават парадзіха  
Недзе ўжо ад пана вымкнулася ціха...

— Хай. — Капіца вяла апусціўся ў крэсла. —

Мо хаваць малога на цвінтар панесла.  
А шкада. Заложнік быў бы ў нас ад чэрні.  
Уявіце, ойча, дум бунтарных зерне  
Камень прабівае і расце паўсюдна.

— Пашкадуй прысутных!

Слухаць пана нудна.

Заўтра зноў аблаву у бары наладзім,  
Пусцім пеўня ў вёскі, і чэрнь макам сядзе!  
А пакуль... — вялебны выцягнуў кантычку  
І прыціх.

Гэлена ў новых чаравічках

З крыкам уляцела у пакой да мужа:

— Млын гарыць! Крыві там цэлая калюжа.  
Петруся забілі.

— Чым?

— Млынар вам скажа.

— Слаўны хлоп! Ён рукі мне навек развяжа. —  
Пан абняў прэлата і разгладзіў вусы: —  
Чокнемся? Не ўсе ж тут вахлакі і трусы.  
Панасюк — наш збаўца. Ад яго дубіны

Вораг наш заклёты у млыне загінуў.  
Звёўся род Карыбаў, ойча, канчаткова!

. . . . .

А Пятрусь тым часам збочыў у дуброву.  
Панасюк Мікола ахкаў ад здзіўлення:  
— Кропля ў кроплю бацька! От, Пятрусь, здарэнне.  
Паламаў мне косці, як мядзведзь, а за што?  
Бо я піў гарэлку ў Капіцове нашча...  
Не магу без чаркі. Бацька твой не ўстане.  
А цябе тут шляхта можа заарканіць...  
— Патрымай гнядога!  
— Хай ён здохне, хлопча!  
Гэты конь, як жабу, ў гразь мяне затопча.  
Хто ж тады Капіцу напытлное жыта?  
Я тут нарадзіўся і памру наймітам.  
— Не памрэш, ты хітры. Маці мне казалася...  
— Пачакай, не трэба... Мне, брат, самапалам  
Прабіваць дарогу ў край ваш давялося.  
Быў я вольным птахам. А цяпер з палосся  
Не магу, Пятруська, вылезці на сонца.  
Пастарэў я дужа. А ў хаце аконца  
Як кату пралезці. Вось табе і воля!  
Хітраваў, каб выжыць. А памру на голях.

Балазе ў Карпаты шлях пралёг лясамі.  
Будзем мы панамі свайго лёсу самі.  
І не злуй. Так трэба. Бацька твой, саколік,  
І арлом і вужам здабываў нам долю...

Змерклася. Два кметы аднаго магната  
Рознымі шляхамі з-пад ялін калматых  
Рушылі наперад з думкай аб расплаце.  
Іх сябры чакалі ледзь не ў кожнай хаце.

### 1

Год ішоў за годам. Пасівелі сосны.  
Гнуліся ад пражы ў паляшанак кросны.  
Дзень пры дні Алеся пану кужаль ткала.  
А сама скрозь слёзы ціха напявала:  
— Ой, даўно, даўно  
Я ў мамы была.  
Ды ўжо тая дарожанька  
Чабром зарасла,  
Чабром зарасла,  
Лісцём заплесла,  
Чырвонаю калінаю  
Паабвісла...

Колькі ж тых калін на яе шляху?  
Засланіў палац родную страху.  
У прадзільні — змрок, свечкай гасне ноч.  
А дзяўчына тчэ, не змыкае воч.  
— Я чабор парву,  
Лісцё падбяру,  
Чырвоную каліну  
Набак адхілю...  
— Мільч! — лютуе пан. — Без яды памрэш.  
Кожная брыда горла тут дзярэ!  
Хоць бы хто яго прыдушыў калі.  
На варштат налёг — ледзь не разваліў.  
— Хто з табою спіць?.. Гавары, юла!  
Я хачу, каб ты з цівуном жыла.  
— У мяне ёсць муж...  
— А пярсцёнак дзе?

Ты б са мной жыла, каб памаладзеў?..  
На, цалуй руку, бо згарыць твой двор.  
Гайдукі ў мяне — хлопцы на падбор.  
Эй, цівун!

— Я тут.

— Наламі пругоў.

— Не за страх служу. Я на ўсё гатоў.

Лазнячок у нас гнуткі, акарэў;

Кожны прут з яе дзесяць скур здзярэ,—

Загугніў найміт і адбіў паклон.

Не дае жыцця паляшанцы ён.

А Пятра няма. Хоць ты ў рэчку скоч.

На дварэ ўжо дзень, а на сэрцы ноч.

— Не чакай мяне,

Мама, з раніцы.

Прытамілася

На гулянейцы...

Не чакай мяне

Й надвячоркамі,

Ўспамінай мяне

Слязьмі горкімі.

Пагляджу на шлях —

Ямы ды крыжы.

І з панамі жыць

Сэрца не ляжыць...

Ляжа... Мы прымусім. Налягай на кросны. —

Пан ссівеў, сагнуўся і, як хмара, злосны

Цікаваў праз вокны на раку. Там кметы

Выбіралі рыбу з венцяроў і сетак.

Піна іх карміла летам і зімою,

А Капіца вохкаў, пагражаў турмою.

Рыбай пан задобрыць мерыўся прэлата.

Той жа перад богам слова за магната

Абяцаў закінуць у новым касцёле,

Быў там нейкі пробашч, ды яго спаролі  
Мужыкі з амбону, каб не кляў нікога.  
А прэлат без сведак размаўляе з богам.  
Хітры, значыць, шэльма!  
Хітры і дасужы,  
Зноў прыпёрся ў пушчу, па сялібах кружыць.  
Ля Нясутыч плакаў, як дзіцё, святоша;  
Потым зняў сутану, падкасаў калошы  
І палез па кладцы у равок па гускі.  
— Божа, як то пахне! А люд беларускі  
Сушыць іх на ежу і кляне магнатаў.  
Нездарма ж Капіца, нібы з крыжа зняты,  
Сочыць за галотай праз акно з паддашша.  
Езу, будзь ласкавы, збаў крулёўства наша  
Ад такой, прабач мне, палахлівай знаці.  
У цябе ж анёлы. Загадай страляць ім.  
Бачыш, о! — Па кладцы ў святочным убранні  
Прабегла Алеся.  
— Пачакай, васпані! Ты куды?  
— Ё мястэчка. Там казакі, ойча...  
— Што?! — Прэлат затросся. —

Сплюнь у зелле тройчы!

Ты ж ізноў служанка. І твой сын, кабета,  
Пад наглядам нашым сыты і адзеты.  
Не сын, а прыманка для прыгожых дзевак,  
А пры ім і ты ў нас будзеш, як крулева.  
Прэч назад! Ты чуеш?.. О, пся крэў, тут яма! —  
Нацянькі без кветак бег прэлат у замак.

## 2

Ноч. Туман.

За Пінай ля агню — нарада.

Атаман злуецца: — Пахне, хлопцы, здрадай.

Лес вакол, балоты, а на грэблі — стража.  
Праз каго, пытаю, мы касцёмі паляжам?  
Хто данёс Капіцу пра мае намеры?  
— Не хвалюйся, Петрык. Мы ў абход аерам  
Прашмыгнём на конях у яго цвярдыню,—  
Загулі казакі.— Паню-гаспадыню  
Паказычам трохі, каб не сумавала...  
— Ціха! Не да жартаў. Шляхта валіць валам  
Пад сцягі Капіцы з усяго Палесся,  
А ў мяне тут жонка, наймічка Алеся,  
З сынама асталася ў панскай паняверцы.  
Без пары загінуць, чуе маё сэрца.  
Я... Даруйце, хлопцы. Ёў кожнага — згрызота.  
Да мяне тут бацька пры Хмяльніцкім лётаў —  
Паднімаў прыгонных супраць шляхты, сокал.  
Ёсё тады спявала і гуло навокал.  
А за намі, друзі, толькі лес ды поле...  
Хто з вас быў у горах на Кралавай голі?  
Там наш брат Яношык з навакольных сёлаў  
Рапарты прымае ад сваіх саколаў.  
Чым жа мы на лёсе мужыкоў заважым?  
Тым, што шляхце плечы на шляху пакажам?  
Гэта горш, чым нават трапіць у няволю.  
К чорту! Хто, пытаю, пабываў на голі?  
— Пабрацім твой, Петрык, Панасюк Мікола.  
— Дык чаго ты сёння такі невясёлы?  
Заўтра зноў паедзеш ад мяне ў Карпаты.  
Праз цябе і я тут невысока лятаў...  
Збі агонь!  
— Навошта?  
— Іскра каб не ўпала.  
Побач — лес... Па конях! Рыхтуй самапалы...

Згніў той зруб, дзе Карыбу забралі  
 Ад малых, сярод ночы ў кашулі.  
 І пра сына яго на Палессі  
 Людзі доўга нічога не чулі.  
 Можа з бацькам на кол пасадзілі  
 Небараку ля Чортавай гаці,  
 Толькі восці яго ды сярмяга  
 Уцалелі ў Алесінай хаце.  
 А Капіца у замку з прэлатам  
 Піў тады і дрыжаў, як асіна.  
 — Гром і пекла! Клянуся палацам,  
 Лёс звядзе нас з Карыбавым сынам.  
 Хто, скажыце, шапнуў яму ўпотай  
 Пра мой суд і пакуты старога?  
 Мужыкі! А прэлат што мне скажа?  
 — Трэба ўзяць ад Алесі малога,  
 Пакажы сваю добрасць прыгонным.  
 Заадно і заложнік тут будзе.  
 Мо Пятрусь пабаіцца нам шкодзіць.  
 Мы спаймаем яго і асудзім.

Хадзілі дзве долі па Кралавай голі  
 Ў глыбокай задуме.  
 Адна з іх з Палесся — пан бацьку павесіў,  
 Злавіўшы ля пуні.  
 А жонку райтары ў бары па выгарах  
 Цягалі за косы...  
 — Прабач, галубіца, падчашы Капіца  
 Гуляў нашым лёсам.  
 Не будзе спагады вяльможнаму гаду,



Хай моліцца богу!  
Пятрусь — ён у горы ўцёк ад пагоні! —  
Сядлае гнядога;  
Гнеў даў яму крылы, каб смерць не скасіла  
На ўзлёце арліным.  
А доля другая высока крыляе  
З Карыбавым сынам.  
Пасекшы ахову, Яношык з Трахова  
Зламаў яму краты...  
За ўдаласць і сілу палескі асілак  
Назваў яго братам;  
Пятрусь без падману услед за гейтманам  
Памкнуўся на волю.  
Хоць шляхта страляла, ды ноч іх схавала  
На Кралавай голі.  
Уся Верхавіна іх кліч сакаліны  
Пачула на ранні.  
Два цёмныя кметы знайшлі сваю мэту  
Ў няроўным змаганні  
З драпежнаю знаццю...

Воз грошай патраціў

Мадзьярскі вяльможа —  
Палац свой з катойняй і нават вартоўню  
Абнёс агарожай  
З пяску і камення.

Аб гэтым здарэнні

Ўсе кметы пачулі.  
Князь выслаў дазоры і ўпотай апоры  
Шукае ў Стамбуле...  
Мінуўшы дуброву, Пятрусь ля Трахова  
Чакаў пабраціма:  
На золку — атака, а ён, небарака,  
Праходзячы міма,  
Хістаўся ад стомы. Паранены з дому

Вярнуўся Яношык.

Сеў побач: — У горах лютуюць дазоры.

А ранак хорошы.—

Ён скінуў кашулю: — Мадзьярская куля

Засела ў пахвіне...

Пятрусь ледзь не плача: — І лоб твой гарачы —  
Дарэмна загінеш.

Дзе ж хлопцы, гейтмане? Ё сяле на гуляніні?

Віншую з пачынам!

А зяманы, браце, тут часу не трацяць.

Ёсць, значыць, прычына...

Не шэнціць нам нешта. А князь з Будапешта

Вярнуўся ў гуморы.

Давай, брат, пра вашы палеткі і пашы

З людзьмі пагаворым.

У нас іх няма́шака, ўсе ў каталашках

На панскіх харчах мы сядзелі.

А сёння тут з вамі хлеб цвёрды, як камень,

Каторы гадоў ужо дзелім.

— Злуеш.

— Я баюся, што век Беларусі

Свабоднай не ўбачу.

Глянь, колькі прастору. І ўсюды, брат, горы.

А лёс наш лядачы.

Ё разбежку ваюем. Вярнуцца хачу я

Ё бары векавыя.

— З чым? — буркнуў Яношык.— На ўсё трэба  
грошы.

— Вазьму Каламыю.

Купцоў там багата. Адтуль і дахаты

Праломім дарогу.

Народ нам паможа.

. . . . .

Трашчыць агарожа  
Ля замка старога  
Над соннаю Пінай. Цівун, як асіна,  
Трасецца на вежы:  
— Сцямнела, а кметы на лузе дагэтуль  
Мо пана ўжо рэжуць.  
Эй, хто там?..— За валам казак з самапалам  
Прыціх у ламаччы.  
Тутэйшы, здаецца, бо кпліва смяецца:  
— А я цябе бачу.  
Маліся, цівунка! Дзе сын мой і жонка?  
Ты чуеш, пракляты!..

Няўжо гэта Петрык? З якім яго ветрам  
Прынесла дахаты?  
Пан кляўся: райтары на грузкім імшары  
Спаймаюць халопа,  
Ды хлоп гэты, мусіць, і ў пекле б не струсіў.  
І служба галопам  
На сытай кабыле па сотніка скача,  
Падняўшы трывогу,  
Пятрусь, неўгамонны, склікае прыгонных  
Сабе на падмогу.

## 5

Прыгожыя ранкі над Пінай улетку!  
Спыніўся б Пятрусь, паглядзеў на палеткі,  
Крануў бы рукою густое калоссе.  
Ды нават яно не шуміць, а галосіць.  
А мо гэта сосны, упёршыся ў хмары,  
Шапталі яму: «Сцеражыся райтараў...»  
За рэчкай — пажар. Аблажыўшы сялібу,  
Капіца злавіць намагаўся Карыбу.

Цівун з бізуном забягаў да Алесі:  
— Кажы, дзе Пятрусь, бо... сыночка павесім.  
Пятрусь жа ніколі не бачыў Івана,  
Дык зробім яму падарунак ад пана...  
— Не каркай тут крукам! — пачулася ззаду.—  
Алеся, пастой каля хаты ў прысадах.  
Райтараў прыкмеціш — пастукай у дзверы.  
Жывым я не выпушчу гэтага звера.  
Замнога крыві на ягоным сумленні...  
— Пятрусь? — Ё цівуна затрасліся калені.—  
Цябе ж гэта во... Я не выдам нікога.  
І жыць тут не буду...  
— Якая ж ты погань!  
Не, я не памру праз такога на дыбе.  
Ты б жыў, ды цяпер у палескай сялібе  
Зацішку для вас, дармаедаў, не будзе...

У замку трывога. Райтары ў запрудзе  
Знайшлі цівуна, як выкошвалі зелле.  
— Пракляцце! Пятрусь і мяне б тут застрэліў.  
А вы...— Пан Капіца стары, але дужы,  
Наймітам сваім пагражае аружжам: —  
Дзе хлоп, што ў Нясутычах бачыў Карыбу?  
Забраў невады і паплёўся па рыбу?  
Лухта! Гэтай казкай пацешце прэлата.  
Той хлоп... Ён знайшоў цікавейшы занятак.  
Сам д'ябал тут быў у рыбацкім убранні.  
Усе мужыкі загулі пра паўстанне,  
Пачнецца разня — апусцеюць чваракі...  
Мне брыдка за вас перад шляхтай, хлапакі,  
Пятрусь толькі пальцам кіўне — і сяляне  
Усіх пераб'юць нас на гэтай паляне.  
А замак... Вылазьце з вады, дармаеды!  
Я помсціць, я вешаць галоту паеду...

Нішто, нават ноч, не спыніла Капіцу;  
І ўпоцёмках бачыць, як воўк ці лісіца.  
Аблазіў ён лес і ля кожнай сцяжыны  
Па шаблі з канём у засадзе пакінуў.  
— Хвалю за рашучасць і добрыя справы.  
Палессе — фарпост каталіцкай дзяржавы,—  
Мармыча прэлат, выглядаючы з куста.—  
Пан чуе?  
— Чаму ж. Тут набожных не густа.  
Твой голас для нас — дарагая знаходка...  
— Жартуеш?  
— Але. І прамою наводкай  
З гарматы страляць па ксяндзах загадаю!  
Фарпост... А каму тут найбольш пападае?  
Не крыж, а наморднік галоце патрэбны.  
Інакш... і па вас тут адслужаць малебны.  
Пакінь хоць райтарам маім чаравікі...  
— Схізматык ты ёсць і нахабнік вялікі! —  
Надзьмуўся прэлат і палез у зацішак  
(Ён потым данос на магната напіша).  
Капіца ж пры ім, апусціўшы забрала,  
Заснуў у сядле са сваім самапалам.  
Заснуў і... праспаў Петруся, недарэка.  
А ў пушчы нялёгка знайсці чалавека.

## 6

Ноч. Імжыць халодны сеянец. Райтары,  
Ля агню пасеўшы, моўчкі бульбу вараць,  
Балазе ў Капіцы шмат яе на полі.  
Не было рыдлёўкі — шабляй напаролі...  
Пан жа ля цяпельца сушыць нагавіцы.  
Сам не спіць і людзям спаць не дасць Капіца;  
Меч паклаў на світку, што знайшоў ля Піны.

Хто ж яе й навошта ў трыснягу пакінуў?  
Дзіўны край — Палессе. Нават тут, за валам.  
Ноч ад пана тайну нейкую хавала.  
Ён ужо не верыць і сваёй кабеце.  
Гэта ж і ля світкі пан сляды прыкмеціў  
Ад яе бархотак на тонкім абцасе.  
— Трэба, мусіць, пажа добра аддубасіць.  
Ён... — Капіца ботам падчапіў знаходку. —  
Не, для Янка гэты сермячок кароткі.  
А прэлату будзе ў самы раз, халера.  
М-так... А я тут мокну на дажджы, цяцера.  
Потым баль пачнецца,

не, не баль, а трызна.

Мёртвых закапаюць, а жывым айчызна  
Вуснамі вялебных прайдзісветаў скажа:  
«Бачыць бог, мы, слугі свентэго алтажа,  
Молімся за круля і маёнткі нашы...»  
А прыгонных пеклам да таго настрашаць,  
Што... — Капіца сплюнуў: — Выбач мне, Езусе.  
Мусіць, твае слугі з д'яблам у хаўрусе.  
Мужыкі... Вось ліха, дзе ж мая ахова?!

. . . . .  
З трох бакоў казакі бралі Капіцова.  
Дзень сустрэлі штурмам панскага палаца.  
— Азвярэў Карыба. Знішчаць нас, а за цо? —  
Пані — ёй Капіца загадаў схавацца —  
Уставала з ложка разоў можа дваццаць,  
Плакала і гнеўна дакарала мужа: —  
Трус! Слімак нікчэмны! Дзе ж тваё аружжа?  
Я сама адпомшчу за наш род галоце!..  
— Чым? Сваім ружанцам?

Падумай аб цноце, —  
Выдыхнуў Капіца, скінуўшы кальчугу. —  
Нам... Не злуй, кахане. Глова ходзіць кругам:



Мужыкі ад брамы разагналі варту.  
Бачыць бог, райтарам не хапае гарту  
Адбіваць атакі ачмурэлай чэрні.  
Мусіць, мы ў пакутах стрэнем звон вячэрні.  
Толькі паж твой Янак выкаціў гармату  
І сячэ прыгонных, як д'ябал, заўзята.  
Не пускай Алесі да яго з гасцінай...  
— Янак — мой збавіцель.  
— Значыць, ёсць прычына  
Адпісаць на хлопца ўсё наша багацце...  
Не, Пятрусь з маленства марыў аб расплаце,  
І сыноч, падрасшы, уцячэ к сялянам.  
Хлоп не быў ніколі і не будзе панам!  
Дай мушкет...  
— Не трэба. Пачакай да ночы.  
Ты, мілы, відушчы, і паж мае вочы.  
Прамахнешся — ў шчэпкі разнясе святліцу.  
Лепш аддай мне грошы ды... лезь на званіцу.

Янак ля гарматы пачарнеў ад сажы.

— А-а... — Пятрусь хлапчыну здаляка  
заўважыў. —

Не страляй! — Ён шаблю выхапіў і з ходу  
Асядлаў гармату. — Пашкадуй народу,  
Чортаў хвост! Паганец! Ну...

— Ад хама чую!

— Дык памрэш! Ё абдымкі к вам не палячу я.

На тым свеце будзеш адбіваць паклоны.

Колькі вас, наймітаў? Сто? А нас — мільёны! —

Загрымеў Карыба, глянуўшы на сына. —

Ты б на маім месцы скінуў палавіну?

Эх, Іван, бяскрылы вырас ты ў няволі.

А твой дзед Нікодым за лепшую долю

Ваяваў з панамі да апошняй кулі.



Пра яго ўсе людзі на Палессі чулі.  
Толькі ты, няшчасны, як гладыш на тыне,  
Сам сабою звоніш, пакуль хто не скіне...  
— Я — гладыш? — У пажа памутнелі вочы.—  
Смерд мне тут вашывы галаву марочыць!  
Злазь, кажу, з гарматы, бунтаўшчык! — Ён з  
шабляй

Кінуўся да бацькі і... рукі, як граблі,  
Распасцёр, павісшы на халоднай сталі.  
Атамана хлопцы ля ракі здагналі.  
Ехаў прэч ад замка праз туман, у лозы.  
На твары — пакута і скупыя слёзы.

## 7

А ў Татрах гуцулы, каб шляхта не чула,  
Употай на Кралавай голі  
Аб шчэбень і спражкі вастрылі валашкі.  
Яношык прыгонных ачоліў —  
Мадзьярскаму князю, свайму «гаспадзіну»,  
Адпомсцяць яны за няволю.  
У князя ахова, і сам ён здаровы:  
Мячом рассякае калоду.  
А спіць у кальчуге. Ля замка ж на лузе  
Сабралася процьма народу.  
Пакажацца сонца, і ўся Верхавіна  
Пакліча на суд ваяводу.

Ёсць мера цярпенню. Славак на калені  
Не стане, пазбаўлены волі:  
Як сокал у клетцы, трапечацца, б'ецца —  
Спагады ў чужынцаў не моліць.  
Яношыка білі, ды смерць ён асіліў,  
І цёмная ноч з перунамі

Дала яму крылы.

А маці пашыла  
Навыраст каптан з галунамі.  
Цяпер і галодны не пойдзе ён з родных  
Вяршыняў мірыцца з панамі.  
Рашучы і строгі, апоўнач на ногі  
Падняў упацёмках дружыну:  
— Чакайце сігналу. За Горнаўскім валам  
Начуе багаты купчына.  
З Палесся прыехаў. Пянькою і мёдам  
Гандлюе цішком у далінах  
І весткі, пракляты, пра нашага брата  
Для польскіх магнатаў збірае.  
І князь наш, сабака, прадаўся палякам!  
— Ну, што ж, гэта песня старая...  
Ля вогнішча — камень. Сяляне рукамі  
Яго прыкацілі з паляны  
І сілу прабуюць. Яношык жартуе:  
— Заморкі! Скразняк калашманы!  
На гэтым тачыле маланкі вастрылі  
Упацёмках свае ятаганы.  
Хай горы вартуе. Ён пару залатую  
Сустрэнемся тут на бяседу.  
Я першы з даліны на злёт сакаліны  
Да вас, пабрацімы, прыеду.  
Знімайце дазоры. І самі глядзіце,  
Каб тут не пакінулі следу.  
Купец той, здаецца, з аховаю прэцца,  
Бо коннікаў шмат на дарозе.  
Няхай пагарцуюць. Мо тут заначуе  
Ён густой зеляніне на возе.  
Жывым не працнецца. Ёсць сокалы нашы  
Ужо і ў ягоным абозе...

Прэлат саграшыў: без ружанца на ранні  
 Устаў ён сягоння маліцца з паслання.  
 Дзядоўнік і мох замянілі пярыну.  
 Айцец назаўсёды Палессе пакінуў,  
 Жыве ля Днястра на зацішнай паляне,  
 Ссівелы, худы, у дзіравай сутане.  
 Ля копанкі — крыж без распяцця драўляны.  
 Затое на вудзе Хрыстос алавяны  
 Вісіць паслухмяна заместа грузіла.  
 Прэлат азвярэў: — У-у, нячыстая сіла!..—  
 Сарваўся шчупак, з-за якога вялебны  
 Прамок на дажджы, прапусціўшы малебны.  
 Цяпер ён і з панам братацца не стане.  
 Капіца, казаў, крывасмок, ашуканец.  
 А замак ягоны — гняздоўе распусты...  
 З такім не падзеліш апошняе лусты.  
 Нічога няма ў панскім сэрцы святога.  
 Няхай мужыкі спадзяюцца на бога  
 І зносяць у лес медзякі на святыню.  
 Тады і ад кулі ніхто не загіне,  
 Уцёкшы ад пана на Сеч ці ў Карпаты.  
 Усе перад богам цяпер вінаваты.  
 Прэлат распрануўся і ладзіць сняданне.  
 А побач Іван на ягонай сутане  
 Ляжыць ля агню — набіраецца сілы.  
 Алеся ў будан лахманаў нанасіла  
 І моўчкі сядзіць у траве каля сына.  
 А дома ж яна гаварыла мужчынам:  
 — Атруты б яму, каб не ганьбіў нікога.—  
 Праз сына яна учарнела, нябога.  
 Капіца зламаў, абяскрыліў Івана.  
 За здраду Радзіме юнак пакараны...

А можа Пятрусь быў залішне гарачы?  
Прэлат жа гудзе:

— А мужык твой лядачы.  
Маліся, дачка, і не плач без патрэбы.  
Не вернецца ён. Ты не верыш? О неба!  
Пятрусь твой памрэ без прычасця ў палоне.  
— Няпраўда! Ён быў тут, мой сокал, сягоння.  
Забраць нас кудысьці адгэтуль мяркуе.  
— А я? Мусіць, муж твой пятлю мне рыхтуе.  
Маўчыш? Перасела бліжэй да Івана?  
Магу прысягнуць на ягоныя раны,  
Што я перад вамі, як тое ягнятка...  
— Вы, ойча, заўсёды гаворыце гладка.  
— Амін. Я маўчу. Ты здурнела, васпані.  
І муж табе зоркі з нябёс не дастане.  
Убачыш — скажы, хай паноў не чапае.  
Капіца дужэйшы. Ён золата мае...

Прачнуўся Іван невясёлы, пануры.  
Зірнеш — не жылец, адны косці ды скура.  
А вочы гараць, і прэлату здаецца,  
Што ён, гэты хлопец, ізноў з кімсьці б'ецца.  
А некалі ж быў паслухмяны, набожны...  
— Не спіцца? Маліся! — прэлат асцярожна  
Адсунуўся ўбок і ўтаропіўся ў хмары.  
Іван будзе сам ля агню кашаварыць.  
Не хоча, дзівак, каб гаіліся раны.  
Пашнырыўшы ў кайстры, маркотны, заспаны,  
Ён кпліва глядзіць на прэлатавы лекі.  
Айцец не пярэчыць — заплюшчыў павекі,  
Ўздыхнуў і храпе, як завознік, ля пажа.  
А той ужо нешта скаромнае смажыць  
І смачна жуе, выцягаючы з рынкі.  
Алеся яму размачыла скарынкі.

— Пад'еж... ды хутчэй адзявай свае латы.  
 — Навошта?  
 — Цалейшы заедзеш дахаты.  
 Ты ж кляўся, што бацьку адпомсціш старому.  
 — А ты?  
 — Я — жабрачка, няма ў мяне дому.  
 — Дык сціхні! — Іван адварнуўся, сярдуе.  
 Асунуўся змрок на траву маладую,  
 Падкраўшыся з гор непрыкметна і ціха.  
 — Не шастай галлём, нібы тая ласіха! —  
 Заенчыў прэлат, перамогшы дрымоту. —  
 Івану пажыць у дастатку ахвота.  
 Я сам паміру яго з панам Капіцам.  
 Навошта ж гібець і карміць тут блашчыцы?  
 А ты... Дзе ж ён дзеўся? Паслухай, васпані!..

. . . . .

Грыміць нечы бас ля Днястра на кургане:  
 — Па ко-о-нях, браты! Пераправа гатова.  
 Сіл хопіць — сустрэнем зару ля Трахова...

## 9

Едуць хлопцы лугам,  
 Едуць хлопцы борах,  
 Зацягнулі б песню —  
 Бой пачнецца скора,  
 Бой цяжкі, гарачы,  
 Па-казацку дзёрзкі.  
 Цесна ў Татрах панству  
 І купцам заморскім.  
 Колькі тых казакаў  
 Завітала ў горы,

А їх гучна славяць  
І Попрад і Горынь.  
Толькі Ваг пятляе  
Ў скалах за Ліптовам,  
Быццам з Аднавокім  
Падпісаў умову.  
Князь — ён пасварыўся  
Са славацкай знаццю —  
Перавёз у Прагу  
Ўсё сваё багацце.  
Ён цяпер рыхтуе  
Гайдукоў да бою.  
А ганец ягоны  
З меднаю трубою  
Па глухіх сцяжынах  
На Палессе скача...

Панасюк Мікола  
Дачакаўся ўдачы.  
Ён ганца абчысціў  
У карчме дазвання  
І стаіць, як прывід,  
З шабляй на кургане.  
Міма едуць хлопцы,  
Чорныя ад пылу.  
Панасюк жартуе:  
— Цэ ж та сама сіла,  
Ад якое шляхта  
Перайшла на лекі.  
Што ні хлоп, то процьма  
Зла і небяспекі...  
Ён і сам не ўломак,  
Хоць усохся трохі,  
І язык, як джала,

Ў гэтага прайдохі.  
Ільчык, кажуць, браўся  
Абламаць Міколу  
І... прачнуўся ў панскай  
Сабакарні голы.  
Толькі лапці побач  
На круку віселі,  
А штаны і зброю  
Як цяляты з'елі.  
Сам на рэдкасць хітры,  
Але справядлівы,  
Не хацеў Мікола  
Дагаджаць пачціва  
Адстаўному блазну  
Князя-забіякі;  
Даўся ён нядаўна  
І Капіцу ў знакі.  
Пан пазнаў Міколу,  
Але збіўся з тропу  
І ад страху ў поле  
Паскакаў галопам.  
Следам — пані ў чорным  
Уцякла з палаца...  
А Мікола ў замку  
Ўсе вуглы абмацаў,  
Разагнаўшы дворню,  
Каб не замінала.  
У гасцінай нехта  
Шабляю няўдала  
Спрабаваў адбіцца  
Ад яго валашкі.  
— Згінь! — гукнуў Мікола.—  
Мой абушак цяжкі...—  
А цяпер жартуе:



— Перапіў я трохі.  
Пані ж частавала...  
А вы, скамарохі,  
Нават не зірнулі  
У той бок, дзе брама.  
Пан махнуў у поле.  
А прэлат пад храмам  
У яго грабніцы  
Скавытаў ад страху.  
Эх, Пятрусь!.. Вазьмі, брат,  
Маю апрапаху  
Ды наймайся пасвіць  
Дзе-небудзь жывёлу.  
Хто ты ёсць?  
Мурашка!..  
— Не блазнуй, Мікола.  
Нас, такіх мурашак,  
На зямлі мільёны,  
Ды адразу нельга  
Вырвацца з прыгону,  
Нават калі будзем  
Мець свае гарматы...  
— Дык чаго ж мы, дурні,  
Перліся ў Карпаты!  
Тут,— Мікола шапкай  
Паказаў на горы,—  
Не паны, дык туркі  
Голадам замораць.  
— Што ж, і гэта можа  
Здарыцца, Мікола.  
Але ж і славакі  
Не дрэмлюць у сёлах.  
Злазь з каня, хай людзі  
Адпачнуць з дарогі,

Бо дамоў вярнуцца  
Суджана нямногім...

10

Вось-вось навальніца.  
Кулік ці мо вецер  
За грэбляй упоцёмках плача.  
А ластаўкі з гнёздаў сваіх  
падняліся;

Няўжо тых маланак не бачаць,  
Што неба, як бляху,  
Сякуць на кавалкі?  
Сякуць ды не спаляць!  
А ластаўкам трэба  
Малых прывучыць да палёту,  
Бо іх па дарозе на поўдзень  
чакаюць

Яшчэ ці такія грымоты.  
Прэлат блаславіў іх.  
Ён нават па-свойму  
Зайздросціць птушынаму племю.  
Ды бог паскупіўся,  
Не даў яму крылаў —  
Смыляць мазалі на каленях...  
А горы наўкола  
Аж стогнуць ад грому,  
Упёршыся шапкамі ў хмары.  
Прэлат азірнуўся,  
Шукае начлегу  
На голым, як бубен, выгары,—  
Баіцца абвалаў...  
А можа пранюхаў,  
Што ў Татрах паўстанцаў багата

І князева войска  
За Ваг адступіла,  
Ў пасечаных шлемах і латах.  
Дарэмна вялебны  
Сачыў за Карыбам  
І кляў яго ўсюды заўзята.  
Не хочуць славацкія  
Кметы змагацца  
За рай каталіцкі ў Карпатах!..  
Не велькая радасць  
Хавацца ад чэрні,  
Махнуўшы на божыя справы.  
Да польскага круля  
Прэлат павалокся  
Шукаць на Карыбу управы.

11

Закружыліся бярозкі,  
Тры маленькія бярозкі  
На паляне.  
Да бярозак тых і клёны  
Па расе ў брылях зялёных  
Заспяшаліся з дубровы  
На гулянне.  
А Іван паўз луг маланкай  
На сваім кані ў напрамку  
Лесу скача,  
Устрывожаны, рашучы;  
Раптам спешыўся — на кручы  
З-пад рукі глядзіць. Дзе ж людзі?  
От задача!  
Ні душы вакол. А ноччу  
На пастой сюды не збочыш —

Зловяць кметы...

— Стоп, гняды! — Іван сярдуе.—

Мусіць, смерць сваю знайду я,

Размінуўшыся з сябрамі

Ў лесе гэтым.

Бацька скажа:

«Эх, Іване,

Зноў ты сэрца мне параніў.

Здай аружжа!...»

Што ж рабіць? Пакінуць горы?

Не! — Іван сцяжынку торыць

Да вяршынь — паны там кметаў

Не акружаць.

З ног саб'ецца князеў пошук.

Паж ад бацькі чуў: Яношык

Зноў спайманы.

А зямля гудзе. Сяляне

Ў бой ідуць, як на гулянне.

І Іван адпомсціць шляхце

За гейтмана.

Маці плакала:

— Няшчасны,

Праз каго я свечкай гасну

На чужыне?

Не чапай паноў. Ты ж... хворы.

— Добра,— паж каня прышпорыў.—

Але перш хачу іх бачыць...

На асіне.

Дзе ж яна, асіна тая?

• • • • •

Пан Капіца ліст чытае

Пра сваіх няўдзячных кметаў

Ад прэлата.  
Сам прэлат яшчэ ў дарозе.  
Ногі, злыдзень, адмарозіў,  
Пасучы цішком на голях  
Грэшны статак.  
«Трэба, — просіць ён, — сялянам  
Аб'явіць, што спакваля нам  
Нельга збавіць іх ад ціску  
І нястачы.  
Хай пільнуюцца касцёлаў.  
Езус вунь таксама голы,  
А цярпіць, бо і ў пакутах  
Святасць бачыць. —  
А ў канцы пісьма — заўвага: —  
Мусіць, я касцёмі тут лягу  
Праз такіх, як ты, скарэднікаў,  
Васпане.  
Прысылай кажух і грошы.  
Снег паляны запарошыў —  
Чэрнь з нары мяне, як сусліка,  
Дастане...»  
Пан скрывіўся: — Хітры клеха,  
Хвацка з суслікам пад'ехаў,  
Але... мне яго паслугі  
Не патрэбны.  
Туркі вольніцу разбілі.  
І Пятрусь мо дзе ў магіле.  
Хай пасе касулі ў горах  
Наш вялебны...

Зялёны палетак,  
Зялёныя клёны,

І вечар зялены,  
А песня не спета.  
Сарваў яе вецер  
З карэлага сучча  
І гоніць у свет  
Па далінах і кручах.  
За песняй і людзі  
Плятуцца кудысьці.  
Шасціць пад нагамі  
Пажоўклае лісце.  
Вясной яго сонца  
Абрыне ў патакі.  
Заплешчацца песня  
У скалах высокіх  
Ды з новаю сілай  
Памкнецца ў даліны —  
Бліжэй да сяліб  
І чашчоб салаўіных.  
Там жыць ёй і жыць  
У разводдзі зялёным,  
Калышучы звонкія  
Раніцы ў кронах.  
Ды сёння ў трахоўскіх  
Чашчобах і падзях  
Паны з гайдукамі  
Сядзяць у засадзе.  
Карыбу спаймаць  
Загадаў ваявода.  
Ды хто саўладае  
З бунтарным народам?  
Два коннікі ў світках  
Праехалі міма.  
Паны правялі іх  
Да вёскі вачыма.

Там князевы служкі  
Таўкуцца ў гасподзе.  
Хто ў рукі ім даўся —  
Назад не выходзіў.  
А коннікі выйшлі  
І з месца, як чэрці,  
Рвануліся ў горы —  
Далей каб ад смерці!  
Карчмар пачакаў —  
І да князя, як злодзей:  
— Карыба пасек  
Вашых слуг у гасподзе.  
— А дзе гайдукі?  
— Іх таксама пабілі.  
— Скажы трубачам,  
Каб трывогу трубілі...

13

Пан Капіца зноў нязграбна  
На тапчан прылёг і стогне:  
— А бадай вас, бабы, вогнік!  
Ноччу плакала ў пасцелі,  
А цяпер...  
— Мялі, Ямеля, —  
Пані выбегла на ганак,  
Потым зноў прыйшла да пана. —  
Не сярдуй.  
Вось ліст ад круля.  
Ён мяне да слёз расчуліў.  
— Пакажы!  
— Баішся здрады?  
Пачакай, я побач сяду.



Ты ж сляпы, што крот, кахане.  
А кароль на паляванні  
Запрашае нас у Трокі...  
— Ашалеў! Парог высокі  
Для мяне ў яго палацах.—  
Пан устаў, живот памацаў: —  
Час палуднаваць. А з Трокаў  
І да плахі недалёка...  
Надакучыў я сялянам,  
Шляхту выражуць, і аман.  
Але ты маўчы, кабета.  
Ў караля хапае клетак  
І для вас, падонкі Евы.  
А ў мяне ты ёсць крулева.  
Маеш замак свой і світу.  
— Янку мне вярні...  
— Вось ліха!  
Ён, напэўна, ўжо забіты.  
Я к табе прыстаўлю мніха,  
Што прыплёўся к нам з Трахова.  
Ён табе на розных мовах  
Пра збавенне душ раскажа.  
Там ён,— пан кіўнуў на дзверы.—  
Мо падслухаў нас, халера...  
Гэты клеха з імем бога  
На агні б мяне падсмажыў,  
Каб дачуўся, колькі кметаў  
Уцякло ад нас у горы.  
Зрэшты, мы яшчэ аб гэтым  
З ім без сведак пагаворым.

Пані зыркнула на мужа:  
За паўста яму, а дужы.  
Ад такога цяжка збегчы.

Дворню выстраіць і крэкча:  
— Што вы чулі пра Карыбу?  
Маўчыцё? Прыгон не цётка.  
І не думайце пра волю,  
Нарадзіўшыся ў калодках...

А на вежу ўзлезшы, енчыць:  
— Зноў гараць вакол асады!..  
Саграшыў я з мужыкамі,  
І сам чорт не дасць ім рады.

## 14

Чорт у змове з богам выстругаў манаха.  
Доўгі, як жардзіна, ён ужо на плаху  
Да гейтмана прэцца са святым распяццем.  
— Скуль ты тут узяўся, вялебны прэлаце? —  
Дзівяцца вайскоўцы з князевай дружыны.  
— Гэ! — прэлат смяецца. —

Я на падстрыжанах

У князеўны вашай хросным татам буду.  
А пакуль сардэчна памагаю суддзям  
Выганяць гардыню з гэтага апрышка. —  
Ён пралез наперад і падскочыў крышку,  
Каб зірнуць з натоўпу шляхты на гейтмана. —  
Дзёрзкі смерд. І выгляд мае велікана.  
Бачыць бог, ён слухаць не хацеў пра споведзь.  
Хай суддзя спытае, з кім ён быў у змове.  
Пастухі, мяркую, не сядзяць на месцы.  
Толькі лірнік нейкі па нашай абвестцы  
Прыцягнуўся сёння на гэту расправу.  
— Вы б яго забралі, ойча, у Варшаву.  
Круль ваш, кажуць, любіць з кметамі дурыцца.  
— Ён цяпер у Троках. Але дзён праз трыццаць

Пасланец ягоны тут са скрыптам будзе.  
На Палессі ж пана аднаго ў запрудзе  
Нехта з вашых кметаў утапіў на спаса.  
Трэба іх...

— Панове! — гаркнуў сэндзя басам. —  
Не марнуйце часу у пустых размовах.  
Перад вамі гейтман Яношык з Трахова,  
Наша смерць... даруйце, атаман галоты.  
Парадзела шляхта ад яго налётаў.  
Быў ён тут, нягоднік, крулем без кароны  
Гэтых гор скалістых і дуброў зялёных.  
Сведкі ёсць. Яношык за разбой адкажа.  
Мы яму сягоння тут язык развяжам.  
— О-о!.. — Прэлат зашыўся у натоўп. —

Не трэба.

Збуйнік гэты вырас пад славацкім небам.  
Ён таго... над намі у душы рагоча...

А суддзя тым часам на памост ускочыў,  
Адпіхнуў манаха і... назад падаўся:  
— Я... Прашу прабачыць. Кроў ужо сышла ўся  
З гэтага славака, а глядзіць ён зверам...  
Уставай! Падпішаш пры людзях паперу.  
Князь табе, гейтмане, прапануе службу.  
Рэгіментам будзеш кіраваць. Хай дружба  
І зацішак вечны паміж намі будзе...  
— Прэч! —

Яношык сэндзю штурхануў у грудзі.  
На памосце глуха зарыпелі дылі. —  
Я б табе, сабака, карак тут намыліў,  
Ды ланцуг астрожны не дае размаху...  
Кліч з ратушы кáта, хай рыхтуе плаху.  
Ну!.. —  
Ў натоўпе зычна заспявала лера.

Гейтман азірнуўся. Твар, ад болю шэры,  
Пасвятлеў на момант.— Не хвалюйся, дружа,  
Я да вас у горы не вярнуся вужам...  
Смерць панам! — Яношык скочыў на калоду:—  
Слухай, мосці сэндзя, і вы, ваяводы!  
Каб былі пры мне валашка,  
Востры меч і самапалы,  
Каб была пры мне дружина  
Юнакоў-хлапцоў удалых,  
Ўскалыхнуў бы я Карпаты,  
Бор дрымотны, паланіны,  
Іскры высек бы са скалаў  
Ўзмахам крылаў сакаліных.  
— Ты памрэш!..  
— Ад мёртвых чую.  
Не забудзьцеся, што ў горах  
Ваша смерць, паны, начуе.  
Маўчыцё? Пажыць ахвота?  
А я чую ўжо грымоты  
І пагібель вашу бачу.  
Мне зямля тут будзе пухам,  
А па вас асіны плачуць...  
Не выкручвай рук, паганец! —  
Кінуў ён з пагардай кáту.  
І заціх... Ляжыць асілак,  
Рагацінаю падцяты.  
Кат падняў над ім сякеру,  
Азіраецца: — Дзе ж суддзі?..  
— Слухай наш прысуд, Яношык,  
На круку матляцца будзеш.  
Ёсць на гэта скрыпт ад папы  
І кароннага гетмана.  
Ты ўжо трапіў чорту ў лапы  
І цяпер яму адданы.

Затрашчаў памост. Яношык  
Адпіхнуў суддзю нагамі:  
— Крумкачы!..  
— Маўчы, схізматык!..  
— К д'яблу... з вашымі... багамі...

Твар ягоны зноў ад болю  
Пабялеў, скрывіўся, стыне.  
А ў вачах — агонь і слёзы...  
Дзе ж сябры? Няўжо ў даліне  
Каля кожнай вёскі варта?  
Не, яны ўжо не паспелі б.  
— Кат, — гугніць суддзя упарта, —  
Пачынай!..  
— Павіс...  
— Нічога.  
Пад дзевятую рабрыну  
Падчапі круком, і з богам...

## 15

— Гэй, браты-славяне!  
Налівайце чаркі  
Ды падкіньце крыху  
На кастрышча дроў.  
Ад віна старога  
Весялей на сэрцы.  
Вып'ем, каб у жылах  
Не астыла кроў.  
Хай калышуць букі  
Нашу славу ў горах.  
Памянём гейтмана  
Песняй на зары.  
Не любіў ён змрочных

Думак, пабрацімы,  
І пра смерць ніколі  
Нам не гаварыў.  
Кожным сваім словам  
Ён будзіў надзею.  
Вып'ем, каб нікому  
Свет не апастыў,  
Ды ў паход.  
— Нас мала,  
А вакол — мадзьяры,  
Прападзём, — Іванка  
Шабляй сек кусты.  
— Ціха. Табе, хлопча,  
І пятроўка — свята,  
Калі хто гарэлкі  
Чарку паднясе.  
Нельга жыць без веры  
У людзей, шаноўны.  
Кеп ты ці ад брагі  
Раптам акасеў?  
І наконт мадзьяраў  
Менш тут распінайся.  
Нам паны-магнаты  
Не даюць жыцця,  
Іх кароль на плаху  
Пасылае кметаў,  
Але нашай песні  
Крылаў не адцяў.  
Жыць ёй тут вякамі  
У непрыступных скалах.  
Прыйдзе час, і людзі  
Вынесуць яе  
З поцёмкаў на волю.  
Можа й нас ў народзе

Нехта тады словам  
Добрым памяне.


16

Жыве легенда пра арла,  
падбітага стралою.  
Да ног ён ворагу не ўпаў,  
а ўзвіўся над гарою,  
Адчуўшы рану пад крылом  
і боль глухі, пякучы;  
Акінуў позіркам скалу  
з пустым гняздом на кручы  
І знік у хмарах, каб зірнуць  
яшчэ хоць раз на голі.  
Застыг ён, горды, на ляту,  
бо прагнуў жыць на волі...  
Так і Карыба паміраў.  
Падстрэлены з мушкета,  
Ён сцяг Івану перадаў  
ды з песняй недапетаі  
У Піну рынуўся з канём.  
І конь яго гарачы  
Па дну палескае ракі  
на ўсход да сонца скача.  
Гул ад ягоных капытоў  
я чуў у непагоду  
І бачыў грыву скакуна  
на быстраку ля броду.  
Гняды там іскры высякаў  
з каменных глыб нагамі,  
І ноч у Піне зорны шлях  
раўняла з берагамі.  
А той, хто сеткаю цяпер



там вылавіць падкову,  
Пачуе гоман, што да нас  
даносіцца з Трахова.  
Два пабрацімы на зары  
праз гарады і сёлы  
Вядуць гаворку пра жыццё,  
што аж гудзе наўкола.  
Пятрусь гукае: «Мой народ  
здабыў сабе свабоду...»  
«І мы свой край не аддалі  
на здзекі ваяводам», —  
Грыміць Яношык у адказ,  
трубою склаўшы рукі.  
Па схілах радасна шумяць  
цяпер у Татрах букі...

# КАРВІГА ПАКІДАЕ ХУТАР



Ад роднае зямлі, ад гоману бароў...

Я. К о л а с

Налібокі! Налібокі!  
Бор стаіць густы, высокі,  
Бор заснежаны, калматы.  
У бары у гэтым бацька  
Елку мне на скрыпку сватаў.  
Потым, выпрагшы Гнядога,  
Уздыхнуў:  
— Карчоў тут многа,

А живога лесу мала.  
Дык навошта, каб спыталі,  
Той ляснічы з самапалам?  
Граб адсюль паплыў за мора.  
Дуб купцы на мэблю мораць,  
Рэжуць — цешацца: як сажа!  
Дрэва ж, чорнае ад гневу,  
Пад смычок спяваць не ляжа.  
Асталася нам яліна:  
Пан-купец яе пакінуў.  
Пень, маўляў, сыры, лядачы.  
Але ты пастой, паслухай.  
Як яна пье і плача!  
Струмант будзеш мець дзівосны.

. . . . .

«Хто ты ёсць? — з насмешкай злосна  
Шляхцюкі мне ў твар крычалі.—  
Пшэстань, хаме, граць!»

А гэта

Ў Налібоках елкі гралі.  
Хто ж іх спыніць, крыкне:

досыць?..

Па расе халоднай босы  
Бег я ў лес хавацца з дому.  
Слухаў там шчыглоў,  
з ігліцы

Будаваў палацы гномам,  
Каб жылі ў цяпле заўсёды.  
Потым ласаваўся мёдам  
У паромшчыка Амброжа.  
Кожны, хто хадзіў паўз рэчку,  
За ягонаў агарожаў  
Мог тады знайсці прытулак.

Чалавек лагодны, чулы,  
Ён мяне журыў, як сына,  
Напаткаўшы ля прычала  
Або ў лесе пад ялінай:  
— Ты куды? Ў бары — засада!  
І граніца, хлопча, радам.  
Не паспееш скокнуць нават,  
Як паны цябе спаймаюць  
І пацягнуць на заставу.—  
А цяпер Амброж жартуе: —  
Дзе ж ты быў? Заставу тую  
Ў неба мы дымком пусцілі.  
Зараз там лясок падняўся,  
Малады, у самай сіле,  
К сонцу цягнецца ля рэчкі.

. . . . .

Хто ў бары збіраў парэчкі  
Або, седзячы на кручы,  
З лесарубамі на сплаве  
Ля агню сушыў анучы,  
Той ахвотна зойдзе ў хату,  
Дзе ад новых сцен да латаў,  
Як бурштын, зіхціць жывіца.  
Колькі звону баравога,  
Колькі радасці ў святліцах  
Землякоў маіх сягоння!..  
А ў бары стальныя коні  
След пакінулі глыбокі —  
Ў кожнай лунцы па ялінцы...  
Налібок! Налібок!

Прынёс Язэп з вайны баян  
 У рэчмяшку паношаным,  
 Ё хату кожную зайшоў,  
 Як госць чаканы, прошаны.  
 Ён расказваў пра Сталінград  
 І братні край — Балгарыю,  
 Як там аднойчы пад баян  
 Узвод садлат «запарыў» ён,  
 Каб да Берліна і дамоў  
 Дарогі не забыліся —  
 Дзе на кані, дзе пад канём,  
 Дзе на заморскім «вілісе».  
 Абы, як кажуць, сухары  
 Ё дарозе не заплеснелі  
 Ды каб вярнуўся ў добры час  
 Салдат дадому з песняю.  
 А дома хвацкі баяніст —  
 Як рыба ў ранішняй вадзе;  
 Ледзь пыл з дарогі атрасе,  
 Глядзіш — на двор сусед ідзе,  
 За ім — другі. І ўсё сяло  
 Ля хаты ўжо збіраецца:  
 Гвардзейца хоча паглядзець  
 І запытаць, як маецца.  
 А пры абставінах такіх  
 І чарка — рэч не лішняя.  
 І перакур не грэх зрабіць  
 На мурагу пад вішнямі.  
 Калі вакол шумяць сады  
 Ды калі хата цэлая,  
 Тады і радасць у людзей,  
 Як летам вішня спелая.

Па чарцы зрабляць, пра жыццё —  
Дзе шыецца, дзе порацца —  
Дзядзькі з героем-земляком  
Уволю нагаворацца.  
А пад канец за ўсіх салдат  
І вёскі беларускія  
Як тупнуць разам гапака,  
Лявоніху ці рускага —  
Гул аж да Прыпяці ідзе,  
За Сож жытамі сцелецца,  
І ўся савецкая зямля  
Спявае і вяселіцца.

Язэп вярнуўся у Рабкі,  
Дзе што ні крок, то лужыны.  
Ля крайняй хаты дзед сядзеў,  
Як пень, глухі, прастуджаны.  
Ён цяжка дыхаў і стагнаў,  
Успёршыся на мыліцу.  
«Паромшчык, — ледзь пазнаў Язэп,  
Пачухаўшы патыліцу: —  
Аброс шчацінай, пастарэў.  
Прытым, напэўна, хворы.  
Цікава, што тут пра яго  
Калгаснікі гавораць?»  
Язэп заходзіў на румок  
З пуцёўкаю райкома.  
А дзед тым часам занямог,  
Сядзіць, маркотны, дома,  
Прымкнуўшы браму. І дачка  
За свірнам у расадніку  
Капала нешта і кляла  
Якогасьці асадніка,  
Напэўна, мужа. Ён жыве

З Амброжам у разладзе  
І ёй, Адары, пагражаў,  
Што на ланцуг пасадзіць.  
А сёння выбіў ім акно...  
Дзед, пэўна, сну не ведае;  
Язэпа ўбачыўшы, ажыў:  
— Яшчэ мы і не снедалі...  
Ды зноў панурыўся. Відаць,  
Узважваў слова кожнае.  
Раён далёка, а ў Рабках  
Сяляне асцярожныя...  
Ў блакаду карнікі не раз  
Спаліць іх намагаліся.  
Пасля аднекуль, як гракі,  
Бандыты пазляталіся.  
Праз іх (Язэп нядаўна чуў  
У пушчы ад праходжага)  
Ксёндз ад касцёла адлучыў  
Паромшчыка Амброжага.  
Стары нікога не чапаў,  
Жыў ціха, без палітыкі,  
Ды ўсё ж Амброжага у рай  
Анёлы не ўзялі б такім,  
Бо ён, вярнуўшыся з ракі,  
Сказаў людзям, не тоячы:  
— Бяда навісла над сялом —  
Вярнуўся войт надоечы.  
Збірае хеўру. У вайну  
Служыў фашыстам, гадзіна.  
І Квапень, зяць мой, ачмурэў —  
Жыве па-воўчы, крадзеным.  
Набраўся, значыць, ад вайтоў  
Ахвоткі на калгаснае...  
На бераг вылезлі з кустоў,



Мяне пад ногі пляснулі,  
За горла душаць: «Дзе паром?»  
Паплыў,— кажу,— шаноўныя.  
Рака ў нас, бачыце, як звер,  
І беражкі няроўныя...  
А сам за кульбу — ды ў сяло.  
А каб на вас, праклятыя!  
У іншай вёсцы кожны з іх  
Сядзеў бы ўжо за кратамі...  
— Дзед праўду кажа! — загулі  
У тон старому людзі.  
Ды ў гэты момант спадцішка  
Схапіў яго за грудзі  
Самусь Карвіга хутарскі,  
Што ў князя быў гароднікам:  
— Я, гэта во... Маўчы, Амброж,  
Не будзь, шаноўны, зводнікам.  
Сам хутка сядзеш за паром —  
Пасек без нашай згоды,  
Дык адшчапенцам і памрэш,  
Крактун сівабароды.  
Пры чым тут войт?.. — І гэта ўсё? —  
Спытаў Амброж з дакорам.—  
Ты б нас і з д'яблам памірыў,  
Ды на галоўку хворы.  
Па справах бачна — не жывеш,  
А пераводзіш ежу.  
Я ўжо нацешыўся з паноў,  
Няхай іх воўк парэжа.  
Шукай дурнейшых за сябе  
Пры свечках у плебаніі...

Баяцца дзеда, як агню,  
Ксёндз-пробашч і кампанія.

Вось едзе Квапень, дзедаў зяць,  
Гультай і горкі п'яніца;  
Нідзе не робіць, абібок,  
А спіць да позняй раніцы.  
Ён прыпазніўся на імшу  
І за шчаку трымаецца:  
— Дзе ж пахмяліцца? Зуб шчыміць,  
Гуркамі адрыгаецца...—  
А фурман (Квапень з тых персон,  
Што ні на крок без фурмана)  
Ля вёскі спешыўся, крычыць:  
— Глянё, васпан, колькі турманаў!  
На кожнай хаце — галубы...  
— А ў хатах што? Нястача.  
Я так мяркую: па Рабках  
Бізун шляхецкі плача.—  
Сказаўшы гэта, Квапень сеў  
Спіною да Гнядога: —  
Ты, Франак, тэго...  
Не марудзь,  
Тут камуністаў многа.  
Мой цесць таксама...  
Дзед прыціх  
На прызбе перад хатаю,  
Лягла на мыліцу рука,  
Цяжкая, вузлаватая:  
— Бог даў мне зяця... Ты ў касцёл?  
Маўчыш? — Ён кпліва жмурыцца: —  
Па збруі, пане мой, відаць,  
Хто тут арол, хто курыца...  
Папраў сядзёлку ды кіруй  
У брод, што за капліцаю.  
Хто ў сорака год святкуе фэст,  
Дык і памрэ дурніцаю!..

На возе шэпчуца: — Бяда,  
Ён больш, чым трэба, ведае...  
— Вунь,— кажа фурман,— хутарок.  
Там сустракаўся з дзедам я,  
Чакалі з поля Самуся.  
Дзед з ім за праўду сварыцца.  
Мы жабравалі, а ў таго  
Хлеб недзе ў спратах парыцца.  
Самусь... Ого. Ён, гэты смоўж,  
Нажыў палац на голадзе.  
Я б узарваў яго гняздо,  
Каб мог разжыцца толу дзе.

Язэп (ён з дзедам дацямна  
Курыў у палісадніку)  
Пераканаўся, што Самусь  
Хоць і не быў ён здраднікам,  
Але ад страху ўжо не раз  
Маліўся на асаднікаў.  
Няўжо ён верыць, што паны  
Навек заселі ў пушчы?  
Здурнеў, не выстаў, дзівак,  
А быў, як дуб, трывушчы.  
Куды ж падацца?

Што рабіць?

Дарожку пакручастую  
Карвіга выбраў. А Язэп  
З яго дачкою Настаю  
Дружыў калісьці. Ды цяпер  
Не жыць і ім у згодзе.  
Бэз асыпаецца ў палын  
Ў Карвігавым гародзе...  
Рабкоўцы ведаюць ужо,  
Дзе хлеб Карвігаў парыцца.

Аднойчы дзед збіраў грыбы  
За грэбляю ля старыцы.  
Былога войта ён тады  
Праз хмызнякі убачыў  
За крок ад сцежкі, з галавой  
Схаванага ў ламаччы.  
І раптам, кажа, памярцвеў,  
Адчуў сябе мурашкаю:  
Войт быў з вінтоўкай. Дый рука  
У яго, напэўна, цяжкая,  
Бо на каленях перад ім  
Карвіга ныў з біклагаю.  
Стаяў і енчыў: — На, смакчы!..  
Я, пане, з гэтай брагаю  
Ледзь не наскочыў у бары на аднаго знаёмага.  
Рашучы гэты чалавек,  
Хоць роду невядомага,  
Калгасам будзе кіраваць.  
Скуль ён? Мясцовы, пане.  
Я за вярсту яго пазнаў.  
Да шапкі не дастанеш —  
Такі высокі. І ў плячах —  
Сажонка з добрым гакам.  
Я б, пане, сілы не знайшоў  
На гэтага ваяку.  
Ён, гэта во... Пакінь ружжо!  
Ці нам з усімі біцца?  
Вам, кажуць, новая вайна,  
А мне зацішак сніцца.  
Я, можа, толькі з-за дачкі  
Пакуль што не ў калгасе...  
Каб хоць малога не было.  
Скруцілася Настася!  
Язэп...

На войтавых губах  
Застыў смяшок злавесны:  
— Віншую! Будзеш з ім вісець,  
Мякша, аўсянік прэсны!  
Па мордзе бачу — страх цябе  
Памірыць з мужыкамі.  
Ты мог Язэпа задушыць  
Уласнымі рукамі...  
— Вядома, — згорбіўся Самусь, —  
Я б мог... Ды ён, халера,  
Зайшоў, на сына паглядзеў  
І нават не вячэраў.  
Вы ж на паромшчыка якраз  
У тую ноч напалі...  
Войт адхіснуўся: — Хто напаў?  
Мы хутар твой падпалім!..  
За што, пытаеш? За язык,  
Калі распусціш дужа...

Між двух агнёў Самусь жыве.  
А ногі ўжо не служаць,  
Дык налягае на пяршак;  
Сам, праўда, больш гавее,  
Затое войту дагадзіў.  
І пробашч акасее,  
Калі панадзіўся хадзіць  
Паўз хутар у капліцу...  
Праз іх і Квапень Самусю  
Не сват, а чужаніца.  
Так дзед мяркуе. І Язэп  
Пераканаўся ў гэтым.  
Калгасам страшаць Самуся  
Бандыты-прайдзісветы.  
Пілі на сёмуху ў Збыша,

Што кіраваў брыгадаю.  
Войт, налізаўшыся, драмаў,  
А пробашч слухаў радыё  
І торкаў Квапеня пад бок:  
— Пан чуе? Там... за Эльбаю —  
Рай для католікаў. А тут...  
Самусь — і той са стрэльбаю  
Прыбег жытамі да мяне,  
Трасецца, носам чмыхае:  
«Страляйце самі... Не магу.  
Зжывуць са свету, ліха ім.  
Паромшчык высачыў мяне,  
Я гіну, ў яму падаю...»  
А да вайны тут і Самусь  
Цвіў, казыраў асадаю...  
Дарэчы, з кім яго дачка  
Настася мілавалася?  
З Язэпам, кажаш?  
М-так. А Збыш?  
Яму пасагу мала ўсё?  
Бог пакарае, пане, вас.  
Збыш на багацце моліцца.  
Ты п'еш замнога. А Язэп  
Грыміць на ўсю ваколіцу.  
Самусь, казалі, перад ім  
Да ног травой сцелецца.  
Спіхне Настасю жабраку  
І сам яшчэ ажэніцца...  
Слабы католік ён. Раскіс,  
Пашкадаваў бязбожніка...  
— З Язэпам я пагавару  
Без сведак, асцярожненька, —  
Надзьмуўся Квапень. — Толькі вы  
Дастаньце, ойча... пораху.

Ксёндз зняў навушнікі: — Маўчы!  
Ты звар'яцеў. У норах ён,  
Што за Рабкамі ў сасняку...  
Бог бачыць, тут міліцыя  
Да рук прыбрала б спадцішка  
І нас, і амуніцыю...

2

Высока ў небе — жаўрукі,  
А на балоце кулікі  
Жыруюць, скачуць ля вады...  
З Рабкоў на луг не шмат хады.  
Язэп, прысеўшы у цяньку,  
Зняў боты: «Можа не ўцяку,  
Мо ходу ўжо няма назад,  
Дык нехта знойдзе гэты клад...»  
Не, ён не хоча паміраць.  
Заб'юць? Павесяць? Напляваць!  
Ён зноў абуўся. «Дзе ж баян?  
Пайду ў Замошша да сялян,  
Няхай падсобяць у бядзе».  
Язэп устаў. Далей ідзе.  
Звіняць у хмарах жаўрукі,  
І на балоце кулікі  
Жыруюць, скачуць ля вады...  
Смялей, Язэп, прыбаў хады!  
Амброж паплыў ужо туды  
У новай лодцы з вецярком.  
А ты забыўся на райком,  
Які паслаў цябе ў сяло...  
Мо скажаш, часу не было  
Пагаварыць вам пра калгас?  
У Рабках — трывога, сеяць час.



Навошта ж бандзе патураць?  
Самусь і той пачаў араць.  
Адчуў палёжку чалавек.  
Сон не самкнуў яго павек,  
Калі за рэчкай у бары  
Гулі задорна трактары,  
Дзён пяць без продыху запар  
Плугамі рэжучы папар.  
Войт, кажа, зверам зараве  
Ад гулу гэтага ў траве;  
Ён і не вылезе з яе,  
Калі вакол усё пая  
Й пераліваецца ў красе...  
Самусь да Франака падсеў:  
— Злуеш?.. Дарэмна. Ты ж мой зяць.  
Ару, бо нельга не араць.  
Чуў, што галёкае народ?  
Вынося ў пушчу, абармот!  
Я не хачу, каб кожны хам  
Чапляўся тут з-за войта к нам...  
Зяць стогне: — Можна ашалець, —  
Карвігу цяжка зразумець.  
Ў яго натуры — сто натур.  
А зяць, насунуўшы каптур,  
Нос дагары, як пан, дзярэ: —  
Халера вас не пабярэ.  
Тут недалёка й да бяды...  
Хутчэй, Язэп, прыбаў хады!  
...Шасціць, калышацца быльнёг.  
Прыўстаў Язэп, не чуе ног.  
З ім ноччу Квапень гаварыў.  
Сядзелі перад хатаю.  
— Зайдзі да пробашча...  
— Чаго?

— Любіў цябе, як брата, ён.

— Вам, Квапень, цесна тут?

— Жартуй.

Мы людзі чалавечныя.

Крануць — з накладам адплачу

Тваім сябрам зарэчным я...

— Маім сябрам? — Язэп устаў,

Бялявы твар ягоны

Ад гневу раптам пацямнеў: —

За чаркай самагону

Вы дагаджалі ім, а тут...

Што ж, ваша, Квапень, справа.

Мы закладаем новы лад

І пераможам!

— Брава! —

Падтакнуў Квапень і спытаў,

Прыкрыўшы рот далоняю: —

Выходзіць — шляхту мужыкі

Ў барані рог загоняць.

Перабірайся да мяне.

Адсюль... бліжэй да Насці.

— А што мне Наста?

— От сказаў!

Шляхцянка, ўмее прасці.

Сама, як парабак, арэ,

А клін у іх шырокі.

Вось дзе апора. І парог

У Самуся высокі.

Мой фурман Франак... Я маўчу.

З ім Наста... развядзецца.

Мы ж не чакалі, брат, цябе,

Цяпер гульнём, здаецца.

Каб войт дазволіў, дык і Збыш

Сядзеў бы ціха, можа...

— Маўчы лепш! — зазлаваў Язэп. —  
Збыш — ліхадзей!  
— А божа,  
Кінь ты, Язэпка, жартаваць...  
— Тады рыхтуйце брагу.  
Аднак маё не прападзе.  
Касцямі, як кажуць, лягу,  
А не забудуся на тых,  
Хто заадно з ваўкамі.  
Павук касцельны нас душыў  
Збышовымі рукамі.  
Знайшлі Настасі жаніха,  
Рабкоўцам — брыгадзіра!  
Да ніткі вёску абабраў  
Вам, гадам, на мундзіры.  
Цяпер прыкінуўся дурным:  
— Вы па мяне?.. Браточкі,  
Што я, забіў каго? Ёсць бруд,  
Дык не вылажу з бочкі.  
Вунь і мачалка на цвіку...  
Клянуся богам: хамы  
Бандыта меліся злавіць,  
Ды зблыталі напрамак...  
— Пара мне, — Квапень пазяхнуў. —  
Збыш — войтава турбота.  
А ты, Язэпка, менш брашы,  
Калі пажыць ахвота...

Пахла грыбамі, бярозавым сокам...  
Ёсць у Язэпа сябры ў Налібоках!  
Торыў ён смела паўз дрэвы сцяжыну.  
Падалі ў мох касцяніка, ажына...  
Дзе ж той лужок? Дзе вярба

пакручастая?

Не, не хацеў сустракацца ён з Настаю.  
Сумным было б пад вярбой іх спатканне.  
Квапень пасунуўся ў лес на змярканні...

А да вайны без Язэпа на танцах  
Насты ніхто у Замошшы не бачыў.  
Дома, на ціхай пасажнай дзялянцы,  
Ўпотай яна і цяпер па ім плача.  
Быў ён, прынёс падарунак для сына.  
Сыну б Язэп і баян свой пакінуў;  
Мог ён і сам перабрацца на хутар,  
Ўсё б ён аддаў за Настасіны вочы —  
Парабкам быць у Карвігі не хоча...  
Выпіў бы лепей, здаецца, атруты.  
Крочыў хлапец у Замошша дарогаю,  
Плакаў баян над начнымі разлогамі.  
Плакаў і пеў пра сваё, заповітнае...

Рэчка. Прычал. У трысці,  
                                ледзь прыкметная,  
Лодка кагосьці качае на плёсе.  
Пошум трывожны ялінаў і сосен.

## 3

Прыгажуняй была Самусёва дачушка.  
Ксёндз і той гаварыў ёй аднойчы на вушка:  
— Не заседзішся ты, калі будзеш маліцца.  
Потым, кажуць, пачаў так старанна галіцца,  
Што блішчаў, як гладыш паліваны на тыне,  
Твар азызлы яго.  
— Пробашч слова закіне,  
Дык аддам я дачку за багатага пана,—

Выхваляўся Карвіга, выносіў на ганак  
Зэдлік, збан малака ці вішнёвага соку.  
Ксёндз насіў галаву, як жарэбчык, высока.  
Перад брамай хрысціўся ды голасам строгім  
Супакойваў Жучка, каб не цапнуў за ногі:  
— Брысь у будку!.. Самусь, заступіся, шаноўны.  
З добрай весткай іду, а... гасцінец няроўны.  
— Калі ласка. Прашу...

Ксёндз узлазіў на ганак:  
— Хто тут быў да мяне?  
Фурман Квапенеў, Франак?  
Слаўны гэта хлапец  
І католік сумленны.  
— Калі шляхціц, то так...  
— Ды не верыш? Дарэмна,—  
Ксёндз знімаў капялюш,  
Ставіў кульбу ля печы.—  
Мусіць, ты дзікуном  
І памрэш, чалавеча.  
О, і ў хаце каўзель!..  
Насця ў клуб падалася?  
Я пайду да Збыша...  
— Гэты смоўж у калгасе  
Нахапаўся дабра  
Ды ўжо моліцца богу,  
Каб з раёна ў Рэбкі  
Не прыслалі нікога,—  
Гнуўся крукам Самусь,  
Наліваючы брагу.—  
Я праз Насцю, відаць,  
У бальніцу залягу:  
Круціць носам, брыда,  
Упіраецца, плача...

У мяне ж тут Язэп  
Адно лета батрачыў.  
І малы ад яго...  
— Не журыся, каханы,—  
Пробашч з кульбаю зноў  
Падаваўся на ганак  
І глядзеў з-пад рукі  
На калгасныя гоні.—  
Што ты скажаш, Самусь,  
Калі Квапень сягоння  
Пасядзіць у цябе  
На гарышчы да ночы?  
А не Квапень, дык войт...  
— Га? — Самусь аж падскочыў.—  
У мяне ж, гэта во...  
Частаваць яго нечым.  
Хай у лесе сядзіць.  
— Дык бывай, чалавеча...

Пачарнелі дубы, сад Карвігаў зарос.  
Франак неяк да дня збіў палын у пракос.  
Цесць, майструючы плот, крэкча, зносіць ламачча.  
Толькі Насці ніхто на падворку не бачыў.  
Пэўна, недзе сядзіць ужо ў бацькавай хаце,  
Баючыся дыхнуць... Каб жыла яе маці  
Ды сама менш чаўпла на Язэпа, дурніца,  
Жала б сёння яна у калгасе пшаніцу.

Эх, Язэп! Дзе ж ты быў, дзе бадзяўся на спаса?  
Ці не Квапень цябе затрымаў тады часам?  
Ксёндз (Язэп жа ў Рабках замінаў яму дужа)  
Пастараўся, каб Франак быў Насціным мужам.  
У касцёл не пайшла, дык прымусілі ў хаце  
Крыж святы цалаваць. Потым п'яная свацця

Завяла «маладых» на гарышча ў салому:  
— Шляхта ў хаце. І ксёндз разваліўся, як дома...

Але пробашч уцёк, каб не стрэцца з галотай.  
Ў лес пабег. А чаго? Пачаліся грымоты.  
Хітры, значыць, як ліс. І рашучы, напэўна,  
Калі Насці шаптаў:

— Супакойся, крулеўна!  
Вам Язэп не раўня... Бог паслаў табе пана.  
Будзеш з Франакам тут мілавацца — і аман!  
— У-у, нягоднік! — Самусь замахаву кулакамі. —  
Зрэшты... Чорт вас бяры! Маё сэрца не камень.  
Я... Вось ліха, сляза! — Ён палез у кішэню. —  
Ведай нашых, Язэп! Можа з куляй ажэнім...  
Ты ад нас, гэта во... не дажджэшся спагады.  
Франак тут навядзе адпаведны парадак...

І навёў, бо Самусь сам не свой, небарака.  
На вяселлі ён пеў, а сягоння заплакаў —  
Франак-зяць павыкідваў у хлеў яго рэчы  
І самога спароў, уздаваўшыся, з печы:

— Будзеш шкодзіць людзям — спалю хутар,  
і баста!

Адзічэем мы тут.

— Ах ты, злодзей вушасты!

Хутар, кажаш, спалю... І спаліў бы, халера,  
Каб я спаў без ружжа і зяцям такім верыў.  
Выбірайся адсюль!..

— Памаўчалі б вы, тата!

— А-а, і ты на мяне? А чыя гэта хата?  
Ну? — стары на дачку замахнуўся, ды Франак  
Выгнаў цесця свайго са святліцы на ганак.



Вечар. Гулянне. А Наста ў Амброжа  
 Сохне, падпёршы плячом агарожу.  
 Сёння паромшчык панам не патрэбны.  
 Пробашч па дзедавай хаце «малебны»  
 Употай ужо адслужыў, бо згарэла...  
 А комін тарчыць, і расаднік той цэлы.  
 Дзед не здаецца: навесіў вароты.  
 Свіран накрыў, абсадзіў жываплотам.  
 Дзед перабраўся ў Замошша часова.  
 Коні пасе. «Будзем,— кажа,— здаровы,  
 Зноў прыплыву ладкаваць пераправу».  
 Ёсць у яго і да Квапеня справа.  
 Квапень дачку яго выгнаў, Адару,—  
 Помсціць, «усклаў» на паромшчыка «кару»...  
 — Мо памагчы вам? — пытае Настася.  
 — Э-э... Ты ж ад нас, пане мой, адраклася,—  
 Буркнуў Амброж і, насупіўшы бровы,  
 Лапіць каптан.— Я стары, нездаровы,  
 То... пільнуўся ксяндза. Ён хваліўся, пачвара,  
 Што знайшоў і табе адпаведную пару...  
 Я б такога ксяндза у цямніцу запыкаў.  
 Праз яго я нажыў сабе зяця-ваяку.  
 Мне Адары шкада. Думаў — будзе палёгка.—  
 Дзед Амброж уздыхнуў і з праклёнам завохкаў:  
 Квапень будзе яшчэ горка плакаць за гэта.  
 Ветрам, юда, падшыў на дарогу шчыблеты.  
 Зразумела, бадай?

Наста ціха шапнула:  
 — Зразумела. Чаму ж, Квапень —  
 Добрая скула,—  
 І зашылася ў хмель, што чапляўся па тыне...

Квапень пробашча стрыг ў будане пры лучыне.

— Порах, ойча, сыры...

— Супакойся, каханы.

Я ад сотак з цябе браць за порах не стану...

Дзе ж той злыдзень Язэп? Збег у прочкі?

Не веру,

Ты насупраць яго дурань, васпан, цяцера.

Прочкаў зараз няма ў балышавіцкай краіне

Для такіх, як Язэп. Ён нідзе не загіне,

Калі, васпан, яго не папросіш з калгаса.

Ды глядзі, каб пра нас не дачуліся часам.

Ад Рабкоў у раён — два прывалы ў сталоўках.

Там паромшчык хадзіў. Ён не мае вінтоўкі,

Але дужы і злы на мяне ён, васпане.

Нам бы моцных такіх. Без падтрымкі паўстання

Не раздзьмухаеш тут, бо... Злітуйся, шаноўны!

Што ты робіш? Астрыг, як авечку, няроўна,—

Ксёндз зірнуў у вядро, што стаяла на лаве: —

О, і вуха задзеў!..

— Зараз, ойча, падправім,—

Квапень скінуў пінжак.

— Не турбуйся! Навошта?

Мне ў капліцу пара. А ты зойдзеш на «пошту».

Не ў калгас, а туды,—

ксёндз кіўнуў на балота.—

Толькі стрэльбу вазьмі і гумовыя боты.

Вестак добрых няма трэці месяц ад войта.

Чуеш? — Квапень маўчаў.— Мо, васпане,

ці свой ты?

Мо... Ад бога, сыноч, не схаваеш намераў,

Дзе ты лодку падзеў, што стаяла ў аеры?

І вясла там няма. А рака разлілася...

Будзеш, мусіць, і ты завіхацца ў калгасе.

Мо пацягнуць яшчэ да Язэпа ў праўленне.

Кайся, васпан! Вайна — вось дзе наша збавенне.  
— Дзеці, ойча, ў мяне, жонка... Каяцца трэба.  
Бог напусціць вайну,

ды не дасць яна хлеба.

У калгаснікаў вунь збожжа свіран паўнюткі.  
А я... ойца стрыгу, сам аблезлы, галюткі!  
Але... я не Самусь. Маё слова — святыня.  
Пойдзе з дымам калгас або самі загінем!..  
Квапень вывеў ксяндза, пагасіўшы агарак:  
— А чаўнок, ойца, тэго... прыбрала Адара.

## 5

Квапень знік.

Амброжа абступілі ўнукі.

Той яму пад ногі, той к яму на рукі:

— Раскажы нам, дзеду, яшчэ тую казку

Пра Шэрага Воўка і казу Алмазку...

Дзед насупіў бровы: — Не да казак, дзеці.

Ліха завялося нейкае на свеце.

Беглі б вы дадому.

— Тата ў прочках, дзеду...

— І няхай. Ёсць маці. А я ў млын паеду...

За ракою дзеда напаткала Насця:

— Вы да нас?

— За гонар буду мець, за шчасце,  
Калі бацька дома. Хоць пабачу пана.

Што ён — з глузду з'ехаў або, скажам, п'яны?  
Хоць бы раз на сонца паказаўся з хаты.

— Хворы ён...

— Якое, мусіць, піў багата!

І зяцёк мой, Квапень, захварэў таксама...  
А ты, бачу, плачаш? Выбегла на ганак,

Прыгадала нешта ды клянеш Адару?

— Што вы! Хіба можна? Я аб іншым мару...

Жыць вам у дастатку.

— То-та ж. Але Франка

Мы ў калгас не пусцім. Праз яго, шляхцянка,

Я не спаў вясною, ўсё снаваў па хаце.

Хто яму, пытаю, за падпалы плаціць?

Не, ты не адкажаш. Ты сама ў трывозе...

Я ў ксяндза спытаю. На бандыцкім возе

Ён цяпер, галубка, першы паганяты.

Глядзі, каб і вашай не спалілі хаты,

Франак твой прыкмеціць, што стаіш са мною...

— Франаку таксама жыццё дарагое...

Дзед скрывіўся: — Сціхні!

Не апраўдвай кáта!

Бог адхукаў д'ябла, а той «фігля сплатаў» —

Побач з раем пекла стварыць умалёкаў.

Я хачу, каб людзі мелі тых на воку,

Што сядзяць дагэтуль недзе ў Налібоках...

— Франак вам не вораг. Ён не вінаваты.

Франак сам нядаўна пасварыўся з татам —

Раіў менш бадзяцца з Квапенем у поле...

— Так. А хто з малымі ваяваў у школе?

Хто маёй Адарцы пагражаў у клубе?

Беднякоў, дачушка, кулакі не любяць.

Франак з тваім бацькам трапілі ў балота.

Не вышэй ад жабы тут і Квапень лётаў,

Калі ўжо баіцца высунуцца з лесу.

Не, я не дарую. Я даб'юся крэсу,

Чаму ён дазволіў, каб мяне спалілі.

Сам злаўлю паршыўца. Я ўжо страх асіліў...

Без мўкі няма навукі.

Узяла б Настася дзіцянё на рукі,

Вынесла б за браму — бліжэй да калгаса.

Сумна ёй і страшна ў роднай хаце часам,

Ды Франак заўсёды хмурыцца, сярдуе:

— Хай, — бурчыць, — малога Язэп пашкадуе. —

Папракнеш — за шапку ды цішком у поле.

Хоча жыць асобна — хто ж яго няволіць?

Ёй, Настасі, бацька ў бядзе дапаможа.

А Язэп тым часам і загінуць можа...

Дзе ж той войт пракляты?.. Наста б не маўчала...

Язэп сваё возьме. Ён і ля прычалу,

Выскачыўшы з лодкі, Насту сваю ўбачыў,

Прыгарнуў, пытае: — Ну чаго ты плачаш?

На пінжак, накрыйся. Ды... хадзем да сына.

— Не, ты ўжо, Язэпка, для яго загінуў, —

Горача шапнула ў твар Язэпу Наста: —

Мы цябе чакалі, ўспамінаем часта.

Думалі — паможаш, калі будзе крута.

Для мяне Яноўка — яма, а не хутар...

Колькі ж можна плакаць, сохнуць у трывозе?

Праз цябе, Язэпка, мы і спім на стозе.

Ў хату не пускаюць. Там — грызня ў разгары.

— Дык перабярыся з малым да Адары...

— Ты мяркуеш — можна жыць адной, без мужа?

— Я — твой муж. А Франак — хай ■ ваўкамі  
дружыць!

Нехта свіснуў. Наста ледзь не ўмерла:

— Божа!

Ты ў калгас?.. А вечар гэтакі прыгожы!..

Пробашча сустрэнеш — засланіся веццем.

Ён у іх галоўны. Франака прыкмеціў,

То шаптаўся з бацькам ля гумна да ночы.  
Франак ужо змогся, жыць спакойна хоча,  
Хоць, каб не забілі, балбатаў старому:  
— Накрыем Язэпа сярод ночы дома...  
— Чым? Дзіравай кепкай? Смоўж! Чарвяк  
свянцоны!  
Колькі іх, бандытаў? Сто? А нас — мільёны!

Дождж сячэ. Карвіга, адчыніўшы хату,  
Выставіў на ганак ежу куранятам,  
Каб не моклі ў градах. Курэй ён шкадуе,  
А дачку з маленства у страху гадуе.  
Дзе ж яна сягоння? Мусіць, у Адары  
Каптан цёплы шые або шаравары  
Свайму хлапчаныці. Малы — заглядзенне.  
І самой Настасі патрэбна адзенне.  
Летась крыху прала, але бацька кажа,  
Што яму на невад спатрэбіцца пража.  
Невадам ён рыбу выбера ў затоне,  
Калі хто дадому з рэчкі не прагоніць.  
Франак там вясною завіхаўся з толам,  
А цяпер баіцца, ходзіць невясёлы.  
Следчы ў лес прыехаў. З Амброжам на пару  
Ён ужо, напэўна, ўсе кусты абшарыў.  
А каля Яноўкі ж луг, як бубен, голы.  
Каб хацеў — на рэчку не сунешся з толам.

«Члапу-члап», — Карвіга выглянуў за браму;  
Каб не дождж, паплёўся б па тытунь у краму.  
Свой яшчэ на градцы, як рута, зялёны.  
Трэба на махорку марнаваць талоны,  
А іх і на тыдзень часам не хапае.  
Пэй такі. Карвіга чырвонцы трымае  
У глыбокай кішэні. Ёсць, маўляў, прычына.



От, каб замест грошай узялі аўчыны,  
Што згнілі пад стогам у сырой зямліцы...  
Самусь там і збожжа пагнаіў, дурніца!  
У сельпо завозяць розныя тавары,  
А ён, хутаранін, пра махорку марыць!..

Маладзіцы неяк дакаралі Насту:  
— Лепш ты ўжо Язэпу сонейка не застуй.  
Ты ў сілок улезла, як варона тая.  
На дарозе вашай шмат яшчэ праталін.  
Абыходзь іх, Наста...

Не ў шляхецтве шчасце.

З павуціння нельга моцных нітак спрасці.

— Хіба ж я...

— Мы чулі. Следчы быў у клубе,  
То казаў, што пробашч на ўсю пушчу трубіць:  
Наста справядліва бунтам захварэла.  
Бачыць бог, цяпер я і душой і целам  
Спачуваю гэтай маладой шляхцяныцы.  
Няхай сабе ходзіць з Язэпам на танцы,  
Калі бацька выгнаў з хаты яе мужа  
І мне дацінае, называе вужам...

— Хлусіць ён.

— Хто? Следчы?

— Не, — шапнула Наста. —

Следчы за мяне тут заступаўся часта.

А пакрыўдзіў пробашч, як было вяселле.

Святы, а такое пра калгасы меле...

Кулакі трасуцца за свае надзелы.

З імі ўжо не «панна» за сталом сядзела.

Пробашч ведаў гэта, бо шаптаў старому:

— Я ж кажу, схавайся да пары за Нёман...

Бацька скроб відэльцам на сталe цырату:

— Глупства, ойча, раіш. Лепш ідзі дахаты...



...Дождж размыў сцяжыны. У бары іх многа.  
Наста да Адары бегла пералогам,  
Каб хутчэй, і нават ціха напявала.  
А назад паўз рэчку крочыла памалу,  
Перад брамай моўчкі на валун прысела,  
Сумная, без хусткі, у накідцы белай.  
Твар схавала ў кветкі, што нарвала ў жыце.  
Дзе ж Самусь? Хаця б ён чым яе не выцяў.  
Наста ж там, за рэчкай, сёння начавала  
І заяву, кажуць, у суд напісала —  
Хоча разлучыцца з Франакам, сарока.  
Але... ксёндз з іх хаты не спускае вока.

## 7

У Замошшы — гоман: нешта робіць кожан.  
— Гэ,— злуге Карвіга.— Нібы той Валожын  
Або Навагрудак у мяне пад носам. —  
Ён стаіць на ганку ў нагавіцах, босы,  
У руках — падушка і кажушак нейкі.  
Ноч не спаў — успухлі сінія павекі.  
Твар ■ арліным носам у густой шчаціне  
Ад пакут і бруду быў таксама сіні.  
Выпіў многа. Пробащ прыблягаў мірыцца  
І падсунуў пляшку нейкай чамярыцы;  
Потым цокаў:

— Кайся! На Хрыстовы раны,  
Бог цябе ад патрэс<sup>1</sup> забярэ, каханы,  
Калі Наста пікне пра мяне хоць слова.  
Праз дачку, васпане, зляціць твая глова.  
І Франак таксама хай маўчыць, псяюха!  
Ў імя ойца, сына і святога духа...

---

<sup>1</sup> А д патрэс — на той свет (лацінск.).

Я пайду задамі паўз тваім гародзе,—  
Скажаш: ксёндз па трэбнік да мяне заходзіў...  
— Вон! — Самусь з-пад лавы выцягнуў вяроўку: —  
Гэта на выпадак, калі хто ў Яноўку  
Сунеца з пагрозай... Ксёндз баіцца? То-та ж.  
Насцін лёс — не ваша, а мая турбота!  
Ён, Самусь Карвіга, па прывычцы стогне;  
Захварэў аднойчы на якісьці вогнік,  
Але на палаці не палез валяцца...  
Толькі пахмяляўся разоў можа дваццаць.  
Потым страшыў кульбай вераб'ёў на тыне  
І шаптаў за свірнам пацеры рабіне:  
— Я цябе, рабіна, гэта во... не зрэжу,  
Ягад тваіх смачных не вазьму на ежу.  
Толькі ты злітуйся, пашкадуй старога.  
Дай яму на зубы звону баравога.  
А цяпер, казалі, праклінае свата —  
Хто ж, калі не Квапень, ва ўсім вінаваты?  
На свой лад Карвігу навучыў маліцца,  
Потым кпіў, нягоднік, з яго ля капліцы.  
Дабрадзей знайшоўся! І сваяк, нібыта...  
Але хай, як кажуць, будзе шыта-крыта.  
— Квапень атрымае за сваё ад Франка,—  
Вырашыў Карвіга, лезучы ў альтанку.—  
Я,— сказаў ён Насці,— адпачну, дачушка.  
Дзе малы? Ён калысцы. Сам яго загушкаў.  
Тут...— Самусь надзьмуўся, зноў памацаў карак: —  
М-так... Пастой, калючка! Ты была ў Адары?  
І Амброж не выгнаў? Хлусіш! Не паверу.  
Я дружыў з Амброжам. А цяпер ён зверам  
У наш бок, напэўна, косіцца з праўлення.  
Праз цябе, Настася, і Язэп Ключэня  
Не дае мне ходу, дурыцца, сярдуе,  
Быццам я бандытаў сапраўды шкадую...

Бачыў ён Язэпа. Сам ішоў з мяшэчкам,  
 А Язэп з баянам пераходзіў рэчку.  
 — Мне ў касцёл... — Карвіга падкасаў калошы.  
 — А чаму б вам, дзядзька, не зайсці ў Замошша?  
 З Квапенем мяне вы памірылі б можа?  
 Дзіўныя вы людзі. Ганарыцца кожан.  
 — Гэ, а ты, Язэпе, чуў вось пра здарэнне?  
 Ты жартуеш толькі. — І Самусь з кішэні  
 Выцягнуў газету: — Подпіс твой?  
 — Канечна...  
 — З Квапенем за дружбу піць вам  
небяспечна,  
 Калі ўсіх нас вывеў на чыстую воду.  
 Брыдка паказацца на вочы народу.  
 А табе, мяркую, гэта во, не варта  
 Быць такім, прабач мне, бараном упартым.  
 Во! — Ён пляснуў вобзем свой мяшок. —  
Тут сала!..  
 — Га? — Язэп здзівіўся. — Адною торбы мала...  
 — Больш знайду!.. Нам, бачыш, гэта во, задуха.  
 Мы цябе, мазурык, а ты нас не слухаў —  
 Выжыў з пушчы войта, бараніў галоту.  
 Нехта ж вунь і з Настай сустракаўся ўпотай.  
 Іншы зняў бы шапку...  
 — Дзядзька, я не Франак!  
 Гнуўся, біў паклоны, а цяпер не стану. —  
 Панурыўся хлопец і кіўнуў на боты: —  
 Абіваць парогаў ваших неахвота.  
 — Ты ж паляк!..  
 — Вядома. Чалавек пры гэтым,  
 Які, дзядзька, ясна бачыць сваю мэту.  
 Мэта... Войт таксама выстаўляў задачы  
 І як быццам нешта скрозь пацёмкі бачыў.  
 А Самусь не бачыць, каб на іх нудота!

Хто ж тады рабкоўцам памагаў употай,  
Калі Гітлер вёску абабраў да ніткі?  
Хто падсунуў міну пад тыя зеніткі,  
Што стаялі ў лозках каля пераправы?  
Ёсць, што і не снілі пра такія справы.  
А Самусь Карвіга пры кожнай нагодзе  
Па сваёй ахвоце акупантам шкодзіў.  
Але хто паверыць, што Самусь таксама,  
Перш чым злезці з печы, выбіраў напрамак.  
Ўнук і той, падрасшы, сабярэ манаткі  
І ўцячэ, нягодны, к бацьку без аглядкі.  
— Што ж, няхай,—

Карвіга зноў пачухаў карак,—

А я застануся на сваіх гектарах.  
Хоць не буду сохнуць, як Амброж, без хлеба.  
А больш мне, старому, нічога й не трэба.  
Вось яшчэ на момант у цяньку прылягу  
Ды з малым на поле дам адгэтуль цягу...

## 8

Лес. Рака. Пад елкай — свежая зямлянка.  
Квапень, побач сеўшы, падбухторваў Франка:  
— Уложыш Язэпа ды ўцякай за Эльбу...  
Вось табе кантычка і новая стрэльба.  
Франак пэцкаў сажай твар, узяў біклагу:  
— Як пазнаюць — мёртвым ля Замошша  
лягу...

Ды ці варта лезці на ражон дарэмна?  
Ах ты, хітры зводнік! Баламут нікчэмны!  
— Не вурчы, бо... выдам!  
— Квапенька, мой любы,  
Хто табе дазволіць? От як дам у зубы,—  
Агрызнуўся Франак, бліснуўшы вачыма.—

Бандытам зрабілі, нягодным айчымам!..  
Што яшчэ? Узняць вам над калгасам хмару?  
Я — прымак. Пра хлеб я, пра палёжку марыў.  
А цяпер...— Ён сціснуў кулакі.— Балота!  
Чарвякі гнілыя, каб на вас грымоты!..  
Язэп не забойца. Але з-за Настасі  
Сам аб сцены б'ецца і мяне б дубасіў.  
Я за Буг падамся...  
— Падавайся, проша.  
Дасць бог, на граніцы цябе укакошаць.

## 9

...Самусёвы ногі адышлі на сонцы.  
Мазалі ён зрэзаў. Ступакі ў суконцы  
Сунуў у карыта, памаўчаў і кажа:  
— Носам чую — Квапень маё сала смажыў.  
А казаў, што Франак, гэта во... ў дастатку;  
З сямі печаві хлеб еў, дык махлюе гладка...  
З рук ірве! Як ліпу, дагала абшастаў.  
Зойдзе ў хату — згрыбчу пад сябе, і баста!..

Выйшла Наста. Моўчкі падала малога.  
— Гэ! Падрас за лета. А маці, нябога,  
Сохне, як былінка... Наста, што з табою?  
Адной ў полі цяжка? Здароўе слабое?  
Скажы мне, дачушка, ў чым людское шчасце?  
Хто ў калгас паверыў, той не пойдзе красці.  
Квапень жа звiхнуўся, ён гудзе набожна:  
«Нам цяпер, Карвіга, нават красці можна...»  
У каго? Навошта? Пры народнай ўладзе  
Хто крадзе, той хутка і ў кутузку сядзе.  
Зайшла б ты ў праўленне... Не, чакай. Не трэба.  
Да зімы, мяркую, у нас хопіць хлеба.

Потым... Дай махорку!..

Дым ад папяросы

Устрывожыў пчолы, і Карвіга, босы,

У адной бялізне, выскачыў за браму.

Лямантуе ў градах сын Язэпаў: — Ма-а-ма!..

## 10

Амброж з дручком, у кажушку

Сядзіць пад кустам на лужку,

Што каля броду. Побач — нож.

Пільнуе некага Амброж.

Сон морыць дзеда — зняў кажух,

Памыўся ў рэчцы, капялюх

На лоб насунуў і гудзе:

— Войт не схаваецца нідзе.

І зяць мой скруціць галаву...

Пайду прылягу на траву,

Пакуль ніхто не выдаў нас.

Дзень ладны выдаўся якраз,

Дык і здрамнуць крыху не грэх.

За рэчкай, дзе ні глянь,— начлег

Для падарожніка ў бары.

Ахвота ёсць — грыбы вары

Або, прысеўшы на пяньку,

Глядзі ў агонь ці на раку...

Язэп — той з вудамі сядзеў,

Гладыш з ляшчамі у вадзе

Ледзь не пайшоў было на дно.

І паплаўка ўжо не відно —

Зноў у трывозе старшыня.

Самусь, не злазячы з каня,

Спыніўся побач, у трысці:



— Амброж... тапіцца не пусціў...  
Ёсць для такіх, маўляў, астрог.  
Мо скажаш, я прэчыць мог?  
Я, голуб, ездзіў да суддзі...  
— Чаму ж ён вас не пасадзіў?  
Не хоча пэцкацца?  
— Маўчы.  
І так ад ганьбы не ўцячы...  
— Ого! — здзівіўся старшыня.—  
А хто Настасю запыняў,  
Калі ірвалася да нас?  
Я б вам сказаў, ды... снедаць час.  
Агеньчык бачыце? Прашу.

Самусь падаўся на шашу,  
Пусціў Гнядога на папас;  
Баіцца ён ісці ў калгас:  
Здзічэў на хутары за век.  
І Збыш няпэўны чалавек;  
З уцёкаў вернецца — глядзі,  
Каб нож па тронкі не ўсадзіў  
Паміж лапатак з-за вугла.

Язэп, падумаўшы, рашыў  
Пажыць з дзянёк у шалашы.  
Збыш недзе побач. Трэсне сук —  
І звер не выкруціцца з рук...  
Апроч Язэпа ля ракі  
Пад кожным кустам — «рыбакі».  
Хто спіць, хто курыць самасад.  
Ўсе талакою выйшлі з хат.  
Паромшчык цешыцца: — Калгас  
Яшчэ не так падружыць нас,—  
І, перасеўшы да агню,



Пачаў сароміць старшыню: —  
Ты, бачу, дужа падурнеў.  
Хто нас, пытаюся, кране?  
Збыш? Зяць мой Квапень? Чарвякі!  
Мы іх не выпусцім з ракі,  
Калі аблепяць наш паром.  
Ідзі дадому. Будзе гром.  
А я аеру накашу.  
І не пярэч, сыноч. Прашу...

## 11

Вярнуўся Квапень.— У бары —  
Ні войта, ні зямлянак,—  
Сказаў ён стомлена ксяндзу: —  
Ачысцілі паляну.

Ксёндз скочыў з ложка: — Не грашы!  
Ты звар'яцеў, шаноўны?!  
Цішэй, васпане, гавары.  
Занадта памяркоўны  
Быў гэты... як яго... Язэп,—  
Ксёндз уступіўся ў шлэбы.—  
Ён вас адзін паразганяў?!  
Не раю без патрэбы  
Ў Рабках аб гэтым гаварыць.  
Не каркай, пане, крукам!  
— Збыш, ойча, цэліўся ў яго,  
Але дрыжалі рукі,—  
Маркотна Квапень загугніў,  
Падняўшыся з парога.—  
Язэп жа нашых двух забіў  
І пакалечыў многа...  
Сяляне, значыць, за яго

Цяпер стаяць гарою.  
А Збыш тым часам у бары  
Аброс, як пень, карою.  
Не стала войта, дык і ён  
Ад страху сядзе макам.  
Самусь падсобіць калі што?  
Таксама мне ваяка!  
Тфу! — Квапень сплюнуў. — Праз яго  
Я выцяў Франка, дурань.  
А той нас выдаў і сядзіць  
З ружжом у лесе, шкура!  
За Буг галюецца ўцячы...  
— Цыц! — ксёндз махнуў рукою. —  
Ён... сын мой. Толькі ты, мярцвяк,  
Мог выдумаць такое! —  
І, спахапіўшыся, шапнуў: —  
Бог, Квапень, нас карае...  
Ідзі здавайся... Не, пастой!  
Мы Франка затрымаем.  
— Навошта? Франак вас заб'е.

Ксёндз пахіснуўся: — Езу!  
Стой ля парога і маўчы...

. . . . .

Апоўначы з абрэзам  
Яны зайшлі да Самуся.  
Той злез паволі з печы,  
Сцягнуў кажушак: — Як живу?  
Хваліцца сёння нечым.  
А вы што меліся сказаць?  
— Адзенься, выйдзі з хаты!..  
Твой зяць застрэліў старшыню, —  
Ксёндз, згорблены, цыбаты,

Сказаўшы гэта, застагнаў  
І заспяшаўся ў сені.  
Рвануў Карвіга з барады  
Ссівелай поўсці жменю...

## 12

Лятуць на поўдзень журавы.  
Кагаркі, вылезшы з травы,  
Малых адводзяць за раку.  
Дажджы халодныя сякуць  
Вакол плебаніі мурога.  
Ксёндз зноў калоціцца: «Мой бог!...»  
Чуваць за рэчкай галасы —  
Звініць каса, узмах касы.  
І грузавік якісь гудзе...  
Ксёндз, нібы чапля, па вадзе  
Балотам чэша да Збыша.  
Чуў — пад аховаю шаша,  
На лузе — цёткі сцелюць лён.  
Ксёндз гнеўна выціснуў праклён...  
Збыш, толькі Збыш яшчэ ў бары!  
Зямля пад пробашчам гарыць.  
Ёсць на яго сумленні грэх.  
Ксёндз ад людзей, ад сына збег...  
Мо ўжо ці вернецца ў касцёл, —  
Вакол, куды ні глянь — трысцё,  
Куп'ё зыбучае ды лес...

. . . . .

Паклаўшы шапку на стале,  
Амброж развязае мяшок:  
— Вось дзічкі. З пушчы прывалок.  
Збыш, праўда, мерыўся не даць,

Але спалохаўся, брыда.  
Я б збіў яго на карачы...<sup>1</sup>

Адара хмурыцца: — Маўчы!..  
А Наста цешыцца да слёз.  
Амброж ёй вестачку прынёс:  
«Язэп на попраўцы ляжыць.  
Устане хлопец, будзе жыць!...»

\* \* \*

Ноч. Дарога на хутар. Самусь,  
крыху п'яны,  
Торкаў зяця пад бок: — П-памыліўся ты, Франак,  
Што не ўцёк за мяжу. Наста высахла, плача...  
— А чаго ёй?  
— Маўчы, неданосак сабачы!  
Лепш вяртайся назад. Не патрэбен ты дома...  
— Квапень выдаў мяне.  
— Гэта, зяць, невядома, —  
Змрочна буркнуў стары.  
Франак чуў яго крокі.  
Ён за цесцем ішоў, абшарпаны, высокі.  
У руках — карабін не тутэйшае маркі.  
— Чуеш, нехта крычыць...  
— Гэта, пэўна, кагаркі.  
Факт... А Квапень ужо дацінаў мне: «Карвіга,  
Эх, і ўпарты ж твой зяць, каб ён ножкамі дрыгаў!  
У каго ж ён страляў?...»  
— Я? Страляў? Ачмурэлі!  
— Цыц! — прыкрыкнуў Самусь. — Ты страляў і  
пацэліў.

---

<sup>1</sup> Збіць на карачы — даканаць, паставіць на калені.

— У каго?

— Вось яшчэ! У Язэпа. За Насцю.

Ды нам, Франак, не ён, а ты сонейка засціш.

Пробашч, воўк яму сват, быў якраз у Замошшы...

— Хлусіць! Хоча, каб ты не скупіўся на грошы,—

Зноў абурыўся зяць і прыбавіў хады.

— Ты к Язэпу?

— А што?

— Збыш папёрся туды.

— Збыш? Чаго ж ты маўчаў? Пачакай тут хвіліну!

Я паклічу людзей, калі... сам не загіну

Па дарозе ў калгас ад варожае кулі.

— О, ты, Франак, мяне ледзь да слёз не

расчуліў,—

Агрызнуўся Самусь, расхінаючы голле.—

Збыш ізноў, гэта во... тут брыгаду ачоліў.

Гэты знойдзе канцы і збрахне на судзе,

Як і дзе ты з ружжом, мой саколік сядзеў.

Хочаш жыць — уцякай.

— А фальварак? А Насця?

Не, цяпер вы мяне не пазбавіце шчасця...

Памаўчалі. З-за хмар месяц глянуў і знік.

Паўз дубняк у Рабкі прагрымеў грузавік.

Гул данёсся адтуль — Франак з месца, як лось,

Ірвануў у кусты.

— Пабаяўся, нябось? —

Засмяяўся стары. Потым ахнуў: — Прахвост!

Дзе ж ты дзеў драбавік? Кінуў, кажаш, пад мост?

Я б яшчэ пачакаў... Чуеш? Лезь у раку!..

Франак скінуў штаны: — Годзе, я не ўцяку.

Толькі б следчы хутчэй заглянуў у сяло...

— Лезь! — абурыўся цесць.— Чуеш, зноў загуло!

Значыць, людзі не спяць...

Вузкаплечы, худы,  
Франак доўга тады не вылазіў з вады.  
Развіднела. На луг прыляцелі шпакі,  
А ён моўчкі на іх паглядзеў з-пад рукі,  
Засмяўся ды зноў, расхінуўшы аер,  
Утаропіўся ў дно.

— Ты ім, Франак, не вер...

— Гэтым птушкам?

— Дурны.

Іх — каршун прыбярэ.

Ты падумай пра тых, хто з нас пер'е дзярэ...

Бог забыўся пра нас, а тут, бачыш, кірмаш.

Паляцяць хутары, у тым ліку і наш...

Франак глуха ў адказ: — Адчапіся, стары,

От схавайся за пень ды цішэй гавары.

— Пухнуць вушы?

— Ага.—

Зяць палез у трысцё.—

Ты ж у пробашча быў, а слядоў не зацёр...

Кідай стрэльбу сюды. Так. Цяпер пакажы,

Што ў цябе каля ног у катомцы ляжыць?

— Гэ, а ты жартаўнік! — цесць падаўся назад.—

Ты б мяне, гэта во... задушыць быў бы рад.

Чуў што бокам — маўчы. Пробашч нам не раўня.

Хто ты ёсць перад ім? Вош насупраць каня!

Абадранец!..

— Дык што? Можаш больш не гусці!

Пробашч маці маёй недзе тут, у трысці,

Дротам рукі звязаў і піхнуў у равок...

А мяне суцяшаў: «Бог ласкавы, сыноч.

Ён не хоча, каб ты пабіраўся ў Рабках...»

— Шмат,— згадзіўся Самусь. — Але ты не крычы.

Ксёндз таксама не спіць. Ён за намі сачыў...

Адзявайся! — Самусь кінуў Франку штаны. —  
Так... А дзе твой мундзір?

— З плеч садралі паны.

Адны, бачыш, рубцы ды кара на спіне...

— Хай іх, сынку, зямля, тых паноў, праглыне!

На, — цесць скінуў пінжак. — Франтам  
будзеш, гундзвод.

Тут урваў, там аддаў — вось які мы народ. —

Потым строга шапнуў: — Часу, Франак,  
шкада...

Пойдзем, можа, адсюль? Дома стыне яда.

Я ўжо сэрцам адчуў: будзеш жыць у мяне.

Хлопцы ж некага ўчора шукалі ў гумне...

І я ўсё б ім сказаў, ды нязручна было:

Збыш, прыбегшы, забраў іх на сход у сяло.

А яшчэ ён сказаў: «Франка зловім — гамон!

Ён не проста бандыт, а фашысцкі шпіён...»

## 13

Праўленцы лічаць, колькі хто скасіў.

І жаць пара, а на палях — зацішша...

Цяпер усе гамоняць пра сяўбу.

Ды хто ж такое ў пратакол запіша?

Пярэчыць моладзь: — Мала сто пудоў...

І дзед Амброж загарачыўся: — Мала!

Трэ, — кажа, — так паднаравіць зямлі,

Каб па сто сорака на гектар давала.

— А я кажу, не дасць, — ўзарваўся нечы  
бас, —

Тут не Кубань — замнога, васпан, хочаш...

— А каб цябе... — Амброж схваў кісет



І раптам з кульбай да Збыша падскочыў: —  
Прыцёгся сеяць? Дзе ж ты сокал быў?  
«Тут не Кубань...» Віншую на пачыне.  
Зноў прамахнешся. Выкінься з Рабкоў!  
І стрэльбу здай, бо... самасуд учынім.

Збыш загрымеў і змоўк — сход хорам заглушыў:  
— Не каркай тут... Дзед праўду кажа... Мала!  
Мы можам так паднаравіць зямлі,  
Каб па сто сорок на гектар давала.

## 14

А Карвіга драмаў, як заўсёды, ў куце.  
Зяць, узлётшы на стол, над блінамі пацеў.  
Насця (Франак, мажліва, пакрыўдзіў яе)  
Моўчкі ■ куфра забрала спаднічкі свае  
І, аднёсшы ад хаты, схавала пад тынам.  
Ах, каб выжыў Язэп ды падумаў пра сына!..  
Ля ракі ў хмызняку ўпільнавалі яго.  
Збыш імчаўся адтуль з дубальтоўкай бягом.  
Насцю ўбачыўшы, сеў, выцер шапкаю пот:  
— Бацька дома? Скажы, каб збіраўся на сход.  
Там... Маўчы, калі што. У калгасе — грызня.  
Я... Куды ж ты? Давай мне, васпані, каня!..  
Хочаш — злуй, хочаш — не: Франка зловім —  
гамон!..

Слізкі Збыш чалавек. Насця бачыла: ён  
Сам ад страху дрыжаў, як асінавы ліст,  
Нос уткнуўшы ў каўнер. А яшчэ актывіст!  
Не смяшыў бы людзей. Франак — колас пусты..  
Ах, каб выжыў Язэп ды каб быў халасты!..  
Ёсць, што кпілі з яго: «Наляцеў на ражно!..  
Як казалі «памрэш», дык заплакаў ажно;

Плашч Адары аддаў: — Апаніся, жанчына,  
Я, відаць, сапраўды вас надоўга пакіну...  
А рамонак цвіце... — Зноў схапіўся за грудзі: —  
Добра, я паляжу... Але сеяць хто будзе?..

Ноччу трызніў Язэп — клікаў Насцю, казалі,  
Нібы тая з яго насміхалася мала.  
Як батрачыў у іх, абадраны, галодны...  
Прыгадала б — адмовіўся слухаць, нягодны.  
— Дрэнна робіш, — шапнуў, калі побач прысела. —  
Лепш падай мне каптан. Не пайду ж я ў белым...  
— Мог бы дома пабыць...  
— Дом, Адара, не ў хаце.  
Меў куток я. У ім — толькі печ ды палаці...  
Больш не будзем так жыць!  
— Ты хвалюешся многа...  
— Злосць, Адара, бярэ. Суцяшалі нас богам  
І выштурхвалі з хат да паноў у «чваракі».  
Мерлі з голаду там беларусы, палякі...  
А пры немцах каго тут па вёсках шукалі?  
Я ж, уцёкшы з турмы, бушаваў на Падгаллі,  
Каб вярнуцца дамоў, як гаворыцца, ■ песняй.  
А яна... Неспакойнае ў нас перадвесне.  
— Я... Папраў валасы, бо спадаюць на вочы...  
Я хадзіла б на спляў...  
— Там хапае рабочых, —  
Запярэчыў Язэп ■ нейкім дзіўным запалам. —  
Наша справа — зямля. А яе тут няма.  
Будуць сеяць — скажы...

І сказала б, канечна.

Ды з Язэпам цяпер гаварыць небяспечна:  
Дзе Замошша, а ён, у гарачцы, вядома,  
Паскіданьні бінты, неяк вымкнуўся з дому.  
Бегла следам гукнуў: — Не хвалюйся, Адара!.. —

А ў Рабках на дзядзькоў наваліўся, як хмара.  
— Ты,— сказаў ён Збышу,— не хавайся за дуб.  
Падыдзі да мяне, ліхадзей... Душагуб!..  
Цесна?.. Горача тут?.. Праваліся ў зямлю!  
Час не той... Бандзюкі не растуць на камлю...  
Жыў і здохнеш адзін, як чарвяк, у кары.  
Хто заўчора ў спіну мне страляў? Гавары!

Збыш зашыўся ў натоўп, але цягу не даў:  
— Звар'яцеў ён, браты!.. Чалавека шкада!..  
— Ясна! — крыкнуў Язэп.— Заўтра склічам  
праўленне.

Раскудахтаўся тут... Мы цябе, адшчапенец,  
Ў рэчку з хатай піхнём!..  
— Супакойся, васпане.  
Позна ўжо, лес вакол — пачакаем да рання...  
— Хто, пытаю, страляў?  
— Хто ж, супернік вашэці.  
— Франак?  
— То-та ж, браток, але ты не прыкмеціў.  
Паўз канюшню ляском уцякаў ён на хутар.  
Наконт Франака ты з участковым пагутар...

— Гэ,— здзівіўся Амброж і зірнуў на Язэпа: —  
Ці не думае Збыш, што нарваўся на кепаў?  
Эх ты, вырадак, гад...— Дзед адскочыў ад плота.

Даўгавязы, сутулы, ў патрэсканых ботах,  
Збыш схапіўся за кол, але ў гэту хвіліну  
Нехта збіў яго з ног, а дзед світку накінуў.  
— Не краніся! Ляжы! — І паклікаў Адару: —  
Можа, скажа, не ён па каморках тут шарыў?  
О, і Квапень збялеў... Сып, дачушка, каб чулі!..

Досыць, годзе маўчаць! Ад варожае кулі  
Сокал наш...— Дзед устаў, скінуў шапку: —  
Клянуся,  
Зяць мой Квапень і Збыш з бандзюкамі ў хаўрусе...  
Франак, з'еўшы бліны, налягаў на тварог.  
Самусь вохкаў: — Хутчэй!.. Пакараў мяне бог.  
Кроў псуецца дарма, як ты прагна жуеш.  
Я... Ды што гаварыць... З твайго поля кулеш  
Ужо з'елі ў Рабках. На дажынках. А ты  
З мяне лыка дзярэш і трасешся прытым...  
Я б адгэтуль уцёк у лазняк ці куды.  
Трэба нешта рабіць. Ты ж яшчэ малады...  
Зловяць, кажаш? Не трусь, а трымайся Збыша.  
Ён... Пад'еў ты ці не? Тут жа побач шаша,  
Людзі ходзяць...

— Няхай,— зяць адсунуўся ў кут,—  
Не за тым я прыйшоў, каб заседжвацца тут.  
Справа ёсць. Да суддзі...

— Га? — Самусь пабялеў:  
Хочаш выдаць каго? Што ж, віншую! Але...  
Памаліся раней. Я ўжо бачыў у сне,  
Як ты, Франак, вісеў за гумном на сасне.  
Для парадку кажу. Я ж табе не чужы...  
— Годзе! — Франак устаў. —

Лезь на печ ды ляжы.

А Настасі сваё запяклося на сэрцы.  
Як і хто будзе жыць у такой паняверцы?  
Хутар бацькаў струхнеў, лебядою заплес.  
Франак выдасць Збыша і пасунецца ў лес...  
«Дажыліся,— стары праклінае жыццё: —  
Я б адсюль, гэта во, на край свету уцёк...»  
Ён сягоння сцягнуў з варыўні памяло,  
Выгнаў з хаты ката, падрамаў за сталом,

Потым Насці сказаў: — Сядзь і слухай, дачка.  
Знойдзе нехта пятлю на твайго мужычка.  
Зловяць — рук не ламі, а найлепей скажы:  
Франак — клопат не мой, ён у нас і не жыў.

Я...— стары аж прысеў.— Вон адгэтуль, брыда!  
Мы... Не плач, гавару! І мне Франка шкада.  
Чужаніца ты нам,— ён устаў з-за стала.—  
Зноў, нябось, у Язэпа ў бальніцы была?  
Уцякай, калі што, бо замкнецца твой круг.  
Франак возьме сваё, гэта вам не пастух.  
Чуеш, о! — засіпеў ён сярдзіта і сціх.  
Нехта пеў ідучы каля хутара іх:  
«Выйшлі ў поле маладзіцы.  
Ой, лета, ой лета!  
Не хапіла маладзіцам  
На вяночкі кветак.  
Ой, звязалі сноп пшаніцы,  
Брыгадзіра клічуць.  
Няма часу брыгадзіру —  
Зранку мэндлі лічыць.  
Лічыць мэндлі, лічыць копы,  
На таку спыніўся:  
— Рад бы з вамі на дажынкі,  
Ды з падліку збіўся...»

Насця выбегла ў сад, у палын, у расу:  
— Свята будзе ў Рабках: цёткі пожнік нясуць!..—  
Спахапіўшыся, змоўкла, вярнулася ў хату: —  
Ах, каб выжыў Язэп ды каб быў нежанаты!..

Гарачыўся ён шмат, хваляваўся за вёску,  
Не хацеў, каб народ, як раней, на палосках  
У нястачы гібеў. З-за Язэпа вясною

Людзі з вёскі Збыша выправаджвалі з боем,  
Калі той не пускаў трактарыстаў на схэду.  
Сам Язэп у той дзень быў у Квапеня з дзедам  
І на хутар зайшоў:

— Трэба сеяць, Карвіга,  
А ты парыш зярно...

Самусь сунуў ім хвігу:  
— Я на вас не рабіў! — і замкнуўся ў адрыве.  
І сягоння ён там прытаіўся за скрыняй.  
Насці клопат, туга: злы, ой злы ён, ды... родны...  
Павячэраў бы хоць. Не, засне ён галодны,  
Калі там, за ракой, пачаліся дажынкi.  
Пуста ў скрынях яго. Да апошняй асьмінкі.  
Збожжа ў ямах згніло. Толькі соль асталася...  
А суседзі яго абжыліся ў калгасе.  
Дзед Амброж нездарма ўзначаліў брыгаду:  
Гэты возьме сваё. Мужыкі яму рады.

Знешне дзед — хоць бяры ды астуджвай вадою.  
Слова скажаш — злуе. Воўчай, кажа, хадою  
Не прывык я пятляць, хоць мыляюся часта...  
Але, стрэўшыся неяк на выгане з Настай,  
Гаварыў, што мяркуе зайсці да Карвігі.  
Папракнулі — адцяў:

— Круціць, кажаце, хвігі?  
Не паверу. Самусь быў нам сябрам калісьці,  
Але пробашч яго да капейкі ачысціў.  
Памаглі б вы, хлапцы, заступіліся б, можа.  
Хто ж яму, як не мы, у бядзе дапаможа...  
Так яно ці інакш, а Карвіга аж плача.  
Гараваў пры панах. Што на хутары бачыў?



Праўда за Амброжам. Тысячу гатоўкай  
Вылажыў Карвіга за хутар Яноўку.

А Яноўка тая — клінок поля, хата;

Алавяны Езус на сасне распяты,

Брама, хлёў і нейкі лесаванік <sup>1</sup> панскі.

Тарантасік выйшаў з яго элеганцкі.

Выедзе, бывала, у касцёл Карвіга.

А калёсы хорам: «рыгу, рыгу, рыгу» —

Каб у кожнай вёсцы, па ўсёй гміне чулі,

Што Карвіга з возам дзесьці заначуе,

Ледзь не ў самым пекле, стомлены, сярдзіты.

Жонцы скажа:

— Вось што, лепш дамоў ідзі ты.

Мне, прызнацца, трэба на румок — па восі.

Бо, дальбог, струхнелі і падмены просяць...

Крызіс, бачыш, нейкі ахапіў дзяржаву.

— Дык маўчы!

— Вось ліха, хіба я гаркавы!

Вечна ж яна словам пэцкане, як сажай!

Языкаў нам крызіс гэты не завяжа.

Хай наш войт заткнецца! Той, як з куста, трахне:

«Усё добра, людзі!.. Зароботкам пахне!

Крочце ў лес за мною...» А чаго — не скажа,

Пакуль з рукава хто пляшку не пакажа.

Тады хусткай вытра нос свой вуграваты,

Захрыпіць:

«Панове, клянуся сенатам!

Спляжаць бор, дый годзе!.. Э-э ды я жартую.

Гандляры нас з вамі ад даўгоў ратуюць».

---

<sup>1</sup> Л е с а в а н і к — калёсы з кривулямі для перавозкі лесу.



Брэша, значыць, шэльма! Мне, па меншай меры,  
Калі не ў сенаце, то ў Рабках павераць,  
Бо гандляр у лесе — пацук у каморы,  
Ўсё ён ператрушчыць. Адны мухаморы  
Выпнуцца на сонца ад Дзвіны да Буга...  
Гандляроў, іх трэба за каўнер — і пугай,  
Не, мы не даруем... Я на сплаў паеду!  
Без цябе, Ядвіся. Каб ніхто не ведаў,  
Чаму płyтагоны з Рабкоў ці Зарэчча  
Прайдзісветаў розных соснамі калечаць.  
Сплаў — не пляж лячэбны з цешчамі ў палатках.  
Там свае законы і свае парадкі.  
Скінем пень на бераг, паддамо нагамі  
І — няма нікога. А гандляр — у яме...  
— Ты там быў?

— Мажліва...

— Не смяшы Гнядога! —

Загудзе старая на Карвігу строга. —  
Пацеха, дый годзе! Век не быў на сплаве,  
Не забіў нікога, а хаўтуры справіў.  
Глупства выдумляе. Абібок! Дурыла!..  
Я табе, Самуська, ужо гаварыла:  
Пільнуй свайго носа. Рад не рад, ды трэба.  
Смерць, яна ад бога. Той пасвеціць з неба  
Чым-небудзь бліскучым, каб відней, хто з краю,  
А яна слухмяна да рук прыбірае  
Бедных і багатых. Ксёндз... — Адстань, кабета!  
Між ксяндзоў таксама многа прайдзісветаў, —  
Адсячэ Карвіга. — Святым усё можна... —  
А сам, зняўшы шапку, уздыхне набожна: —  
Прашу раз трыццаты і апошні, можа,  
Збаў нас, калі можна, ад падаткаў, божа...  
— Чмут! — зжахнецца жонка. — Выхрыст!

Гляк! Няўклюда!

Кіруй хоць як трэба...

— Я маліцца буду

Тут, а не ў касцёле. І злаваць не трэба.

Мне відней адгэтуль і зямля і неба.

Будуць ляцець гусі — я гукну ім:

«Гыля!»,

Каб паны па гнёздах шротам не пабілі;

Пастух заіграе пра свой лёс лядачы —

Заадно і я з ім ад душы паплачу;

Паліцэйскі ткнецца, ■ я ўбачу гада —

Хлопцам, што на сплаве, шапну пра засаду...

І шапне. Карвіга — чалавек рашучы.

Крыўда яго з часам і страляць навучыць.

— Но-о! Каштан! Падбіўся?.. Стой, папраўлю шоры...

І мне, брат, нялёгка, — прабасіць з дакорам

У той бок, дзе жонка. Відаць, меў прычыну.

Прамяняў на ведзьму ён сваю дзяўчыну.

На пасаг пагнаўся. Потым круціў носам:

Ведзьма распанела, а ён голы, босы...

— Божа, — стогне жонка. — Толькі і карысці,

Што вузлы ад пугі аб каня пачысціць...

Самусь звядзе бровы: — Кпі, ды ведай меру!

А хто араў поле! Хто пёрся з сякерай

Ажно ў Налібокi па сасну на браму!

Я — мужык твой трэці. Двух паклала ў яму,

Трэці — сам з вусамі... Бачыш мост!

— О Езу!

Дальбог, спіхне ў рэчку... лепш сама я злезу.

— Злазь... — Карвіга лясне пугаю аб вецце. —

Многа вас, няўдаліц гэтакіх, на свеце... —

Пасля схамянецца: — Прабач за фатыгу...

Адным словам, цяжка зразумець Карвігу  
 Шляхцюкам, прынамсі, бо гулі: «Бандыта!...»  
 Але хай, як кажуць, будзе шыта-крыта.  
 Ці не лепш, пачуўшы падазроны гоман,  
 Пастаяць у лозках, паглядзець на Нёман!  
 Там аднойчы жонцы ён шапнуў: — Ядвіся,  
 Шпарчэй сваім ходам адгэтуль каціся...  
 Бачыш, о! Лістоўкі... — і саскочыў з воза. —  
 Дурні, хто ж іх знойдзе пад лісцём у лозах!..  
 Э-э! — махнуў рукою. — Не мая турбота...  
 Но-о, Гняды!.. Пажыць, брат, пагуляць ахвота.  
 Зрэшты... Тпру, нягоднік! Якое ж гулянне,  
 Калі секвестратар на хутар загляне!..  
 Ля Рабкоў Карвігу запыняў Амброжы:  
 — А-а, пан Рыгу-рыгу. Пачакай, а божа,  
 Што гэта з табою? Твар — як спалатнелы...  
 — Кінь! — злаваў Карвіга. — Слухаць надаела.  
 — Каго? Пана войта? Ты не кыш-варона,  
 І я, трэба думаць, таксама вучоны,  
 Бачу, нутром чую: прымак у трывозе,  
 Калі страх у брычцы па ўсёй гміне возіць.  
 Ці не так сказаў я, га?..  
 Маўчаў Карвіга.  
 А калёсы хорам «рыгу, рыгу, рыгу...».  
 Падумаўшы, пальнуў:  
 — Быў я ажно ў Клецку.  
 Дык во нават лапці аб той воск запэцкаў,  
 Што з грамнічных свечак капаў на падлогу...  
 І наш пробашч, мусіць, зарабляе многа.  
 Носімся мы з воскам у касцёл, як пчолы,  
 Выкладаем грошы, а пан Езус голы.  
 — Хлусіш! Нутром чую, —  
 рагатаў Амброжы. —  
 Хто, скажы, за бога лепш адзецца можа?

— Піць, браток, не трэба...

— Па сабе мяркуеш!

Сплюнь, Самусь, у зелле прымаўку дурную.  
Мо шапнеш, як выжыць, калі што вядома?

— Не сярдуй. Амброжы, мне пара дадому, —  
Уздыхаў Карвіга па прывычцы ціха, —  
Пражывём як-небудзь, прыкупіўшы ліха...

І пражыў, хоць доўга яшчэ вохкаць будзе.  
Як паноў не стала — акрыялі людзі,  
А Самусь тым часам, адчыніўшы дзверы,  
Прыхваткам, як кажуць, у хаце вячэраў —  
Пільнаваў, каб Наста чаго не забрала.  
Сказала ж, што пойдзе. Месца тут ёй мала.  
Згарача Карвіга крыкнуў і на ўнука.  
А сягоння Насці у акно пастукаў:  
— Вось кавалак цукру. Паласуй малога. —  
Але ў хаце, мусіць, не было нікога,  
Бо сабака рваўся з ланцуга кудысьці.  
Уцякла Настася. Хутар бог ачысціў.  
Зашчымела сэрца ў Самуся: — Варона,  
Хто ж яе прыгорне? Выйшла за шпіёна  
Ды хоча, каб людзі яе шанавалі.  
Лепш мы гэты хутар, як сметнік, падпалім.  
Во! — ён выбіў шыбу. — Навошта мне хата?  
І зямлі не трэба. Язэп, чорт лазаты,  
Спакусіў, уласціў і мяне, здаецца.  
Усё ж такі ў калгасе цікавей жывецца.  
О, пяюць! — Карвіга выглянуў за браму. —  
Не, я не Амброжы. Ён мяне свой напрамак. —  
Ён спусціў сабаку: — Брысь, гуляй на волі!  
Пасвіць мух куслівых — твая, васпан, доля...  
Ў чым, пытаю, шчасце? Дзе апора наша?  
Выганю я, мусіць, і каня на пашу.

А што, калі скажуць: «Дзе ты быў учора?  
І Каштан твой, бацька, не цягло, а сорама.  
Лепш не псуй малюнку... Вон адсюль, шаноўны!»  
Язэп да чаго ўжо сціплы, памяркоўны,  
А казаў на сходзе, што гэтая паша  
Век была і будзе «не твая, а наша»...  
Значыць, і Каштан мой людзям не патрэбны?..  
Што ж рабіць, каб выжыць? Фундаваць малебны?..  
Добра. Зафундую,— вырашыў Карвіга.—  
Бегчы клікаць Насту — лішняя фатыга.  
З-за мяне, дурніцы, мужыка адшыла  
І ■ Язэпам б'ецца, хоць ён так ёй мілы.  
Эхэ-хэ, у хаце толькі печ ды сцены.  
Жук і той схаваўся ад мяне пад сена...

## 16

Калгасны дзень, гарачы дзень  
Пачаўся яснай раніцай.  
Ідуць, грукочуць трактары,  
Ажно зямля ўгінаецца!..  
А Квапень з дому — нацянькі  
Ды ціхенька ў плебанію.  
І ўжо сядзіць і слухае  
Ксяндзоўскія казані ён  
Пра сына блуднага таго,  
Пра Магдалену грэшную...  
Перажагнаўшыся, жуе  
Свянцоную яечню ён.  
Ячак, праўда, сам прынёс  
Ён з паўкапы ў плебанію,  
За гонар лічыцца з ксяндзом  
Вадзіць яму кампанію.  
Айцец, вядома, недарма

Ля бога аціраецца.  
Стары, глядзіш, а за сталом  
За двух ён упраўляецца.  
А Квапень горбіцца:  
— Бяда...  
Жыццё — пакута грэшніку.  
Пшаніца, ойча, пагніла,  
Зарытая ў алешніку...  
Айцец жуе сабе, маўчыць,  
Усмешкай толькі скаліцца,  
Бо што задумана ў яго —  
Ён тым тут не пахваліцца.  
Недарма ж ксёндз у Рыме быў  
І папу, кажуць, бачыў там.  
І тут сядзеў ён недарма,  
А в пэўнаю задачаю.  
Начэй не спіць ён, думае,  
І спаць айцу не хочацца.  
Адзін на спацыр часта ён  
Далёка ў лес валочыцца.  
Або, як прывід, з ліхтаром  
Таўчэцца у закрыстыі...  
Але і там ужо няма  
Ад чорных думак прыстані.  
Айцец патыліцу скрабе:  
Якія ж скласці пацеры,  
Каб не патрапіць і яму  
Ўзасвет... да божай мацеры?  
Але пра гэта толькі бог  
І сам ксёндз-пробашч ведае.  
Ён заўтра зноў пачне свой дзень  
Набожным, мірным сьнеданнем.  
А Квапень? Квапеню — зямля!  
Святую лапу чмокае:



— Вярнуць бы, ойча, мне назад  
Палі мае шырокія.  
Азалаціў бы я касцёл...

— Маліся!..

Квапень вохкае:

— Малюся, ойча, але што ж,  
Няма нідзе палёгкі мне.

Сяджу з-за ворагаў сваіх,  
Як той барсук, на хутары.  
Карвігаў Франак пра мяне  
Ужо са следчым гутарыў.

У ліхадзеі запісаў...

Ён і ў Замошшы, гадзіна,  
Сказаў праўленцам, нібы я  
Кармлю вас, ойча, крадзеным.

— М-так... А Карвіга што? Маўчыць?  
Адаў ім нашу рацыю?!

О! — ксёндз на момант анямеў. —  
Цяпер і нас абмацаюць...

— Пасадзяць, значыць?

— Не грашы!

Ад чорных дум, ад блуду ўсё...  
Я памалюся за цябе.

— Пра вас я не забудуся...

Айцец маўчыць. Ён з кулаком  
Жыць у хаўрусе прагне.

Хто ж у бязбожнікаў ксяндзу  
Сырок ці шынку сцягне?

А на бязрыб'і Квапень нат  
Лічыўся рэдкай «рыбаю».

Ён да ксяндза яшчэ не раз  
З вяндрлінкаю прыдыбае.

Ды не памогуць ворагу  
Малітвы, сны прарочыя.



Не павярнуць жыццё назад,  
Як гэтага ні хоча ён.

17

— Гэй, Самусь, прачніся!  
— Я не сплю, Амброжы...  
— Спаў! Па мордзе бачу. А на полі збожжа  
Ад дажджу чарнее. Адным словам, сокал,  
Пры такім стараанні ўсё згіне навокал!..  
— Э-э, ізноў жартуеш, а мне не да смеху.  
Дзе Язэп? У суд ён, у раён паехаў?  
Будзе следства — ведай: наш пробашч —  
галоўны...

Ён тут і са мною не быў памяркоўны.  
Мне б цяпер... — Карвіга памаўчаў хвіліну. —  
Нашто ён мне — хутар?

Вось агню падкіну,  
Дык і ты не будзеш хвалявацца, братка...  
— Звар'яцеў!  
— Мажліва. Ёсць у мяне кладка.  
А ты, бачу, вырас з гонару на сажань...  
Але хто на свеце угадае, скажа:  
Ці пажнеш ты тое, што сёння пасеяў?  
— Хіба ты, як пробашч, варажыць умееш?  
Праўду людзі кажуць — быў ды сплыў Карвіга.  
Меў я тут размову з панам Рыгу-рыгу,  
Што загруз па вушы на глухой асадзе.  
Мо не столькі вёсцы, як сабе ты здрадзіў, —  
Прабасіў Амброжы строга, па-мужыцку. —  
Вечна, як парсюк той, зямлю нашу тыцкаў.  
Адным словам, ведай: хутка рогі сколеш,  
Бо цяпер па вёсках яшчэ шырай поле...

Наста схавалася ў дзеда Амброжа.  
 З бацькам яна не сустрэлася б можа.  
 Ноччу ён зноў зачыніўся ў адрыве —  
 Грошы лічыў у кутку пры лучыне;  
 Думаў — дачка яго вернецца з вёскі,  
 Франак аддаў ёй свае неданоскі:  
 Гэта, казаў, яго лепшыя боты.  
 Летам абула б яшчэ на работу,  
 Але цяпер ў іх не зробіш ні кроку.  
 Холадна ўжо, да зімы недалёка.  
 Трэба купіць маладзіцы абноўку;  
 Пэўна, ідзе ўжо назад у Яноўку...  
 Ён жа, Самусь, не такі ўжо лядачы,  
 Стрэўся б са сватам ці пробашча ўбачыў —  
 Нехта б з іх лёг мерцвяком каля брамы.  
 «З хутара ім толькі ў неба напрамак», —  
 Думаў Самусь, пагасіўшы лучыну.  
 Вёска магла, вёска мела прычыну  
 Выпараць з хаты Карвігу, як зверу, —  
 Мусіць, вяскоўцы яму яшчэ вераць.  
 Ксёндз праклінае «усходнія крэсы».  
 Кванень і той, неяк вылезшы з лесу,  
 Прагна глядзеў спадылба на палеткі,  
 Цешыў малых:

— Супакойцеся, дзеткі,  
 Заўтра я, тэго... пушчу вас да дзеда, —  
 Сунуў абрэз у кастрыцу, паснедаў  
 І... наляцеў на Збыша у ядлоўцы.  
 Ноччу страляцца хацелі ў Яноўцы;  
 Выбег Самусь — загірчэлі:

— Падпалім!..  
 Сеў на каня уцякаць — адабралі.

Стогне Самусь і мармыча сярдзіта:  
— Самі сабе вы зрабілі убытак.  
Гэта апошняя ваша пакража.  
Чорт, гэта во... вам засаду пакажа!..

## 19

— Хто там? — Амброж падышоў да прычалу,  
Ладзіць паром. Паўз капліцу прагалам  
Пнецца Карвіга, змакрэлы ад стомы.  
Грузнуць калёсы.

На досвітку з дому  
Выбраўся ён, небарака, ў дарогу.  
Сам над сабою стары перамогу  
Упершыню ў гэты момант святкуе.  
Новы рубеж чалавек атакуе —  
З лесу прасёлкам, ад плёса да плёса,  
Цягне Самусь да калгаса калёсы.  
Да пабачэння, Карвіга, ў Замошшы!..

Дзень над ракою лагодны, хорошы.  
Вечна зялёныя, вечна калючыя  
Елкі шумяць над даламі і кручамі,  
Кідаюць цень на выгары пясчаныя,  
Варту нясуць над сівымі курганамі,  
Цягнуцца ў хмары, ў маланкі пякучыя —  
З новымі днямі спраўляюць заручыны...

# БЛАКІТНЫЯ ВЕРБЫ



## САМАСУД

Ёсць на маёй радзіме кут,  
Дзе нават вербы на шляху,  
Як тыя ўдовы ад пакут,  
Маўкліва сохлі спакваля.  
Лес ад вятроў іх засланяў,  
А пан-асаднік люта сек,  
Сек, як зладзюга, уначы  
І за галотаю сачыў...

На вербах тых чырвоны сцяг  
Аднойчы вылунаў з лісця.  
Ён пану засланіў прасцяг  
На ўвесь яго шляхецкі век.  
«У, галадранцы!» — пан шалеў.  
Не выпускаў сякеры з рук,  
Сек ля Засецяў кожны сук.  
Э-гэх! Э-гэх! — уторыў бор.  
А вербы там як на падбор —  
У тры абхваты кожны пенё.  
Пан, намахайшыся за дзень,  
Ад стомы горбіўся, крычаў...  
А вербы зноў раслі з карча.  
· · · · ·

Пад дзікі рогат пугача  
З дзіцячай распаччу ў вачах  
З-пад трупаў вылез на парог  
Сын земляка майго Адась.  
Пачырванела ў сенцах гразь...  
Цень ад прысад на сцежку лёг,  
Упоцмах тоячы сляды  
Тых, хто, заходзячы сюды,  
Чыніў справу ў тую ноч.

Пастой, чытач! У пушчу збоч.  
Цяпер тут ціха, бы ў раі.  
А я ў сасонніку стаю,  
Чакаю нечага, маўчу...  
Няўжо ніхто тады не чуў,  
Як бандзюкі каля кастроў  
Змывалі з рук чужую кроў?  
Смерць абмінула хлапчука.  
Плябан мясцовы на руках

Яго ў пусты будан занёс,  
А потым кляў свой горкі лёс,  
Не жыў, а тросся за жыццё.  
Адась ачомаўся, уцёк.  
А ксёндз хаваўся ў будане,  
Ад змрочных думак пачарнеў.  
Паны дзівіліся — айцец  
Не пазнаваў сваіх «авец».  
Ён загаворвацца пачаў  
Ледзь не ля кожнага карча.

Ахвярай гвалту стаў батрак,  
Хлоп непадкупны, ўпарты.  
Жыў ён у бога, як жабрак,  
А быў пашаны варты.  
І раптам на табе — з сям'ёй  
Загінуў, небарака.  
Панкі, вяльможнае хам'ё,  
У пушчы селі б макам,  
Каб ён паспеў агораць дом  
Сялянскае асветы.  
Хто ён — Хрыстос ці добры гном?  
Турмой пужнулі — дзе там!  
«Хіба ж, — сказаў, — мы не ў турме?  
Хіба жывём як людзі?  
Народ ад жаху анямеў.  
Далей так жыць не будзем!...»  
Ксёндз на сваім вяку ў бары  
Такіх нямала бачыў.  
Праз іх да гэтае пары  
Панам — адны няўдачы...  
Прайшлі гады. Ксёндз пастарэў,  
Але мацуецца пакуль —  
Як прывід, ходзіць на двары

Або працягвае руку:  
«Падайце каліўца! Вайна  
Касцёл раSTRUшчыла ў Барку.  
Жыццё ўзяло сваё спаўна:  
Кагод на паліва сяку...»  
Зірнеш — святы ён чалавек,  
З вянком на лысай галаве.  
А пра бандытаў ні гу-гу...  
Што ж, я ксяндзу дапамагу.

Жывуць яны. Адзін у нас  
Каля Тура па вушы ўграз  
На абшчыпаным хутарку.  
Другі — на тым ужо баку.  
Асеў у Рыме. Кардынал.  
Святы айцец — арыгінал,  
Клянецца пастве, што нідзе  
Не пакідаў нас у бядзе —  
Змагаўся змалку за народ,  
Але зрабіў няўдалы ход:  
Уцёк на Захад. А чаго?  
Сябры пакінулі яго...  
Хай мне даруюць святары.  
Іх кардынал быў у Туры  
На пабягушках у паноў,  
За медзякі людскую кроў  
У малітоўні прадаваў.  
Яго святая галава  
Была яснейшаю тады,  
Чым у бязбожных мужыкоў,  
Хто не вылазіў век з акоў.

«Спалілі парабка? Калі?  
Я штось не чуў пра гэта.



Мы дзве вайны перажылі,  
Мо хто і не арэ там,  
Мо без пары аддаў жыццё.  
Такі быў час, панове.  
Я сам сюды ад смерці ўцёк  
І рад, служу Ягове,—  
Грымеў у Мюнхене святар,  
Ківаючы на бога.—  
Клянуся! Бачыце алтар  
Ля царскага парога?  
Святы сінод маіх калег  
Не для таго яго свянцаў,  
Каб я не вымавіў слаўца  
І тут і ў Рыме пра ману,  
Перш чым паложак у труну.  
Спалілі... хэ... А дух жыве!  
У кожнай кропельцы расы  
Там, дзе сябры яго, дзе сын,  
Хоць кол чашы на галаве!..  
Што я, аўца, зрабіць ім мог? »

Аўца... нявінная прытым!  
А хто ваенным часам  
Бандыцкай куляю раты  
Нам затыкаў? Хто басам  
Грымеў тады на мацярок:  
«А што мне вашы слёзы!»  
І лез працёпам у Барок  
Цягаць дзяўчат у лозы?  
Хто Апанасаву дачку  
Вадзіў ■ пятлёй на шыі:  
«Хай у нямецкім кабацку  
Салдатам посуд мые...»  
Пасля як рэзаны крычаў:

«Заб'ю! Абрэз украла...»  
І загаворвацца пачаў:  
Дзяўчо да ног не ўпала,  
А птушкай вымкнулася ў лес  
Па трупах паліцаяў.  
Пустыя пляшкі на сталі  
Ім за ўпакой спявалі...  
Дарэмна карнікі ў Барку  
Ператраслі хаціны:  
Ніхто з пушчанскіх мужыкоў  
Не выдаў ім дзяўчыну.  
Гарэла вёска. Лес стагнаў,  
Ахоплены трывогай.  
А ты ад рогату канаў  
Ля кожнага парога.  
«А-а, не чакалі, галубкі!  
Цалуйце крыж — і koniec,  
Смерць назаўсёды ля ракі  
Суцішыць вас сягоння...»  
Але фартуна, пан святар,  
Не паспрыяла катам.  
Ты ж сам цягаў іх на цвінтар,  
Пасля махнуў дахаты,  
Каб не прыстукнуў хто калом  
Ці не падцяў касою.  
Не паддалося вам сяло,  
Бо ўсе там мелі зброю.  
Хай бог даруе званару,  
Ён без яго дазволу  
Узброіў нават дзетвару  
І біў па вас з касцёла.  
Браў ён на мушку і цябе,  
Ды прамахнуўся, сокал.  
Бо ты, як воўк, дварамі бег

І быў ужо далёка.  
А зараз, бачыш, на сінод  
Прыйшлося спасылацца,  
На край наш мірны шчэрыш рот  
І хочаш апраўдацца.  
Ды кроў людская... Паглядзі  
На свой каптур, на рукі.  
Іх не адмыеш у вадзе.  
Хіба што скуру злупіш.  
На ласкутах яе — прысуд...  
Арцём сялянам кажа:  
«Гарох на рэйх маліўся тут  
І пачарнеў, як сажа.  
З такім нядоўга да бяды.  
Куды ні глянь — яго сляды,  
Яго і тых, каму служыў...»  
Арцём здзяцінеў? А крыжы?

Гарох не помніць іх, чытач,  
Хоць у вушах — праклёны, плач  
Звіняць да гэтае пары.  
«Здурнеў ён», — шэпчуць спадары.

Не па душы яму наш лад  
І мужыкі не па душы...  
Год сорака пяты. Лістапад  
Гасцінцы ўсе зацерушыў —  
Шпурляў зіме пад ногі медзь  
З карэлых дрэў каля Тура,  
Пасля мароз пачаў шалець  
Назло вясне і снегірам;  
Расшчабяталіся не ў час  
Яны на замкавай гары...

Айцец Гарох тады не раз  
Цішком з дружкамі гаварыў.  
Баяўся гоману, бо ўсцяж  
Ужо крынічыла жыццё...  
Пазелянеў «заступнік» наш,  
Забег аднойчы да сясцёр,  
Сабраў пажыткі — і трушком  
Рвануў за Веснядзь да Скрыля.  
А той запрог яму каня  
І да сябе гукнуў:

«Ком, ком...» —  
«Чаго?» — насупіўся ўцякач.  
«Эх ты... Вось пуга, варушы,  
Ты больш за ўсіх тут награшыў.  
Падловяць — нам не прысабач  
Сваіх балячак, бо каня  
Я за свае табе наняў —  
Магу рахунак прад'явіць...» —  
«Не трэба госпада гнявіць, —  
Залапатаў Гарох баском. —  
Воз я пакіну за ляском,  
А сам за кій — і ў белы свет...»  
Хацеў таго Гарох ці не,  
Падзея гэтая ў Туры  
Ў царкве на замчышчы старым  
Драмала ў фрэсках на сцяне.  
Прабачце, фрэсак там няма,  
Ёсць толькі надпісы пра тых,  
Хто ў абцугах людзей трымаў,  
Тручыся з крыжам ля святых.  
Цяпер мы знаем, кім ён быў,  
Каму і як служыў тады...  
Сышло мінулае, як дым,  
Паразгіналіся гарбы...

Скрыль — у трывозе: сядзе ў кут  
І пачынае ўспамінаць,  
Хто з бандзюкоў астаўся тут,  
З кім гаварыць, каго мінаць.  
У той жа год пасля каляд  
Яму сказалі ў вочы «Гад!...»  
Дачуўся нехта, як «сябры»,  
Загнаўшы поначы ў барак,  
Спалілі хлопа-бунтара  
З дзяццмі і жонкай у бары.  
А потым... Хто б падумаць мог:  
Малы з агню — ды ў людзі!..

. . . . .

Шапочуць вербы ля дарог —  
Вясну над рэчкай будзяць.  
А ўсё Арцём, былы званаар,  
Што хоць бяры ды ў манастыр;  
Ён сталаваўся ў млынара,  
Пакуль у лесе не прастыў.  
Але хапіла і таго,  
Што ён пацёрся ля млына,  
Стары ў жаўнерцы без пагон  
Не раз ад смеху там канаў.  
Панас — так звалі млынара —  
Чытаў бязбожніцкі псалтыр.  
А Скрыль злаваў: «Канчаць пара!  
Мой млын, панове, не тракцір...»

Арцём — Панасу: «Гэта факт,  
Перастараўся ты, браток.  
Мы на цябе напішам акт,  
Каб знаў — ля жорнаў твой шасток». —  
«Няхай, — Панас махнуў рукой. —

Было б, як кажуць, што малоць». —  
«Дык годзе!» — Скрыль замкнуў пакой  
І пацягнуўся на сяло.

«Не заядайся з ім, Панас, —  
Шапнуў прыцішана Арцём. —  
Хай лепш за дурняў лічаць нас,  
Хутчэй наладзілі б жыццё».  
Панас надзьмуўся: «Не вучы,  
З вусамі сам, здаецца!  
Скрыль ад мяне схаваў ключы,  
А рук баіцца пэцкаць...»

Скрыль не баяўся. Ён знарок  
Прыкідваўся рахманым.  
Сяляне ўдоўж і папярок  
Клялі ляснога пана.  
Жыў ён як быццам з мазаля,  
Сам сноўдаўся за плугам,  
Ды неспадзеўкі спакваля  
Разбэсціўся, зладзюга, —  
Ламаў бядняцкія платы,  
Лез на чужыя межы,  
Пасля крычаў на панятых:  
«Няхай вас воўк парэжа!  
Вы што, не бачыце граніц?  
Мой хутар — не дзяруга.  
Войт п'е ваду з маіх крыніц,  
Пакуль не лясну пугай...»

І праўда, войт у саснячку  
Ажно «канаў» ад смагі,  
Скрыль для яго не шкадаваў  
Ні закусі, ні брагі;

А чалавек ён быў круты.  
Трымаў свой хутар строга,  
З ім нават родныя браты,  
Як пацукі пад стогам,  
Жылі без сонца і прадух  
У спарахнелым зрубе.  
Убогі гэта быў катух,  
Але грымеў, як бубен,  
Паміж прысадаў на задах,  
Схаваных за штыкеты,  
Калі бабахалі аб дах  
Даспелыя ранеты.  
Скрыль падбіраў іх у картуз  
І частаваў галоту:  
«Каштуйцеся, бо кіну ў шлюз,  
Каб не гнілі пад плотам». —  
«Ты ж іх на дрэве палічыў, —  
Смяяліся вяскоўцы. —  
І спаў на пограбе ўначы —  
Рука на дубальтоўцы». —  
«Хто гэта бачыў? Апанас? —  
Скрыль уздыхаў з дакорам. —  
Ён жыць не можа без прыкрас,  
Не парабак, а гора.  
Нашто мне зброя? Я ж казаў:  
Гасподзь мой сад вартуе...»  
Калі хто ехаў на вазах  
Паўз млын у восень тую,  
Не прыпыняўся ля Скрыля —  
Хутчэй дамоў спяшаўся.  
Бо той быў чорны, як ралля,  
Усіх куснуць стараўся,  
Хоць за карэлым садам  
Усё квітнела на палях вакол яго асады.



Палац. Дзве вулачкі, рака,  
Лугі вакол без краю,  
Пустыя скрыні на таках —  
Такім Барок я знаю.  
Мне нават дзіўна, што на сход  
Ідуць сяляне ў ботах...  
Пабагацеў і наш прыход.  
А пробашч у турботах  
Не разагнуў яшчэ спіны  
Ў касцельным сутарэнні.  
Не, ён не скардзіўся, не ныў,  
Ён падаў на калені  
І выклікаў на страшны суд  
Сваю старую памяць.  
Паспадзяваўся ён на цуд  
І ўласнымі рукамі  
Сабе пятлю падрыхтаваў,  
Не, не пятлю, а яму...  
Трашчыць ад думак галава,  
Баіцца тарараму!

Хадзіла цыганка, хадзіла па вёсках,  
Ля кожнага ганка — худая, ў абносках —  
За рублік удовам вяртала надзею:  
Ад жорнаў пудовых, ад горкай кудзелі  
Вяла іх у казку сваёй варажбою.  
Зрабі каму ласку — не будзе адбою.  
За ўдовамі, пэўна, прыбеглі б дзяўчаты:  
Скажы ім, царэўнам, дзе позняцца сваты!  
Не верачы, верыць хацелі без смеху,  
Што нехта аберуч нясе ім уцеху.  
«Куды ж я папала?» — цыганка ім з болем,  
На ўсіх не хапала шчаслівае долі.  
Жылі ж у зямлянках пры дымнай лучыне.

А гора смуглянкам дзвярэй не адчыніць  
У ясныя далі трывог і кахання...  
Вайну прыгадалі, і сумнаю каняй  
Забілася ў хмарах бесплоднае лета.  
Зірнеш на выгары — ні песень, ні кветак.  
А сэрцу не скажаш: «Суцішся ў пакоры!»  
З пазычанай пражы вясельныя ўборы  
Не раз на сябе прымяралі гарэзы.  
І нехта ўжо бег на бальшак па жалеза —  
Плугі майстравалі з трафеяў салдаткі.  
Вясною, за гаем шукаючы кладкі,  
Цыганка пра іх ад прахожага чула.  
А быў гэта мніх недалужны, як шула.  
Ці, можа, ён мніхам прыкідваўся толькі,  
Бо лаяўся ціха — шукаў манаполькі;  
Пасля спахапіўся: «Маліцеса богу!  
Краіна ў агні ўся — прычасця святога  
Не зведаюць людзі ў галечы і дыме,  
Бо цэркваў не будзе!.. А ўсё ж маладымі  
Былі і змагаліся, пэўна, за нешта». —  
«А ты чым пахвалішся? Мо з Будапешта  
Або з-пад Берліна вяртаешся ў славе?  
Нагайкай на спінах памінкі нам справіў! —  
Крычала цыганка, падбегшы да мніха. —  
Лавіце падпанка! Нямала ён ліха  
Наробіць яшчэ, дагаджаючы богу».  
«Святы» завішчаў: «Супакойце нябогу!  
Здурнела яна, сучкай вые на месяц.  
З вуснаў гэтых мана

разнясецца па лесе...

Гэта ж Гэля, дачка таго злыдня, Панаса,  
Што Саветаў чакаў, як мы, грэшныя, Спаса».  
А праз дзень у Барку біў Арцём у набат:  
«Хто жывы — за раку! Гэта я вінават.

Ходзяць розныя тут... Эх, было не было!  
Меней будзе пакут,— ён ксяндза памялом  
У бакоўку загнаў: — Пасядзі да зары!  
Ты за гарнец пшана нас у пекле варыў.  
А Скрылю памагаў. І пазычыў каня!  
Дзе Гарох? Хто ілгаў, што я Гэлю ганяў,  
Каб муціла ваду? Лютасць, здрада — ваш бог,  
Кожны сее бяду, пакуль трупам не лёг».   
Ксёндз — ні слова. Арцём паспяшаўся тады.

. . . . .

Зарастаюць трысцём ля касцёла сляды.  
Толькі ў нішах яго, як адзнаку вякоў,  
Можна ўбачыць было спісы тых мужыкоў,  
Што калісьці панам не давалі жыцця.  
Перад кожнай імшой пробашч кляў Малюця,  
Даўніх продкаў яго, жонак іх і сясцёр;  
Потым змогся — анучай іх прозвішчы сцёр.  
А сялянам сказаў: «Час — няўмольны суддзя.  
Вашы продкі і вы з цемры торылі шлях,  
Ад якога цяпер больш дарог у жыццё,  
Чым на небе святых. Занядбаў я касцёл.  
Мне б... О, божа, прабач,—  
Ксёндз хрысціўся.— Маўчу!...»  
Хіба мала ён новых імён тут пачуў?  
І за кожным — сяло, партызанскі атрад.  
Не хапіла ў паноў ні акоў, ні гранат,  
Каб суцішыць навек неўгамонны народ.  
Не баяўся Малюць ні агню, ні грымот.  
І яго землякі не схілялі галоў,  
Хоць нялёгка ім жыць у няволі было.  
Нават Гітлер і той выў ад злосці не раз,  
Калі фрыцы ў свой рэйх уцякалі ад нас.

Адгрымела вайна. Хто вярнуўся жывы —  
Браў касу і скубаў за ракой паплавы,  
Тоўк у ступе кару, мох падмешваў у хлеб.  
Толькі Скрыль у млыне на дубовым сталё  
Пытляванікі дзеўб, як галодны крумкач:  
«Не магу я з карой... Пад'ясі — і хоць плач.  
Без прывычкі не сядзеш на ўашы кармы.  
Паспрабую на пытлі пажыць да зімы».

Сяляне маўчалі. Няхай пажыве.  
Другія ў іх думкі былі ў галаве.  
Арцём падбіваў іх падацца на сплаў,  
Хоць крыўда ў душы на бандыта расла.  
«Без нас разбяруцца, які гэты птах, —  
Бурчаў ён сярдзіта. — А мы на плытах  
Да восені нешта заробім, браты».  
Ля рэчкі Арцём спахапіўся, астыў:  
«Чакайце! А поле? Яно ж тут адно  
Спалавее без нас, як старое радно.  
Хто багаты на плуг?...» Залыгалі каня.  
Ксёндз на ім у вайну буракі абганяў.  
Мо таму гэты конь і баяўся сялян,  
Але ў плузе хадзіў, як Скрылёў Бусурман,  
На якога не раз заглядаўся Арцём:  
«Нам такога каня. От настала б жыццё!»

Не драмаў і Гарох, «сціплы» божы слуга.  
Ён здалёк нам стагнаць з году ў год памагаў —  
Ліў за Эльбай ваду на чужыя млыны,  
Каб пажыць хоць з гадоў у заморскім ярме,  
Кляўся богам, што мы зноў чакаем вайны.  
Бог ад гэтай хлусні назаўжды анямеў,  
Толькі вочы яшчэ на іконах блішчаць.  
Новы служка яго без нажа і плашча

Не пражыў бы і дня, каб вярнуўся дамоў.  
Але мы яму ходу нідзе не дамо!  
Мюнхен, Лондан, Парыж — чым не рай на зямлі  
Для такіх святароў. А Гарох там скуліў:  
«Я не ксёндз, а змагар. Сплю і бачу свой кут.  
Колькі я за яго перанёс там пакут!  
Хто нам верне той час, калі дома былі?  
Без сяброў і гармат мы — пустыя нулі».  
Што ж, відаць, сапраўды час — няўмольны  
суддзя.  
Знойдуць людзі калы на прадажных бадзят.

## ВОДГУЛЛЕ ЧАСУ

Барок — пагодак тых сяліб,  
Дзе паляўнічыя жылі  
Ледзь не з Адамавых часоў,  
Каб не яны, дык і лясоў  
У нас, напэўна, не было б.  
Што ні мужык — каменны лоб  
І сілы моц, як у быка.  
Даўней на гэтых мужыках  
Трымаўся там прыгонны лад.  
Пушчанскі князь пад іх нагляд  
Свае маёнткі аддаваў,  
Пакуль у лозы галава  
Не паляцела з кволых плеч.  
Хто пастараўся?  
Князеў меч,  
Машну з дукатамі, штаны  
Знайшлі ў Барку яго сыны.  
Старэйшы з іх — Базыль Крывы,  
Як воўк, тады ад злосці выў,  
Пасля павесіў каваля...  
Ад думак чорны, як ралля,  
Вярнуўся князь у свой шацёр.  
А ноччу ўпаў у забыццё...  
Каваль — прыспічыла ж яму  
Чапаць вяльможную чуму —  
Бяду наклікаў на Барок.  
«Базыль разблытае клубок», —  
Гулі паныла мужыкі.  
А князь, іх пан, каля ракі  
Спраўляў хаўтуры, не, гуляў  
І кляў паціху караля.

Той не прыняў яго ганца,  
Хоць быў рахманы, як аўца;  
Відаць, злаваў на Базыля.  
Князь пажам быў у караля,  
Але маліўся на лясы  
І ўцёк дамоў, сабачы сын,  
У час паўстання на Русі!  
Кароль па Польшчы калясіў —  
Баяўся сунуцца на Ўсход.  
А князь, нягоднік, абармот,  
Прасіў падтрымкі ў гэты час.  
Няхай бы ж сам падціснуў нас  
Ды рушыў з войскам на Барок.  
Але Базыль тады знарок  
Пайшоў на ўступку мужыкам —  
Аддаў загад сваім «палкам»  
Пакінуць бор і да пары  
Заняць пазіцыі ў Туры,  
Каб мець на воку ўвесь абшар  
Ад Налібокаў да Панар.  
Там гарачэй было тады.  
Князь зводдалі чуў носам дым.  
А хлопцы блыталі сляды  
І прабіраліся на Січ.  
Яна свяціла ім, як зніч,  
Сярод пякельнае начы.  
Ніхто не марыў пра спачын.  
Калі ж настаў жаданы час —  
Гром прыкаціўся ў панскі ляс.  
Січавікі — а што ім князь —  
Ля Піны ўжо мясілі гразь,  
Забралі Тураў, Лунінец...  
Тады з Варшавы пасланец  
У Тур да князя прыскакаў.



Кароль апоры тут шукаў,  
Але Базыль пачаў віляць:  
«Народу мала. І страляць  
Не кожны ўмее. Грымне бой —  
І паляціць усё трубой...»  
Ганец — стары вусаты лях  
У сцёртай світцы і штанах —  
Дастаў з катомкі сала, хлеб:  
«Хай князь даруе. Я не кеп.  
Вось падсілкуюся крыху  
І ваших кметаў на шляху  
У войска буду вербаваць.  
Абрыдла ім тут гараваць,  
З маленства моляцца на Січ.  
Пан чуў — Хмяльніцкі кінуў кліч,  
І ўсё Палессе ўжо ў агні.  
Узбройвай шляхту, не цягні...» —  
«А круль што робіць? — князь устаў. —  
Клянуся ранами Хрыста,  
Я пасаджу цябе на кол!» —  
«Садзі, я гол, як той сакол,  
Не шмат уцехі будзеш мець, —  
З пагардай выдыхнуў ганец. —  
Хмель апустошыў мой ларэц,  
А гайдукоў загнаў у клець,  
Каб не ўцяклі да караля...» —  
«А ты дзе быў?» —  
«Варон страляў,  
А сёння, бачыш, у Туры  
Перад табой стаю — судзі,  
Цеш сваіх слуг і маладзіц...» —  
«Дык вось ты як загаварыў! —  
Зноў ашчацініўся магнат. —  
А я, прызнацца, вельмі рад,

Што ў караля такі ганец.  
Пачатак ясны. А канец?  
Мне ўжо нічога не шкада.—  
Пасля, падумаўшы, дадаў:  
— Клянуся богам — ты знарок  
Нам страх у замак прывалок.  
Але не будзем траціць час.  
Бяры каня майго, жупан  
І, калі ты патомны пан,  
Лепш не спыняйся на папас,  
Бо хлопы вытрасуць душу,  
А каралю я напішу».

Ганец апоўначы цішком  
Пайшоў тады з Тура пяшком,  
Жупан пакінуў у карчме,  
Бо дужа клопату з ім меў.  
Ён і каня, як злодзей, вёў,  
Каб не палохаў салаўёў,  
Што мірна спалі ў вішняках.  
І, пэўна, тросся: дзе ж той шлях?..  
А князь — калом яму зямля! —  
У пультку з пробашчам гуляў.  
Стары цыган Раман Малюць,  
Панасаў продак, у куце  
Над панскай зброяю пацеў.  
Князь не даваў яму дыхнуць,  
Пытаў, ці знаў ён каваля.  
Цыган маўчаў і спакваля  
Пачаў прыкідвацца дурным.  
Базыль — гарачы, малады,  
Трымцеў над вухам, як бадыль:  
«Я ж парашыць цябе магу,  
Стары хамлоціна, ілгун!»

І парашыў бы, што казаць.  
Князь слуг сваіх любіў караць,  
Ды сам сядзеў, як на цвіках,  
З набітай стрэльбай у руках.  
Затое пробашч кожны дзень  
Таўсцеў і гуў, як авадзень,  
На двор цікуючы з-за штор:  
«А маладзіцы тут нішто...»  
Князь жмурыў вочы: «Я маўчу!»  
Але цыган аднойчы чуў,  
Як ён святошу асадзіў,  
Ксёндз як п'яны тады хадзіў,  
Бурчаў на слуг і, рад не рад,  
Пасціў, захоўваў цэлібат<sup>1</sup>...  
Ды нам пакуль не да яго.  
Цыган, прыгнуўшыся, бягом  
Махнуў з Тура па цаліку  
Да налібоцкіх мужыкоў.  
Сын каваля яго чакаў  
У сасняку ля Апчака,  
Дзе князь збіраўся паляваць,  
Хоць войт — таксама добры таць! —  
Не раіў лезці на ражон.  
Паўстанцы там не раз ужо  
Паролі шляхту з хутароў.  
Збягуцца ■ сёл — і будзь здароў!  
Аж наваколле ўсё гуло,  
І вінаватых не было.  
Бор ад паноў хаваў сляды.  
...Цыган спыніўся: «Нікадым,  
Ого-го-го...» Ды зноў з калом  
Джгаў у чашчобу напралом —

---

<sup>1</sup> Цэлібат — абяцанне бясшлюбнасці.

Нёс хлопцу князяў ятаган,  
Камзол, пістонку і пыжы  
І сам сабе гукаў: «Бяжы!...»  
Яшчэ ж — не быў бы то цыган —  
Ён і мядзведзя прыхапіў.  
А быў жа ціхі і не піў.  
Князь давяраў яму. Малюць  
Змала ў Туры бяздомкам рос,  
Але не скардзіўся на лёс,  
Жыў, бы той сокал, без турбот  
І нарабіў сабе турбот  
Дзе па дурноце, дзе знарок,  
Пакуль не сцапалі паны  
Яго ў канюшні за штаны.  
Князь сам яго адтуль валок.  
А потым — розгі, цёмны лёх.  
«Ну, як ён там, яшчэ не здох?» —  
Пыталі ў князя шляхцюкі.  
«Няхай жыве. Мне мужыкі  
Тут дакучалі і не так.  
А гэты нехрысць за пятак  
Да скону будзе мне служыць».  
Цыган служыў. Аж пасівеў  
Ля панскіх коней у хляве,  
Але не выцерпеў — уцёк!  
І не баіцца. Ля ракі  
Закінуў торбу і кіёк,  
Сеў на мядзведзя: «Лезь у брод!  
Мне, брат, ужо не мала год,  
Сам шлях на волю выбірай...»  
...О, родны мой Барок, скажы,  
Чые вакол цябе крыжы,  
Хто паміраў за гэты край?  
Рака заснула ў трыснягу,

Бор адступіў за Мар'ін Груд.  
А наш лясны, маўклівы люд  
Заўжды, як кажуць, на бягу —  
Хто ў заробках, хто змала  
На родных гонях, як пчала,  
Да ночы ў працы кожны дзень.  
Гукнеш — брывом не павядзе.  
Каму цяпер у галаве  
Вяртацца ў той жахлівы век!  
Сябры жартуюць: «Ты ж гэнак,  
Дык і пішы пра гэнакоў.  
Яны ў Літве спакон вякоў  
Больш налягалі на пяршак.  
А шляхта...»

Годзе, у Барку  
Быў і пяршак, але ў каго?  
У тых, хто ўдосталь меў свайго  
І на чужым нагрэў руку.  
Як Скрыль, які ў сваім млыне  
За панскім ладам чорта з'еў  
На розных хітрыках, пасля  
І нас, і млын, і шляхту кляў.  
Ды мне, прызнацца, цікавей  
Пісаць пра буру, сухавей,  
Чым пра такога гэнака.

Мой сябра ў Вільні адшукаў  
Пісьмо сялян да Базыля.  
Пісаў яго адзін паляк  
З мужыцкім прозвішчам — Саха.  
Князь, пэўна, злосна уздыхаў,  
Біў кулаком аб стол, калі  
Чытаў пры свечках крэмзалі  
Асілка гэтага, бо знаў:

Шырокай будзе баразна.  
Саха пісаў: «Фундуй імшу,  
Я гэны скрыпт крывёй пішу.  
За што ты знішчыў каваля?  
Успомні, хто накастыляў  
Тваім пахолкам ля Панар.  
Пі ад прастуды шкіпінар  
І не чапляйся да людзей,  
Бо зноў вам, гады, пападзе.  
Клянуся богам, будзе гром!  
Рэж, бі, сячы нас тапаром —  
Кароль — паўстанцам не указ.  
Знімай і ты з рахункаў нас.  
Час набліжае твой канец:  
У лесе зловім — і амбец!»  
...Князь склікаў варту: «Мой загад  
Вас не датычыўся, відаць.  
Дык на які, скажыце, ляд  
Мне вас карміць і апрацаць?  
Хто быў за рэчкай у сялян?  
Мой новы конюх Амялян?  
У лёх, паршыўца, на ваду!  
Я не дарую! Хай гніе,  
Калі з Сахой там піў і еў...»  
«Ён хворы, княжа, пашкадуй, —  
Сказаў юнак у галунах. —  
Гнеў не дарадчык у бядзе.  
Хто ■ нас у лёху не сядзеў?  
Спярша людзей адольваў страх,  
А потым...» — «Хопіць! Скінь мундзір.  
Не падыходзіць ён табе,  
Памрэш з рубцамі на гарбе...  
Я не цярплю такіх задзір! —  
Рвануўся князь і пабялеў:

— Ты што? З рапірай — на мяне?!  
Ідзі адсюль, разбойнік, прэч!..  
Эй, што за ліха! Дзе мой меч?  
Мо ты падкажаш, есаул?» —  
Князь зноў падбег да юнака,  
Але адказу не чакаў,  
Бо са двара данёсся гул:  
«Казакі едуць! Караву-ул!..  
«Вазьмі мундзір!» — сказаў юнак.—  
«Чакай. Там — бунт. Навошта ж так...»  
Князь не крычаў ужо, а ныў.—  
Хіба я вораг вам, паны?  
Хто хоча піць — прашу за стол.  
Тарчу за ім адзін, як кол...  
Эй, пакаёвы! Дай віна!..  
Чаго марудзіш, сатана?» —  
«Ваш пакаёвы пад сталом.  
А мы вам, княжа, б'ём чалом.  
Цэ я сказаў!» — гукнуў юнак.

О, гэта горды быў казак!  
Такія сокалы тады  
З налёту бралі гарады —  
За крыўды помсцілі панам.  
Князь ледзь ад страху не сканаў,  
Калі з галёканнем і свістам  
Усе яго кавалерысты —  
Краса наёмнай стражы ў замку,  
Не выбіраючы напямку,  
Скакалі ў лес за есаулам.

. . . . .

Непаваротлівы, як шула,  
Кароль ледзь выбраўся з карэты.



«Я не надоўга,— буркнуў князю.—  
Тут у цябе, мой пане, Азія...  
Але мой клопат не аб гэтым.  
Вы, Радзівілы — ашуканцы...»  
Базыль збялеў: «Хто вам даў права...»  
«Я меў на ўвазе Багуслава.  
Яго Тракай — другая Францыя.  
А нас, прабач мне, прадае.  
Я там вячэры не даеў,—  
З дакорам выдыхнуў кароль.—  
Князь дагаджаў не мне, а шведам.  
Адзін за мной цягаўся следам,  
Знаў, д'ябал, водзыў і пароль».—  
«Арыштавалі б прайдзісвета!» —  
«Я не дурны. Запомні гэта.  
Швед атрымае павышэнне  
З маім загадам у кішэні:  
Трымаць на воку Багуслава.  
На здрадзе не здабудзе славы».—  
«Амін! — сказаў Базыль панура.—  
Сам у пятлю залез, прыдурак.  
А вы стаміліся, напэўна?  
Прашу ў палац. Ён ваш сягоння...»  
. . . . .

«Эй, мужыкі, куды вас гоняць? —  
Саха, насупіўшыся гнеўна,  
З канём урэзаўся ў калону.—  
Вы што, глухія? Нас — мільёны!  
А гэтых,— ён кіўнуў на стражу,—  
Не набярэцца і на сажань.  
Смерць іх чакае на Палессі.  
Душыце гадаў — і за Веснядзь!» —  
«З дарогі, хам!» — звярыным басам

Зароў вайсковец у лампасах  
І... распасцёрся, як цяцера.  
Саха ўздыхнуў, абцёр сякеру,  
Не ўпершыню яна ў рабоце.  
З сякерай гэтай у пяхоце  
Палескі лях службыў калісьці.  
А сёння бор ад шляхты чысціць,  
Увесь напружаны, рашучы.  
Райтары, збіўшыся ля кручы,  
Больш сонца яснага не ўгледзяць!  
Цыган спусціў на іх мядзведзя.  
Падняўся гвалт. Як сом у бучы,  
Пад кустам біўся ваявода.  
Лёс звёў яго з лясным народам  
Пасля папойкі ў Радзівіла.  
Чэрнь, хто чым мог, вяльможу біла.  
Ён, гэты пан, ад родных гоняў  
Гнаў белых русаў у няволю.  
І раптам — на табе — засада!  
Пан уставаў на ногі, падаў,  
Прасіў спагады ў атамана.  
Той на яго з пагардай глянуў  
І паскакаў на пераправу.

. . . . .

«Рэч Паспалітая, Варшава...  
А тут, шаноўныя, граніца! —  
Грымеў Базыль на ўсё застолле.—  
Зямлю давай сялянам, волю...  
Паўстанцы нават у капліцах  
Райтараў вешаюць за ногі.  
Наш край на рыцараў убогі.  
Клянуся гербам!» —

«Верым, пану!»

Князь спадылба зірнуў у покут:  
«А, гэта ты, мой лоўчы Мокат.  
Пі, еш маё! Хлусіць не стану,  
Я за табой, як за сцяною.  
Дзяржава наша — куча гною...»  
Падняўся ксёндз: «Мы гэта чулі.  
Так гаварыў Саха галоце.  
Ды пашкадуй хоць, пане, круля.  
Ён, нібы той гладыш на плоце,  
Лавіў тады у замку рэха.  
Пасля заходзіўся ад смеху:  
Яму здавалася, што хлопцы  
З усіх сяліб ляцяць галопам  
Над намі тут чыніць расправу.  
Ці не пара зрабіць аблаву,  
Саха якраз сягоння дома.  
Мне гэта з раніцы вядома...»

## КНЯЗЁЎСКАЯ ЛАСКА

Гарэў Апчак. Саха раздзеты  
Рвануўся ў поле. Але дзе там!  
Дзве сотні коннікаў — сцяною.  
Каб хоць была якая зброя.  
І казакоў як ветрам здзьмула.  
А можа...

«Слухай ты, хамула!  
Вазьмі у Моката сякеру.  
Я на табе свой меч праверу». —  
Князь злез з каня, паправіў латы.  
Саха маўчаў. Яму здалося,  
Што гэта сон.

«Князь чэка, просім! —  
Гулі паны. — Не псуй нам свята». —  
«Не сапсуе. Даю вам слова!  
Ён паядыншчык адмысловы, —  
Загрукацеў, як бубен, Мокат. —  
Саха! Казакі! Чуеш цокат?  
Лаві тапор — ды з богам, браце!  
Князь нам за ўсё цяпер заплаціць.  
А вы... Назад, назад, панове,  
Бо на шматкі усіх пакроім!...»

Князь скамянеў. Паляна, коні —  
Усё кружылася, гудзела.  
А ён адзін, як на далоні,  
Стаяў з мячом над нечым целам,  
Сам, як мярцвяк, глухі, здранцвелы.

А потым ноч, агні ў палацы,  
Ксёндз з панам богам над душою...

Кароль не дурань, мае рацыю:  
Народ не дасць панам спакою,  
За тых сялян, што ў бітвах палі,  
Другія ў строй сягоння сталі...

Князь засланіў рукамі вочы.  
Зноў ксёндз тарчыць! Чаго ён хоча?  
Няўжо ён можа даць збавенне,  
Мярзотнік гэты, адшчапенец?  
Хай спавядае ахмістрыню,  
Каб меней шарыла па скрынях.  
Князь будзе жыць! Стальныя латы  
Яго ад смерці ўратавалі.  
А шляхту хлопы даканалі,  
Базыль адзін прыпоўз дахаты.

Ёсць у архівах напамінак.  
І пра Саху. Яго ля Піны  
Праз год ці два паны забілі.  
Цыган на ўзмыленай кабыле  
Скакаў адтуль па дапамогу,  
Ды не застаў, сакол, нікога —  
Па Апчаку снавалі шведы.  
Цыган стаіўся. Ён не ведаў,  
Як гаварыць з такім народам.  
Пасля цішком паўз агароды  
Махнуў ляшчэўнікам у поле,  
Схаваў пад стог сядло, пістолі  
І павярнуў назад у вёску.  
Бабулька нейкая ў абносках  
Яго заклікала ў гуменца:  
«Я тут жыву. Нас чужаземцы  
І за людзей ужо не лічаць.  
Гэр, гэр — ды ў хлеў на допыт клічуць.

Князь супраць іх — гусак у шпорах,  
Хоць мы і з ім зазналі гора...»  
«А за каго яны?» —

«Не знаю.

Дарога тут, сыноч, скразная.  
Каму не церпіцца — той лезе,  
Хто ў аксаміце, хто ў жалезе,  
У наша панства нажывацца.  
Саха казаў...» —

«Яго забілі». —

«А-ёй, а быў жа ў самай сіле.  
Ты, мусіць, хлусіш. Не баяцца  
Такія волаты уразы.  
Мы б тут загінулі адразу,  
Каб не было яго на свеце.  
Хоць не кажы пра гэта дзецям, —  
Шапнула сцішана старая. —  
Бог ім і так не патурае.  
Мае аж з той зімы упрочках,  
Сярод начы ў адных сарочках  
З агню у пушчу сіганулі...»

Цыган падзякаваў бабулі  
І павярнуў назад у поле.  
Дзе мужыкі? Няўжо ў няволі?  
З агню ў агонь патрапіў бача.  
Пасколіў дождж, а ён, панылы,  
Ля стога тузаўся з кабылай —  
Ніяк не мог ёй растлумачыць  
Ні ядлаўчынаю, ні хлебам,  
Што не стаяць, а ехаць трэба.

Затое князь не падаў духам.  
Ішла вайна, а ён, пся юха,

Як вуж, выкручваўся ад смерці.  
Старыя праўду гаварылі:  
Паны абачлівыя, чэрці!  
Не іх, а хлопаў шведы білі.  
Князь Багуслаў не траціў часу —  
Вёў іх паспешліва ў сталіцу.  
Базыль хлеб-соллю на граніцы  
Сустрэў яго, пасля сам-насам  
Дыхнуў у твар ахрыплым басам:  
«Я атрымаў твой ліст — здаюся...» —  
«А дзе браты?» —  
«На службе ў круля...» —  
«О, ты, Базыль, мяне расчуліў!  
Выходзіць — я з раднёю б'юся,—  
Князь Багуслаў насупіў бровы.—  
Дух панаваў тут нездаровы:  
Трон аддалі нахабным сасам.  
А я ў Літве гібеў тым часам,  
Паціху шкрэбаўся, як шашаль.  
Але Варшава будзе наша.  
Дзень гэты, браце, не далёка.  
Карл, шведскі круль, юж тэго...  
ў Троках.  
Ён наш цяпер і друг і ўладца».

У Базыля апалі рукі,  
Ён пажаўцеў, сагнуўся крукам.  
«Гэ! — Багуслаў пачаў смяцца.—  
Табе не сорамна? О, рэты!  
З мяне сарвалі б эпалеты,  
Калі б заўважылі такое...  
А перад жонкай у пакоях  
Ты нас варонамі пакажаш». —  
«Я ўжо казаў: здаюся, княжа», —



Замармытаў Базыль панура.  
Маўклівы, змрочны па натуры,  
Ён зноў прыжмурыўся на шведаў.  
«Як на парад, паршыўцы, едуць!» —  
Падумаў з гневамі і трывогай;  
Пасля пачаў маліцца богу:  
Адчуў нутром — не будзе ладу.  
Калі яны на карак сядуць,  
Карл абадраў Літву да ніткі, —  
Інакш адкуль у шведаў коні?  
І Багуслаў сваё спагоніць.  
Як зберагчы ад іх пажыткі?  
На караля надзеі мала.  
Варшава больш сеймікавала,  
А ваяваць...

Базыль дадому  
Вярнуўся стомлены, сярдзіты.  
Страх зварухнуў яго свядомасць —  
Князь завітаў у лес без світы,  
Сабраў сялян: «Пара мірыцца...»

І памірыліся: дзең трыццаць  
Трымалі князя ў цёмным склепе;  
Сам гаварыў: «Мне з вамі лепей,  
Адно не вешайце, бо шведы...» —  
Князь кляў захопнікаў. Ён ведаў:  
Баркоўцы іх паціху білі...  
Хай Мокат лес на хату піліць.  
І цыгану Базыль не вораг.  
Куды ж ён знік? Відаць, у горах...  
А князю шорнікі патрэбны,  
Хоць у Барок прыплёўся ў зрэбным.

Бяда абрынулася потым  
На неўгамонную галоту.  
А ў тыя дні — чаго ўжо там! —  
Князь раскашэліўся на храм,  
Дык талакой масцілі пляц;  
Пасля адгрукалі палац,  
Вартоўню з вышкамі, чварак,  
Хлявы для коней і сабак,  
Прагналі з лесу беглы люд,  
Каб не палохаў зверыны,  
Князь, як малы, ў палацы ныў,  
Калі яе не бачыў тут.

Жыць у Барку не кожны мог:  
Пры ўездзе ў лес — барані рог  
Вісеў на плеченым шчыце.  
Увесь Барок над ім пацеў,  
Каб людзі зналі, што і як.  
О, гэта быў злавесны знак!  
Князь зноў дружнаю аброс  
І задзіраў высока нос:  
Хто пеша тут ці на кані  
Шукаў употай цішыні  
Або збіраўся паляваць,  
Мог і касцей не пазбіраць.  
Князь пад гарачую руку  
Сек беглых хлопаў на таку.  
Барок ад жаху халадзеў.  
Ды хто ж на князя нападзе?  
Хто вырве з рук ягоных бат?  
Страх не вылазіў з курных хат:  
Князь тут дняваў і начаваў —  
Абы далей ад свецкіх спраў;  
Хадзіў, як смерд, без жупана

І смехам скардзіўся панам:  
«Нічога я не ўпаляваў,  
Пасля таго як шведскі круль  
Паразганяў маіх казуль.  
Куды ён ехаў? У Нясвіж».

Князь з Карлам бачыўся ў Туры,  
Пасля з пагардай гаварыў:  
«Не круль, а выскачка! Галыш!  
З ім нават войска не было,  
Дык шапкай мёў, як памялом,  
Каб прапусціў яго далей...»  
Паверым князю: ён не хлус.  
Карл перад ім штанамі трос,  
Хоць меў багата прывілей.  
І жыць стараўся весялей,  
Бо не салдат, а повен воз  
Вісклівых дзевак ён прывёз,  
Каб князь-католік пакрысе  
Ў сваім Барку не абрусеў...  
Базыль — магнат жа як-ніяк! —  
Воз перакінуў, ды ў чварак  
Загнаў дароных сакатух;  
Пасля, накінуўшы кажух,  
Да ночы сноўдаў па бары.  
А быў жа, кажуць, не стары,  
Любіў жанчын, папойкі, шык.  
Ён і з манашкамі грашыў,  
Што прыязджалі у Барок.  
Тады ж, як быццам, даў зарок  
Менш слухаць пана караля.  
А Карл у лесе настраляў  
Гару аленяў і зуброў,  
Даў князю глайт на сервітут

І паскакаў у Пястаў Груд<sup>1</sup>  
З густых наднёманскіх дуброў.  
Князь падкруціў аўсяны вус:  
— Я падпішу з Масквой саюз.  
Хай Карл выносіцца. Вось так! —  
Сеў на каня, гукнуў сабак  
І напраткі памкнуўся ў Тур,  
Што, як паношаны каптур,  
Чарнеў за лесам на гары.  
Князь абмінуў круты абрыў  
З крыклівым птаствам у кустах  
І сам, як злы, драпежны птах,  
З каня саскочыў ля варот:  
— Г-эй там, на вежы! Дзе народ?  
Хто замкавы раскідаў мост?  
— Твой шлях, разбойнік, на пагост!  
— Хто гэта брэша?!

Грымнуў стрэл.

З карэлых дзічак у падбел,  
Што пнуўся з гліны ля муроў,  
У перасохлы князеў роў  
Зацерушылася лісцё.  
А князь — мо веры не дасцё —  
Стаяў раз'юшаны, як знаў:  
Ля ног чарнела круцізна  
З яршамі дроту на круках.  
Тут абарваўся князеў шлях.  
Даваяваўся, крывасмок!  
Народ, як падлу, завалок  
Яго на кладзішча паноў.  
Там князь без слуг і цівуноў  
Спачыў, забіты напавал.

. . . . .

---

<sup>1</sup> Маецца на ўвазе горад Гнезна.

Пяць веж, сцяна, магутны вал —  
Нямыя сведкі тых падзей.  
Я сам не раз на іх глядзеў,  
Пасля пытаўся у старых,  
Быў бунт ці не тады ў Туры?  
Адзін дзядок гудзе, што быў.  
Ды ўжо на памяць ён слабы,  
Не помніць ні людзей, ні дат.  
От, скажа нешта неўпапад,  
Пасля спахопіцца: «Хлушу!...»  
А замак моўчкі на шашу  
Глядзіць праломамі байніц.  
Што ім людская кругаверць!  
Тут ля гармат таўклася смерць  
На варце панскіх таямніц.  
Я нават чую звон сякер,  
Хоць мужыкі без іх цяпер  
Па замку бродзяць, каб спазнаць,  
Як тут жыла калісьці знаць.  
Каго ж баяцца?

Ля байніц —  
Гняздоўі галак-дамаўніц,  
Быльнёг у нішах сонных веж.  
Панам было не ў галаве,  
Што замак рушыцца, як сон.

Вось князеў стол на сто персон  
У бузіне каля сцяны.  
Калісьці ён не меў цаны,  
Хмяліў і цешыў шляхту,  
А зараз — выцвіў, палысеў,  
Але не князь, а ён нясе  
Ў былой цвярдзі вахту.  
«Дубовы», — кажуць знатакі.

А дуб — лясоў украса,  
На ім калышуща вякі,  
Таму і сам ён часам,  
У вечнасць кінуўшы пагляд,  
З лясной малечай попlech  
Чарнее, нібы той салдат  
Пад кулямі ў акопе.  
Дуб нават голы, без лісця  
Над пушчай высіцца, як сцяг,  
Увесь пасечаны ў баі.  
Паны ўладарылі над ім,  
Як над прыгонным кметам.  
На сплаў зімой і летам,  
Пад галгатню варон і соў,  
Цягалі волакам з лясоў.  
А ён цвярдзеў панам на злосць,  
З гісторыяй сам-насам  
Не паддаваўся часу.

. . . . .

Трашчыць ламачча. З бузіны  
На сцежку выплылі штаны,  
Пасля — сухі, смяшлівы твар,  
Не твар, а косці ды загар.  
— Вы паляўнічы?  
— Што вы! Знік  
Фах гэты цалкам. А шкада...  
Хто гэта думаў, хто гадаў,  
Што ўсё сплыве у небыццё.  
Скажу адкрыта: Я — Арцём...  
З тых, пане, хлопаў, што ў Барку  
Кару на хлеб сабе таўкуць.  
А з жыта гоняць першачок.  
Мяркуй, які я мужычок!

Мне нават сорамна. Вось так!  
З кім маю гонар?  
— Я — мастак...  
— Дык намалюйце наш касцёл,  
Я да касцей там рукі сцёр —  
Паўвека бомкаў у званы.  
Эх, і пяючыя ж яны!..  
— Тут ці ў Барку?  
— Вядома ж, там.  
Тут, пане, мотлах, духата,  
А там — жывы сасновы лес,  
Увесь у шышках і смале!.. —  
Ён азірнуўся на шашу,  
Зняў драбавік. — Бывае ж так:  
Не жыў, а мучыўся, як рак...  
— А зараз што?  
— Не рань душу!  
Сабакам сена тут кашу —  
Пільную гэтыя муры...  
Князь, кажуць, тут казну зарыў.  
— Каторы?  
— Многа іх было.  
Адны ім білі тут чалом  
І дагаджалі з веку ў век,  
Другія, мілы чалавек,  
Таўклі няшчадна, хто чым мог,  
І пападаліся ў астрог  
Або хаваліся ў бары...  
Мой дзед і той не раз дурыў,  
Лес карчаваў і шляхту сек...  
Жыў тут яшчэ і нейкі Квек,  
Кароль бяздомных цыганоў.  
На лішнім хлебе у паноў  
Быў ён з дваром сваім і мог



Арандаваць у замку лёх.  
Для апазіцыі, відаць...  
А каб з рыдлёўкай пашукаць,  
Дык мо і ён тут што зарыў  
На гэтай замкавай гары.

Арцём прысеў на валуне  
І раптам зноў загаварыў:  
— Дзед быў зусім ужо стары,  
Але казаў, бывала, мне,  
Каб перад шляхтай не дрыжаў.  
Расла яна як на дражджах,  
А мы гібелі ў будане...  
Ты не пішы, як не кране.  
Я з ім, прызнацца, саграшыў:  
Са зла спаліў будан тады,  
Каб дзед не нудзіўся ў Барку.  
І князю, думаў, дапяку.

Дым і агонь... агонь і дым.  
На снег зірнеш — мае сляды...

Дзед церабіў ссівелы чуб:  
«Пазёмка будзе... Дзе ж Арцём?  
Не загубіце мне дзіцё!..  
Бог дасць, паставім новы зруб,—  
Ён затаптаў апоркам след.—  
Папросім князя, мо за так  
Падкіне лесу на барак».  
За так не выйшла! Панскі свет  
Быў цвінтаром для мужыка.  
Князь нас нахабна ашукаў,  
Хоць і змякчыўся напаслед.  
Зруб мы паставілі, а дзед —

Не мог інакш ён, хоць забі!  
Пакуль за лес той адрабіў  
Спярша ў Барку, пасля ў Стаўках,  
Дык і памёр у батраках...

Арцёму ўжо за шэсцьдзесят,  
Але трымаецца, сакол,  
Усё ж цяпер яго наўкол,  
Куды б ні кінуў свой пагляд.  
Дык на які ж, скажыце, ляд  
Яму маліцца на касцёл?  
Хлоп гэты крылы распасцёр,  
Адчуў, дзе праўда, дзе мана,  
На волю вырваўся з цямна!

## НЕЧАКАНЫЯ ГОСЦІ

Наш век не лёгкі на руку.  
Дажджы халодныя сякуць  
Вакол плябаніі мурога.  
Ксёндз ціха моліцца, ды бог  
Маўчыць, распяты на крыжы.  
А ксёндз якраз бяду нажыў,  
Зрабіў такі страшэнны грэх —  
Пусціў цыганку на начлег.  
З малым сядзіць яна ў куце.  
Ксёндз благаславіць яе хацеў,  
Зняў крыж, уклечыць папрасіў,  
Ды вецер свечку пагасіў...  
«Не шэнціць нам, — загуў айцец. —  
Спаткнуся ўпоцьмах, і канец!  
Памрэш няхрышчанай тады.  
Гады, не тыя ўжо гады...»  
А на яго ж вяку не раз  
Агонь і так, без ветру, гас,  
Калі трапляла пад руку...

Дзядзькі глядзелі за раку  
На гаманлівы «ляцкі» храм  
І закіпалі: «Волю б нам...»  
Ксёндз не злаваў.  
Ён ва Хрысце  
Ад хлопскай лаянкі тлусцеў.  
Хто ж мог крануць слугу нябёс,  
Які людзям збавенне нёс?  
Пастух касцельнай чарады  
Не знаў раўні сабе тады.

Цяпер пакутуе, відаць,  
Махнуў рукой на «благадаць»,  
Што бог адмераў на прыход.  
Выпісваў «Правду» кожны год,  
Сачыў за космасам і нат  
Крычаў Гагарыну «Віват!»,  
Пасля на хлебе і вадзе  
Ксёндз у плябаніі сядзеў —  
Пасціў, як схімнік, бо сінод  
Такіх не любіць «ваявод».  
Мо ён ці знойдзе сернікі,  
Стары, няўходжаны такі?

Цыганка ўстала:

«Мне пара...» —

«Куды? Я сам без ліхтара

Баюся вылезці адсюль.

Тут хто дужэйшы, той і круль.

Сядзела б ціха да відна.

Ты ж тут, здаецца, не адна.

І, можа, нават з тых персон.

Што валяр'янку п'юць на сон». —

«Я, патар, тут і шнапс піла...» —

«Ты нешта блытаеш, юла.

Зірні ў касцёле на сцяну.

Чые там прозвішчы? А ты

Баішся богавых святынь.

Я сам цяпер паноў клянучу, —

Адсек вялебны, — бачыць бог,

Ноч будзе тая... Мой парог

Ад ваших лапцяў пачарнеў...

Пабудзь за шырмай у цямне.

Я гляну, хто там. Мо званар,

Дык пра зацішак і не мар.

Нядобры гэта чалавек,  
 Нап'ецца брагі — ды ў засек.  
 Я праз яго жыццю не рад.  
 Касцёл як выгараў з каляд,  
 Пашчу, замольваю грахі,  
 А мужыкі ні з-пад страхі...  
 Смакчу тут лапу, як мядзведзь,  
 А мог бы ўжо і «Волгу» мець.  
 Арцём... О, божа, гэта ж цуд,  
 Што мы яшчэ жывыя тут!..» —  
 «Ён — людаед? От маладзец!  
 Пазалаці руку, айцец!..  
 І званаару я хабар дам», —  
 Ксяндзу цыганка. —  
 «От нуда! —  
 Айцец паскроб спатнелы плех. —  
 Асу пусціў я на начлег!  
 Званар і так не прападзе.  
 Чым ён тут жыў? Тым, што ўкрадзе!..  
 Што прывяло цябе ў Барок?  
 Твой пан Гарох ад нас уцёк.  
 Жыві дзе хочаш — не заб'юць.  
 І бацька твой, Панас Малюць,  
 Цяпер не гнуўся б ад турбот,  
 А весялеў бы з году ў год...  
 Маўчыш?» —  
 «Прыспічыць — закрычу...  
 Пан ксёндз ужо, напэўна, чуў:  
 Я — варажбітка, і канец!  
 Лес — мая хата, мой вянец...» —  
 «А мне здалося... — ксёндз устаў,  
 Зірнуў у покут на Хрыста  
 І па прывычцы зноў гудзе: —  
 Дзе ж той Арцём? Чаму не йдзе?

Эй, хто там ёсць? Лічу да трох!  
Замкнуцца я на крук не мог,  
Мой дом для ўсіх — зацішны скіт...» —  
«У гэтым скіце жыў бандыт! —  
Пачуўся з сенцаў нечы бас.—  
Жыў і прыкідваўся святым,  
А мы, разявіўшы раты,  
Яго тут слухалі не раз». —  
«Каго я чую! Апанас?! —  
Ксёндз адхінуўся ад сцяны.—  
Ах ты, разбойнік! Сын маны!  
Устаў з магілы і маўчыць!  
Цяпер ты вечна будзеш жыць.  
Хадзі бліжэй! Я звар'яцеў...  
А ты сядзі там у куце  
І без дазволу не вылазь!  
Тут Апанасаў сын Адась  
Аднекуль вырваўся да нас.  
Ну кропля ў кроплю Апанас!  
А быў жа дохлы, як шчыгол,  
І лез пішчом у камсамол...  
Скуль бог цябе сюды прынёс?  
Ты ж пад вазамі ў пушчы рос,  
А потым, кажуць, недзе знік...» —  
«Чаму ж не знікнуць,  
свет вялік,—  
Падтакнуў хлопец светару.—  
Звер,  
той наровіць у нару,  
А я перш-наперш чалавек.  
Вы, колькі дужы, цэлы век  
З набожных шкуру дзераце,  
А я — зямлю араць хацеў.  
Зямлю! Вы чуеце, айцец?

Ды ваш касцельны гадунец,  
Засецкі выхрыст Леў Гарох,  
Закратаваў мяне ў астрог.  
Я ж замінаў яму ў бары,  
А Леў такое тут тварыў...» —  
«Пабойся бога, сын мой!

Досць!

Ты ж, гэта во... цяпер мой госць, —  
З дакорам выдыхнуў святар. —  
Лепш ты мяне аблай, удар,  
Але з Гарохам не раўняй!  
Я сам сабе тут старшыня,  
Лепш не даводзь мяне да слёз.  
Леў і мяне за грудзі трос.  
Ты ж, пэўна, чуў, ён — уніят...» —  
«Маўчалі б, ойча!

Гэты гад

Не раз адседжваўся ў Барку.  
Мо вы былі тады ў баку  
Ад спраў ягоных, ваша чэсць?» —  
«Ты не мяне,

а немцаў бэсць!

Яны жылі тут на мане.  
Пры іх і Леў асатанеў.  
Не, ён быў добры — я хлушу...  
О, божа, збаў маю душу!  
Я не даносчык і не кат...  
Гарох і сам ужо не рад,  
Што нам не знаў тады цаны.  
А я баюся гаманы...»

Ксёндз утаропіўся ў акно,  
Адвёў ад хлопца вочы.  
Ляжала б справа пад сукном,



Ды бор, і той шапоча:  
«Ніхто былога не забыў,  
Ніхто, ты чуеш, патар?..»  
А можа, гэта галубы  
Баркуюць каля хаты?  
Якая дзікасць: люты страх  
І галубы...

О, божа!

Бяда загнала іх пад дах  
Ці заблудзілі, можа?  
Аж смех, як быццам нейкі знак  
Данёсся раптам з неба...  
«Адась, падай мне андарак.  
Ды ўжо не злуй, не трэба,—  
Ксёндз зачыніўся на замок,  
Занёс ліхтар на кухню.—  
Не забывайся, галубок,  
Што рыба з глёвы цухне.  
А глёва гэтая цяпер...  
Ды што казаць — маліся.  
І дакажы, што ты не звер.  
Ёсць хэнць —

за плуг бярыся...»

Адась прышчурываўся:

«Ваш бог

Заткнуў рукамі вушы.  
А я не еў, валюся з ног  
І быць пакорным мушу?  
Кроў маіх продкаў...» —

«Не сярдуй,

Я сам шчыпаў тут лебяду,  
А зараз, бачыш, маю сад  
І ем свой хлеб, як селянін». —  
«А як з грашмі? Вы ж не адзін...

Але няхай. Я нават рад  
Пры свечках з вамі пасядзець,—  
Заўважыў з'едліва юнак.—  
Скажыце шчыра, без сабак,  
Хто там варушыцца ў куце?  
О, вы па-свецку жывяце!  
Ксёндз — і жанчына! Не — дзяўчо!  
Ну што ж, прывабнае плячо...  
Мо і Гарох тут?  
Мы б тады...  
Што з вамі, ойча?» —

«Дай вады...

Я не суддзя вам, Апанас.  
Усім баліць. Такі быў час».  
«Вы гэта мне?» —

«А-а-а, ты ж — Адась...

Павер, і я мясіў тут гразь —  
Шукаў паселішча дзядоў,  
Ды шмат мінула ўжо гадоў  
З тае нядобрае пары,  
А мне гестапаўцы ў Туры  
Далі аўсвайску<sup>1</sup> на пагост.  
Іх шэф спіхнуў мяне пад мост  
І разрадзіў свой аўтамат.  
Дык я кусту любому рад,—  
Ксёндз выцер скроні.

Ён адчуў,

Што пацямнела уваччу,  
Але ўздыхнуў ды зноў гудзе: —  
Аж смех, дрыжу, як на судзе...  
А там... у покуце... Эх ты!  
Забылі край наш, як латынь.

---

<sup>1</sup> А ў с в а й с — пропуск (нямецк.).

Дзяўчына гэтая, сыноч,  
Усім нягоднікам папрок;  
З вайны шукае тут кагось.  
Нагаравалася, нябось.  
Хай бог паможа ёй...» —

«А вы?» —

«Мне гэты клопат з галавы  
Знімае сан мой з году ў год...  
А Леў... а божа, от гунцвод!  
Няўжо ён мог цябе прадаць?  
Не, мне такога не шкада,  
Няхай адказвае, брыда!  
Ну, што я больш магу сказаць?» —  
Ксёндз апусціўся на услон,  
Яго ад холаду трасло.  
І злосць падсцёбвала айца.  
Гарох —

паршывая аўца!

Ды ён жа недзе ў тым баку,  
Дзе віскі рэкамі цякуць...

А як Адась, чым ён жыве?  
Мо ўжо зазнаўся, распанеў?  
Не, ён у бацьку, камуніст  
І па сваіх намерах чыст.  
Але няхай ідзе ў сяло,  
Пакуль дарог не замяло.  
Ксёндз працягнуў хлапцу руку:  
«Цалуй!

У кухні на таку  
Паспіш да рання.

Гэта раз.

А па-другое — мне ўжо час  
Збіраць манаткі на імшу...

Агонь я, мусіць, пагашу». —  
«Няхай гарыць, я заплачу!» —  
«Гэ! Я нутром ужо адчуў,  
Што ты, Адаська, пры грашах.  
А ў гэтай... золата ў вушах.  
Ды ўсё ж панудзьцесься ў цямне.  
Так будзе лепш і вам і мне...»

## АПОШНЯЯ СПРОБА

Час не пытае, хто ты,  
Чаму жывеш няскладна,  
Спырша падніме, потым  
У крук сагне уладна  
І строга нагадае  
Пра кожны твой учынак...  
Ледзь чутна ападае  
Пажоўклы ліст з асінак,  
Што абляпілі кручу  
Ў Туры каля атэля.  
Заняўся надвячорак:  
Ці ўсё зрабіць паспею?  
Адась — дакор бандытам.  
І мне, прызнацца, дзіўна,  
Што Скрыль яшчэ адкрыта  
Красуецца, як грыўна.  
Музейны звон камусьці,  
Напэўна, цешыў вушы.  
А ён цішком у кусце  
Свае куфры варушыць.  
Згніло дабро у ямах,  
Буцвее хата ў зеллі,  
І сад яго таксама  
Даўно ўжо чэрві з'елі.  
А гаспадар, як кажуць,  
На кожным скрыжаванні  
Хоць бубачку, ды спляжыць  
І нас, дзе можа, ганіць.  
А прыпачэ — з абрэзам  
На шлях апоўнач выйдзе.  
Яшчэ ж не ўсіх пабіў ён,  
Не ўсіх парэзаў, злыдзень...

Шуміць над Весняддзю трысцё.  
Ксёндз Бенядзікт замкнуў касцёл,  
Схаваў адмычку пад парог.  
Ад стомы ўжо не чуў ён ног,  
Але стрымаўся, не прылёг,  
Бо мусіў бегчы у Барок  
На свой касцельны хутарок.  
Як там Адаць? Спіць на таку  
Ці пацягнуўся на раку?  
А можа, ссунуўшы сталы,  
Гуляе ў хованкі з малым?  
Скрыль ад яго збяжыць, як лось.  
Шукаць ён будзе тут кагось  
Не пад сталамі, а ў бары.  
Дарэмна ксёндз хлапца карыў...  
Не, не дарэмна — бачыць бог,  
Ён Адася перасцярог...  
Тут дні спакойна пацякуць,  
Калі Гарохавы дружкі  
Ў ксяндза яго не засякуць.  
Ксёндз пазнаваў іх па хадзе.  
А сёння сам бачком ідзе,  
За вёскай сочыць ён здалёк;  
Каля ракі убавіў крок...

Сапсеў, скруціўся пан Гарох,  
Ксёндз праз яго і занямог —  
Звер вырас з гэтае брыды.  
А ксёндз хваліў яго заўжды  
І нават часам у Барок,  
Як барана, сілком валок.  
Даў бог такога дзецюка!

Гарох быў сынам бедняка,  
Рос на нішчымніцы змала

Ў хляўку на ўскраіне сяла,  
А на паноў не наракаў...  
«А што паны? — Ён моршчыў лоб. —  
Без іх парадку не было б.  
Гнілі б, як той апалы ліст.  
Тут дзе ні сунься — камуніст...»

Хварэў на пана гэты хлоп  
І пад сябе, напэўна, гроб,  
Бо не спяшаўся ў парабкі.  
Чым не знаходка хлоп такі?  
От каб далі яму надзел  
Ці млын з вальцоўкай на вадзе,  
Як у Мікодыма Скрыля...  
Ды Леў за дзеўкамі страляў  
І толькі з трэбнікам за трох  
Брахаць людзям пра бога мог...

Знаў ксёндз — гадуецца ліса!  
І завіляў аднойчы сам,  
Ялейным голасам заныў:  
«Цябе пакрыўдзілі паны?  
Не? Дык рабі рашучы крок:  
Мяняй рэлігію, сыноч». —  
«Што я — вар'ят?» —

«Ліпіш ты ледзь

І хочаш, пэўна, нешта мець.  
А галава, як у папа:  
Бог толькі вушы прыкляпаў,  
А розум іншаму панёс...  
Вышэй, вышэй, васпане, нос!  
Табе паможа наш касцёл». —  
«Ага! А што вы мне дасце?...» —  
«Сам пойдзеш з кайстрай у народ,



Там — твае грошы, твой прыход.  
Што бог пашле, на тым і стой  
Пад сцягам уніі святой!...»  
У дужках скажам: ксёндз хлусіў,  
Народ каменны на Русі,  
І асабліва ля Тура,  
Хто ленаваўся, не араў,  
Той хвігі ў кайстру сабіраў.

Русь наша — Белая,  
Да працы ўмелая.  
А песні пела як!  
Замры, касцёл!  
Паны кінжаламі  
Яе кінжалілі,  
За песні звонкія  
Ў турме тыранілі,  
Тапталі ботамі — і на касцёр.  
Шугала полымя  
Не раз над сёламі...  
Русь горка плакала;  
Худая, голая  
У жэбры дальнія  
Шляхамі крочыла,  
Ды не скарылася,  
У ноч не збочыла.  
І песня з песняю  
Парою весняю  
Зноў сустракалася  
Ў барах над Нёманам,  
Дубы галлістыя  
І сосны гонкія  
Ім ціха ўторылі  
Птушыным гоманам...

Леў быў ужо амаль дзячком,  
Калі з Тура яго дручком  
Маліцца выгналі ў Барок.  
Святы дзяцюк тады прамок  
І доўга хыраў на палку:  
«Я ім, паршыўцам, дапяку!...» —  
«Ты падлячыся, пі палын.  
Я за цябе падскочу ў млын  
І пагляджу, дзе той злы дух,  
Што супраць нас пачаў тут рух.  
А як завуць яго?» —

«Панас...» —

«Душа людская — цёмны ляс!  
Як Скрыль яго службыць наняў?  
От як звядзе з двара каня...» —  
«Каня? Нашто Панасу конь?  
Ён за камунію ў агонь  
Працёпам лезе, гэты зух...» —  
«Што ж, будзем біцца з ім удвух», —  
Ксёндз браў з паліцы капялюш  
І асцярожненька, як вуж,  
Віляў па кладках да Скрыля.

Скрыль для палякаў быў паляк,  
Для беларусаў — беларус.  
І ўсім тлумачыў, што прымус —  
Зло не вялікае ў жыцці.  
Ён зваў пакорліва ісці  
З душою сытага крата.  
Гарох і той зарагатаў,  
Калі дачуўся ад людзей,  
Што Скрыль не моліцца нідзе:  
Ён, шапку зняўшы, на стагі  
Свае маліўся на палях.

«Пан ёсць сапраўдны рускі лях,—  
Казаў яму не раз айцец.—  
З такім не грэх і пад вянец.  
Магу быць сватам...»

Скрыль маўчаў.

Або сярдзіта сек з пляча:

«Адстаньце, ойча!

Я — манах,

Хоць і хаджу яшчэ ў штанах,  
Абшытых храмам для красы...»

Ксёндз пераходзіў на басы:

«Жартуеш, пане мой? Ну што ж,  
Глядзі, каб часам без калош  
Не драпануў адсюль у лес...»

А ў той нядобры дзень шапнуў:

«Каму ты млын свой адамкнуў?!.

Хлоп да мяне адзін прылез,  
Увесь калоціцца: «Заб'юць!...»

А хто заб'е? Панас Малюць». —

«А хлоп той хто? Мо Леў Гарох,  
Дык я тут, ойча, прыбярог  
Вядро памыяў для яго...» —

«Цямніш ты, смерд! Пасля бягом  
Памкнешся ў поле па братоў.

Ды я, прызнацца, не гатоў  
Быць у прахвостаў панятым...

Лепш супакойся, пан, на тым,  
Што зараз маем, і амін!»

Дамоў ксёндз ехаў на кані  
Ў Скрылёвай барме з барсука,  
Мех спелых груш з сабою вёз.  
А Скрыль, расчулены да слёз,  
На млынара свайго гукаў:

«Кранеш Гароха — задушу!..»  
Млынар маўчаў. Яго душу  
Гарох нягоднікам прадаў.  
І сам прадаўся. А шкада,  
Таксама ж быў не вельмі пан,  
Перш чым прыняў духоўны сан...

Пан ксёндз даўно не маладзён.  
Відаць, міне няма дзён,  
Пакуль ён выцісне з сябе,  
Чаму Гарох на Эльбу збег  
Не пры панах, а ў тыя дні,  
Калі балышак ужо дудніў  
Каля асадніцкіх кватэр  
Ад недабітых тых «пантэр»...  
...Ксёндз уздыхнуў, паслабіў пас.  
Прайшлі гады, але Панас  
Не хутка выйдзе з галавы.  
От злодзей! З кожным быў на «вы»,  
Але не гнуўся, не юліў,  
Хоць сам казаў — грахі былі...  
«А мы... — ксёндз плюнуў. — Так і ёсць,  
Заела нас дурная злосць...» —  
«Вы загіліся з галавы!» —  
Крычаў тады млынар панам.  
І не баяўся ж, сатана!..  
Скрыль тут касіў з ім паплавы  
І на хаду бурчаў пад нос:  
«Шырэй, шырэй бяры пракос!..» —  
«Вазьму! — Панас мянціў касу. —  
Калі ў касцёл не занясуць.  
Карчоў тут процьма, а харчы —  
Хоць лезь пад воз і гвалт крычы». —  
«Чаго ж крычаць? — адвільваў Скрыль. —

Ты лепш пятлю сабе намыль...  
Паходзіш з лыжкай ля гаршка  
І падрасцеш на паўвяршка,  
Калі не будзеш да яды  
Сланяцца ■ брэднем ля вады». —  
«Там больш яды і розных траў...» —  
«А мне здалося — маладзіц.  
Яны ўсё лета без спадніц  
Таўкуцца гуртам ля куста, —  
Удакладняў сярдзіты Скрыль. —  
Я ўжо не рад, што ты бабыль.  
Жаніся. Хопіць з-за кабет  
У рэчку лазіць па абед». —  
«Мне Ната варыць...» —  
«Дык глядзі,  
Каб бруха ёй не нахадзіў».

Панас — задзірысты ж, сакол, —  
Нясхільны быў на «кампраміс».  
А Скрыль выкручваўся, як ліс,  
Уткнуўшы нос у частакол.  
Не ўсё ён знаў пра Малюця,  
Блукаў за ім без мэты.  
Панас шляхі яму адцяў  
Да шмат якіх сакрэтаў.  
А быў бязмозглы, як бязмен, —  
Так гаварылі ў лесе.  
Паны не любяць перамен.  
А ён праз кожны месяц  
Мяняў кірунак у сваіх  
Незразумелых планах.  
Скрыль называў блазенствам іх,  
А хлопа — шарлатанам,  
Пакуль аднойчы не заспеў

З лістоўкамі ў дуброве.  
Панас чытаў іх нараспеў  
На беларускай мове.  
Каму? Завознікам з млына.  
І хоць бы хто ўтрапёні  
Гукнуў, што гэта грэх, мана,—  
Маўчалі, пустагоны!  
Скрыль сем кучомак налічыў —  
Карцела ж чалавеку! —  
Ды ўсе паспелі уцячы,  
Адчуўшы небяспеку.  
На сцэжцы толькі Апанас  
Спыніўся на хвіліну:  
«Шпіёніш?..» —

«Я не выдам вас», —

Скрыль выламаў лазіну,  
Пасля шпурнуў яе ў кусты  
І закрычаў у гневе:  
— Вар'яты! Свет вам апастыў!  
А я, таўкач, ніц не вем,  
Не знаю, значыцца. Вось так!» —  
Ён павярнуў на хутар.  
Блішчасты, гладкі, як пятак,  
Увесь зацяўся люта...

Стаяла ціш — хоць закрычы!  
У лозах нудзілі драчы,  
Аплакваючы лета.  
Панас, пазбыўшыся трывог,  
Касіў за трох з ахвоты.  
Скрыль не адстаў — разбіў муроґ,  
Абуў пад возам боты  
І ў жоўтых брыджах, як паніч,  
Па лузе гойсаў на кані,

Касцоў прыспешваў. Быў разон:  
Рук не хапала на сезон —  
Травіў цялятамі канцы  
Аж недзе там, у едлаўцы,  
Што чах на ўзгорках ля Тура.  
А колькі поля Скрыль араў!  
Ён тут паціху, як павук,  
Увесь абшар прыбраў да рук:  
Дзе за гатоўку, дзе за так,  
Як апякун або прымак.  
Касцы тады амаль штодня  
Гулі на хлопскай мове:  
«Бог дасць, і ўся яго радня  
Аперыцца, панове.  
Пілсудскі — кол яму пад бок! —  
Даў бандзюкам патолю...»  
А Скрыль як быццам бы знарок  
Сваю паганіў долю:  
«Пан войт рукі мне не падаў,  
А вы: «Патолі многа».  
Мне вас, гаротнікаў, шкада.  
Лепш з берага крутога...» —  
Ён азіраўся на раку,  
Крывіўся, чмыхаў носам.  
Казалі ж, снілася граку  
Насеянае проса...  
...Ксёндз утаропіўся на млын.  
Скрыль там ужо адзін жыве,  
А дом — па вокны у траве,  
І сам ён шэры, як палын...  
Жыццё размыла берагі,  
Скрыль сам раздаў свае маргі.  
«Каму?» — спыталі б «бедака».  
Сястры, бліжэйшым сваякам.



І апранаўся ж абы-як,  
Нібыта ён і не кулак.  
От, жыў над рэчкай селянін,  
Хоць на таргі яго гані:  
Нікога пальцам не крапе.

«О, Скрыль парадаваў мяне!...» —  
Ксёндз паглядзеў на свой убор.  
Касцёл, канечне, не сабор.  
Тут, грэх узяўшы на душу,  
Служыў бы ў лапцях ён імшу.  
Бог не пакрыўдзіўся б. Чаго?  
Ўсе прыбядняліся кругом,  
Калі пачаўся новы лад.  
Ксёндз і пра ўцёкі думаў нат.  
Аднак, прабачце, ён — святар,  
Пастух распуджаных атар,  
З вайны, як схімнік,

рад не рад,

Снаваў вакол сялянскіх хат.  
Ксёндз сам сабе ужо не люб.  
Каму патрэбны ён стары?  
Хто з ім сур'ёзна гаварыў?  
У кожнай вёсцы —

школа, клуб,

У хатах радыё трашчыць...  
І Скрыль,

як прывід, у плашчы

Ля хлопаў трэцца дзень і ноч.  
Ксёндз пазбягаў ягоных воч.  
Ён і сягоння пойдзе ўброд,  
Каб не натрапіць на яго  
Каля млына або ў Стаўках.  
Скрыль і з абрэзам у руках

Не раз выходзіў на шашу,  
Ды бог збярог яго душу...  
Кранеш — злуецца:

«Слухай, ты!

Я быў апорай беднаты.  
А зараз, бачыш, брыгадзір.  
Менш, братка,  
Слухайся задзір...»  
Зноў, значыць, выруліў з млына  
Ў абшытых скураю штанах  
«Інтэрас» свой цішком рабіць.  
Усіх абгоніць, чорт рабы!..  
Не, млын забралі ў камбінат,  
Дык Скрыль цяпер і жорнам рад.  
Было б, як кажуць, што малоць.  
Ксёндз гаварыў яму:

«Не шкодзь.

Ці варта нам дражніць гусей?  
Дзе трэба зло —  
дабро пасей!..

Ты гэта мусіш зразумець,  
Інакш звякуеш у турме...»  
Скрыля праняў халодны пот:  
Ксёндз Бенядзікт не першы год  
Нахабна кроў яму псуе.  
Ці не здурнеў ён пад канец?  
Няпэўны ў бога пасланец.  
Ксёндз сам пазіцыі здае  
І пад Скрыля, баўдзель рабы,  
Гатоў ужо кліны падбіць.

...Вось-вось абед.

Плябан сядзіць  
На пеньчуку каля ракі

І ўсё яшчэ на млын глядзіць.  
Скрыль, пэўна, дома, бо гракі  
Крычаць — турнуў іх, баламут.  
Ксёндз іх не бачыць.

Ён прастыў,  
Пакуль змываў у рэчцы бруд,  
Па плех схаваўшыся ў кусты.  
Аж брыдка ўспомніць: ад Скрыля  
Ён драпаў з рэчкі на румок.  
А сёння зранку след мыляў,  
Да пупа ў Веснядзі намок,  
Але нікуды не бяжыць,  
Бо колькі б ён ні джгаў бягом —  
З вачэй спадаюць міражы  
З утульным скітам для яго...  
Арцём... Арцём яшчэ жывы.  
Ён на ксяндза як гляне —  
Хай дождж ідзе, хай гром грыміць —  
Ксёндз тут жа, на паляне,  
Пачне паклоны адбіваць,  
Спашлецца на Езуса.  
Хто ж, як не Езус, дапамог  
У горы беларусам?  
Свая дзяржава, свой урад,  
Свае заводы нават...  
Ксёндз пераменам гэтым рад,  
Хоць для яго Варшава  
Мілей за ціхі хутарок  
У беларускім лесе.  
І не дарэмна ж ксёндз прамок,  
Цікуючы за Веснядзь...

Арцём сівы падкруціць вус,  
Прыжмурыцца і скажа:

«А хто казаў, што Беларусь —  
Край бедны, нехлямяжы?  
Ксёндз, пэўна, слухаў Ватыкан?..» —  
«Я ўжо глухі, Арцёмка». —  
«Ну што ж, не буду дакараць.  
Ляжачых біць няёмка...»  
Арцёму больш за шэсцьдзесят,  
Але, як дуб, здаровы.  
Такіх не зломіш, не сагнеш,  
Не выжывеш з дубровы...

## ГОРКІЯ ТРАВЫ

Лятуць на поўдзень журавы,  
Мінаюць вёскі, гарады.  
Пажоўк на сцежках баравых  
Чабор, адчуўшы халады.  
А ў кузнях — гоман.

Край лясны

Не паддаецца сцюжы,  
І журавы аж да вясны  
Па ім упрочках тужаць...

Быў і ў Гароха свой парог,  
Сваё гняздо з надзелама,  
Ды вока прагнае яго  
У іншы бок глядзела.  
Але прыстаў яго канёк,  
Ледзь-ледзь жывы за Эльбай.  
Там азвярэлы уніят  
Не пойдзе ў бор са стрэльбай.  
А ў Налібоках ён хадзіў  
І пнуўся ў дэмакраты.  
Адыдзе з хлопцамі ў цянёк  
Пад дубам ці ля хаты,  
Прыгнецца і балбоча:  
«За мной, здаецца, сочаць.  
Адчулі, гады, што ў Туры  
Ёсць змагары таксама.  
Хто лезе ўгору, хто з гары.  
А я, прызнацца, прама  
Туды, дзе сонца не пячэ  
І квецені багата...  
Вось вам аўсвайсы — і хутчэй

Змывайцесь дахаты.  
Аблава будзе. Вам не страх?  
І я не вельмі трушу —  
Перасяджу бяду ў кустах  
Ды зноў на службу рушу.  
Але навошта, спадары,  
Дарэмна гінуць без пары?  
Хто гэтым... рукі звяза,  
Калі касцымі тут ляжам?»  
Хлапцы маўчалі: іх зямляк  
Любіў рабіць намёкі.  
Ён спачуваў ім. Але як?  
Бы той сваяк далёкі:  
Адных да ніткі абіраў  
І падбіваў на здраду,  
Другіх, сустрэўшы ля Тура,  
Вёў прама на засаду.

«Далёка пойдзе гэты хват,—  
Гулі, сабраўшыся ля хат,  
Прыціхлыя туране.—  
Павесіць мала драня...» —  
«Ну-ну, не трэба так, паны,  
Такім ксяндзам няма цаны.  
Зірніце, колькі фрыцаў  
Каля яго капліцы!...» —  
«Там не капліца, Крыж знялі.  
Затое дзевак прывялі,  
Такіх... у самай сіле». —  
«А колькі іх пабілі...» —  
«Вы, мусіць, п'яныя, панове.  
Хто мае час — прашу на споведзь,—  
Ксёндз Бенядзікт з каменным тварам  
Сігаў на модлы тратуарам.

Ён забіраў ■ сабой набожных:  
— Хіба брахаць такое можна?...»

Былі баі. Быў Сталінград.  
Як жыць? Скрылю — загадкі!..  
Гарох выкручваўся, як гад,  
Кляў новыя парадкі,  
Аднак за фрыцаў — як гара,  
Стаяў «сухі» і п'яны,  
Хоць кожны тыдзень набіваў  
Тугія чамаданы.  
Ён разапсеў-такі ушчэнт.  
Да ўсіх чапляўся: «Айн мамэнт!  
Прашу, каханенькі, ва ўправу...»  
Там пачыналася расправа —  
Леў «выціскаў» з няшчасных факты,  
Пісаў на іх даносы, акты;  
Куш аддаваў на шнапс і дзевак,  
А дзевак — з ходу ў Калдычэва.  
А Калдычэва — лагер смерці,  
Адсуль не вернуцца ўжо — верце.  
Ксёндз гэта ведаў. Ён аднойчы  
Свянціў вартоўні ў Калдычэве  
І бачыў, як адзін малойчык  
Сек Малюцёву Гэлю ў гневе.  
Ксёндз спрабаваў суцішыць зверу,  
Але ў адказ пачуў праклёны  
І з тварам белым, як папера,  
Схаваўся ціха за іконы.  
Два паліцаі іх трымалі.  
Без шапак. Шэрыя ад злосці.  
Яны ксяндза не папракалі,  
І ён маўчаў, як на пагосце.  
За крок ад іх стаяў Гарох,



Саскочыўшы з машыны.  
Але ксяндзу ён не памог,  
А вылаяў чын чынам.  
«Чаго ты лезеш не ў сваё? —  
Цадзіў ён ненавісна. —  
Мы тут пасад сабе куём,  
Высокі, непахісны.  
Ідзі дадому!..» —

«А дзяўчо?

Яна ж памрэ ў няволі». —  
«Хай тут пад розгамі з плачом  
Чакае лепшай долі.  
Так, патар, трэба. Новы лад  
Трымаецца на сіле.  
А кулі гэткіх дзеўчанят  
Нас напавал касілі.  
Ты разумееш?..»

Ксёндз прыціх,

Хоць не прывык карыцца.  
Тут ён ад прынцыпаў сваіх  
Не мог не адступіцца:  
Гарох — яго была пара —  
Каго хацеў, таго караў;  
Брахаў, сабака, але меў  
У немцаў паслуханне...  
Ён да канца вайны грымеў  
З амбону, ашуканец:  
«Клянуся! Унія свой сцяг  
Схіляе перад тымі,  
Хто, не шкадуючы жыцця,  
Спрыяе нам, Радзіме».

...А дзеўчанё — як на агні.  
Леў — стражніку ў стадоле:

«У кут, у кут яе цягні!  
Мне камендант дазволіў...»

...Цвінтар, пажоўклае лісцё.  
Ксёндз моршчыць лоб свой медны.  
Шмат хлопскіх жонак і сяцёр  
Загінула бяследна.  
А скуль жа гэта дзеўчанё,  
З якой магілы ўстала?  
Ці, можа, гэта сон, зданнё?  
Ксёндз брыў дамоў памалу,  
Брыў, хоць, здавалася, ўпадзе —  
Так учарнеў за ранне.  
Дзе ж ён свой брыль, дзе кульбу дзеў?  
Аб што нагу параніў?  
А-а, гэта, пэўна, асака  
Ўпякла, і да відзэння!..  
Ксёндз басанож па ёй блукаў,  
Збіраючы адзенне.  
А гэты ж, як яго, Гарох,  
І ў вус не дзьме, канечне,  
Ён без сандаляў і панчоў  
У куст не суне клешні.  
Леў і за Эльбай не зачах  
Пад сцягам Ватыкана:  
То ён «пасол», то ён манах,  
Захутаны ў сутану,  
То сувязны правадыра  
Прадажнай нейкай рады.  
І бог яго не пакараў!..  
Стары апостал здрады  
Пляце даносы на братоў,  
На бацьку вострыць зубы...  
Ён зноў душыць людзей гатоў...

Ксёндз сеў пад нечым зрубам.  
Зямля, настылая за ноч,  
Пякла старыя ногі,  
Бо прывучаў іх да цяпла.  
Ксёндз рызыкуе многім,  
Мо нават зваліцца ў пасцель.  
Прыспічыла ж бадзяцца.  
Ён не ўгару, а ўніз расце,  
Пачаў людзей баяцца.  
Начныя госці... Эх, Адась,  
Ці будзе ён шчаслівы?  
Хто кут яму, хто хлеба дасць?  
Скрыль — чалавек зласлівы.  
Ён з дакументамі ў руках  
Усім заўжды дакажа,  
Што гэта здраднік, сын шпіка,  
І падрасце на сажань.  
Няхай, хто ведае, глыбей  
Капнецца ў гэтай справе.  
Скрыль — «ліберал». Ён не сабе  
Тады прыемнасць справіў.  
Лес пацішэў без Малюця  
Яшчэ тады, пры Польшчы.  
А некаторым і няўцям,  
Які Панас падпольшчык...  
У тон Скрылю і Леў Гарох  
Сказаў бы, мабыць, гэта.  
Ды кроў не сыдзе, бачыць бог,  
З рук гэтых прайдзісветаў.

\* \* \*

Хто ж, каб спыталі, вінаваты?  
Ксёндз богу скардзіўся на катаў,

Хадзіў прасёлкамі за Веснядзь,  
Шукаў на іх управы ў лесе.  
Ды не па той сцяжыне, мусіць,  
Стары ісці сябе прымусіў.  
Мікодым Скрыль тады з братамі  
Вярнуў ксяндза назад, і аман.  
«Ідзі,— сказаў,— дамоў, шаноўны.  
Шлях ля Барка круты, няроўны,  
Упрэшся — выправім на неба,  
Самаахова ў нас што трэба!...»  
Але цяпер канец прахвосту!  
Адась і сілаю і ростам...  
Ды каб адно, як кажуць, гэта.  
Калгас асадзіць прайдзісвета.  
Скрыль больш ксяндза назад не верне.  
Ксёндз, нібы колас той без зерня,  
Нічога даць людзям не можа,  
Ды ўсё ж і ён хоць раз прыгожа  
Закончыць дзень свой у бажніцы.  
Адась яму не чужаніца,  
Няхай жыве ў Барку з сястрою.  
«Бог бачыць, іх пакуль што трое.  
І гэты...—

Ксёндз пачухаў карак: —  
А ўсё Гарох! От недавярак.  
Таксама гадзіна, што трэба...»

. . . . .

Дамоў апоўначы ксёндз шлёбаў.  
Вярнуўся стомлены, калючы,  
Малы прасіў у Гэлі хлеба,  
Але святар яго прыжучыў:  
«Сам, як той воўк, яшчэ галодны,  
А ты скуголіш тут, нягодны! —

І з гнева́м — на «цыганку»: —  
Няхай вас гром, маланка!  
О, божа, што я гавару...

Вам і Арцём паможа  
Прыкончыць хітрых «змагароў»,  
І будзем жыць прыгожа.  
Тут, як над вырубкай якой,  
Заўжды віселі хмары...»

. . . . .

Спяць ціха вербы за ракой,  
Чуткія, як радары,  
Да лютай сцюжы і цяпла,  
Да гоману людскога...  
Шчаслівы, хто з цямна праклаў  
Да новых дзён дарогу!

А ксёндз з маланкай уваччу  
Асунуўся на лаву.  
Маўчыць Адаць. І я маўчу.  
Хто ж учыніў расправу?

## БІАГРАФІЧНАЯ ДАВЕДКА

Паэт і празаік Аляксандр Цімафеевіч БАЖКО нарадзіўся 22 кастрычніка 1918 года ў вёсцы Даўгінава Карэліцкага раёна Гродзенскай вобласці ў беднай сялянскай сям'і. Вучыўся ў пачатковай школе (1926—1929), у сямігодцы ў мястэчку Ярэмічы (1929—1932), у музычным інстытуце імя Станіслава Манюшкі ў Навагрудку (1936—1938), у кансерваторыі ў Варшаве (1938—1939). У 1955 годзе скончыў літаратурны інстытут імя Максіма Горкага.

У час Вялікай Айчыннай вайны Алесь Бажко служыў у радах Савецкай Арміі, удзельнічаў у баях на Заходнім фронце, потым, дэмабілізаваны па раненню, працаваў у сістэме Архангельскага ваенна-будаўнічага ўпраўлення, рабочым, дзесятнікам, камандзірам узвода, начальнікам харчблокаў, камендантам Валагодскага ўчастка ваенна-будаўнічых работ і — па камсамольскай лініі — сакратаром Цэнтральнага камітэта гэтага ж участка.

З чэрвеня 1945 года Алесь Бажко — інструктар прапаганды Баранавіцкага абкома камсамола, першы сакратар Дзятлаўскага РК ЛКСМБ, ■ пасля — з 1946 па 1962 год — супрацоўнік Баранавіцкай і Маладзечанскай абласных газет, рэспубліканскіх газет «Чырвоная змена», «Літаратура і мастацтва», «Голас Радзімы», затым з 1962 па 1970 год загадваў рэдакцыяй мастацкай літаратуры выдавецтва «Беларусь», быў намеснікам галоўнага рэдактара газеты «Літара-

тура і мастацтва» (1970—1973), дырэктарам Літаратурнага музея Янкі Купалы. У апошні час ён працуе намеснікам начальніка Упраўлення па справах мастацтваў Міністэрства культуры БССР і галоўным рэдактарам рэпертуарна-рэдакцыйнай калегіі гэтага ўпраўлення.

Творчую дзейнасць Алесь Бажко пачаў у 1947 годзе з вершаў і нарысаў. У 1957 годзе ён напісаў апавесць «Перад вераснем» аб жыцці працоўнага сялянства былой Заходняй Беларусі. У 1961 годзе Дзяржаўнае выдавецтва БССР выдала другую кнігу пісьменніка — паэму «Карвіга пакідае хутар», а ў 1963 — апавесць «Позняе ворыва», прысвечаную калектывізацыі заходніх абласцей Беларусі.

Прыхільна сустрэты чытачом паэмы Алеся Бажко «Татры» (1964), «Блакітныя вербы» (1973), зборнік нарысаў і памфлетаў «Татальнае банкруцтва» пра беларускіх буржуазных нацыяналістаў.

Алесь Бажко выступае і як перакладчык.



## ЗМЕСТ

### ВЕРШЫ

#### Блізкая далячынь

1947—1953

*** На мой народ вярнулі ўсе грахі . . . . .	7
Легенда . . . . .	9
Балада пра «ястрабка» . . . . .	10
На новы лад . . . . .	19
Смалакур . . . . .	20
А над лугам кулік . . . . .	21
Каханне . . . . .	22
Напілася кума... . . . .	23

#### Супрацьстаянне лета

1968—1971

Я век нічога не спаліў . . . . .	25
Да тых, хто астаўся жывы . . . . .	27
Суладдзе . . . . .	28
Прызнанне . . . . .	30
Варшавянка . . . . .	32
*** Не падсякайце на шляхах бярозы . . . . .	33
*** Цягаў і я жывыя сосны ў клець . . . . .	34

Васількі . . . . .	35
*** Лес для мяне быў бацькам у вайну . . . .	36
*** Стары цыган калісьці мне казаў . . . .	37
*** Нашто хлусіць: у плузе мой Пегас . . . .	38
*** Дуб у бары не мірыцца з падлескам . . .	39
*** На кожным дрэве над лісцём — сукі . . .	40
*** На скрыжаванні — чарада рабін . . . .	41
Шышка на пустым месцы . . . . .	42
*** Сябры ёсць розныя . . . . .	43
*** Няма паэм і баек для дзяцей? . . . . .	44
*** Усе мы любім мёд, але змалá . . . . .	45

## Каласы і скалы

1972—1974

На варце Радзімы . . . . .	46
Высокія Татры . . . . .	48
Самасуд . . . . .	49
І шэпчуць цікаўным... . . . .	50
Марыца . . . . .	51
Запаветнае . . . . .	54
Раса . . . . .	55
У Ж'яры над Гронам . . . . .	56
Падзяка . . . . .	57
Нех са пачы... . . . .	59
Лесарубы . . . . .	60
Сон старога збуйніка . . . . .	61
Ліцэнзія на адстрэл аленяў . . . . .	63
Песня . . . . .	64
Адрачэнне . . . . .	65
А хмель бушаваў... . . . .	66
Цыганка . . . . .	67
*** Трубіў алень, трубіў вясну . . . . .	68
Адважны заяц . . . . .	69

*** Арляня з гнязда упала...	71
Вясновыя перагуды	72
На крутой гары	74
Дзень пражыў, а на сэрцы — трывога	75
*** З тае пары мінула процьма год...	78

### Горкія смяшынкi

Дурная сіла	79
Мыш у звярынцы	81
Пугач-падкалоднік	82
Запабежлівы падонак	83

### Мініяцюры

Брахлівы Пацук	84
Джэнтльмен	84
А хмель сваё...	84
Выварацень	85
Божы малацьбіт	85
Слязлівая векавуха	85
Хітры драч	86
Не да разваг...	86
Няшчасная Сава	87
Пранырлівая Сучка	87
Гаспадарлівы Крот	87
Сем разоў адмер...	87
Белая костка	88
Рашучы Рак	88
«Пані на выданні»	88
Працавіты Хамяк	88
Да пары...	89
Мядзведжая ласка	89
Згара	89
З неапублікаваных пісем	90

## ПАЭМЫ

Татры . . . . .	93
Карвіга пакідае хутар . . . . .	151
Блакітныя вербы . . . . .	209
Біяграфічная даведка . . . . .	281

**Александр Тимофеевич Бажко**

**Колосья и скалы**

**Стихи и поэмы**

**Минск, издательство «Мастацкая літаратура»**

**На белорусском языке**

**Рэдактар Р. І. Барадулін. Мастак А. А. Александровіч. Мастацкі  
рэдактар Л. Я. Прагін. Тэхнічны рэдактар З. Г. Сень. Карэктар  
Л. С. Мануленка.**

**ІВ № 234**

**Здадзена ў набор 14.10.77. Падп. да друку 13.03.78. АТ 09623. Фар-  
мат 70×100<sup>1</sup>/<sub>32</sub>. Папера друк. № 1. Гарнітура школьная. Друк высокі.  
Ум. друк. арк. 11,62. Ул.-выд. арк. 11,27. Тыраж 5000 экз. Зак. 700.  
Цана 1 р. 60 к.**

**Выдавецтва «Мастацкая літаратура» Дзяржаўнага камітэта Савета  
Міністраў ВССР па справах выдавецтваў, паліграфіі і кніжнага  
гандлю. 220600, Мінск, Паркавая магістраль, 11.**

**Паліграфічны камбінат імя Я. Коласа Дзяржаўнага камітэта Савета  
Міністраў ВССР па справах выдавецтваў, паліграфіі і кніжнага  
гандлю. 220005, Мінск, Чырвоная, 23.**

**Бажко А.**

**Б 16**      **Каласы і скалы. Вершы, паэмы. Мн., «Маст. літ.», 1978.**

**288 с. з іл.**

Алесь Бажко — паэт са сваёй тэмай, са сваёй манерай пісьма.

Вершы і паэмы, уключаныя ў гэтую кнігу, прысвечаны рэвалюцыйным падзеям у Заходняй Беларусі, барацьбе з беларускімі буржуазнымі нацыяналістамі і кулацкімі бандамі ў першыя пасляваенныя гады, усталяванню Савецкай улады ў дарагіх аўтару кутках Прынямоння.

**70403—066**  
**Б** **М 302(05)—78** **93—78**

**Бел 2**